

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

విశ్వామిత్ర గోత్ర భూషణైః

అనంత కల్యాణ గుణాకరైః

శ్రీరంగరాజ దివ్యాజ్ఞా లబ్ధ వేదాంతాచార్య పదైః

కవితార్కిక సింహ ఇతి ప్రఖ్యాత గుణ సమాఖ్యైః

సర్వ తంత్ర స్వతంత్రైః శ్రీమద్వేంకట నాథార్యైః

శ్రీమన్నిగమాంత మహా దేశికైః

సకల లోకోజ్జీవనాయ అనుగృహీతాని

॥ శ్రీదేశికస్తోత్రాణి ॥

*This book\* has been prepared by*

**Sunder Kidambi**

*with the blessings of*

శ్రీ రంగరామానుజ మహాదేశికన్

**His Holiness śrīmad āṇḍavan of śrīraṅgam**

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.



## విశయ సూచి

|    |   |     |
|----|---|-----|
| 1  | శ్రీహయగ్రీవస్తోత్రం .....               | 5   |
| 2  | శ్రీదశావతారస్తోత్రం .....               | 11  |
| 3  | శ్రీభగవద్ధ్యానసోపానం .....              | 15  |
| 4  | శ్రీ-అభీతిస్తవః .....                   | 19  |
| 5  | శ్రీదయాశతకం .....                       | 25  |
| 6  | శ్రీవరదరాజపంచాశత్ .....                 | 45  |
| 7  | శ్రీవైరాగ్యపంచకం .....                  | 55  |
| 8  | శ్రీశరణాగతిదీపికా .....                 | 57  |
| 9  | శ్రీవేగానేతుస్తోత్రం .....              | 69  |
| 10 | శ్రీ-అష్టభుజాష్టకం .....                | 71  |
| 11 | శ్రీకామాసికాష్టకం .....                 | 73  |
| 12 | శ్రీపరమార్థస్తుతిః .....                | 75  |
| 13 | శ్రీదేవనాయకపంచాశత్ .....                | 77  |
| 14 | శ్రీ-అచ్చఅసఅఅం (శ్రీ-అచ్యుతశతకం) .....  | 87  |
| 15 | శ్రీమహావీరవైభవం (శ్రీరఘువీరగద్యం) ..... | 123 |
| 16 | శ్రీగోపాలవింశతిః .....                  | 133 |
| 17 | శ్రీదేహశీశస్తుతిః .....                 | 137 |
| 18 | శ్రీస్తుతిః .....                       | 143 |

|    |                                    |     |
|----|------------------------------------|-----|
| 19 | శ్రీభూస్తు తిః .....               | 149 |
| 20 | శ్రీగోదాస్తు తిః .....             | 155 |
| 21 | శ్రీన్యాసదశకం .....                | 161 |
| 22 | శ్రీన్యాసవింశతిః .....             | 163 |
| 23 | శ్రీన్యాసతిలకం .....               | 169 |
| 24 | శ్రీసుదర్శనాష్టకం .....            | 175 |
| 25 | శ్రీషో డశాయుధస్తోత్రం .....        | 177 |
| 26 | శ్రీగరుడదణ్డకః .....               | 181 |
| 27 | శ్రీగరుడపంచాశత్ .....              | 183 |
| 28 | శ్రీయతిరాజసప్తతిః .....            | 195 |
| 29 | శ్రీదేశికమంగళం .....               | 209 |
| 30 | శ్రీదివ్యదేశమంగళాశాసనశ్లోకాః ..... | 213 |

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీహయగ్రీవస్తోత్రం ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

జ్ఞానానందమయం దేవం నిర్మలస్ఫటికాకృతిం।  
ఆధారం సర్వవిద్యానాం హయగ్రీవముపాస్మహే॥ 1 ॥

స్వతః సిద్ధం శుద్ధస్ఫటికమణిభూభృత్ప్రతిభటం  
సుధాసద్దీచిభిర్ద్వ్యతిభిరవదాతత్రిభువనం।  
అనంతైస్త్రయ్యంతైరనువిహితహేషాహాలహాలం  
హతాశేషావద్యం హయవదనమీడిమహి మహాః॥ 2 ॥

సమాహారః సామ్నాం ప్రతిపదమృచాం ధామ యజుషాం  
లయః ప్రత్యూహానాం లహారివితతిర్బృధజలధేః।  
కథాదర్పక్షుభ్యత్కథకకులకోలాహాలభవం  
హారత్వంతర్ద్వాంతం హయవదనహేషాహాలహాలః॥ 3 ॥

ప్రాచీ సంధ్యా కాచిదంతర్నిశాయాః  
ప్రజ్ఞాద్వష్టేరంజనశ్రీరపూర్వా।  
వక్త్రీ వేదాన్ భాతు మే వాజివక్త్రా  
వారీశాఖ్యా వాసుదేవస్య మూర్తిః॥ 4 ॥

విశుద్ధవిజ్ఞానఘనస్వరూపం  
విజ్ఞానవిశ్రాణనబద్ధదీక్షం।  
దయానిధిం దేహాభృతాం శరణ్యం  
దేవం హయగ్రీవమహం ప్రపద్యే॥ 5 ॥

అపౌరుషేయైరపి వాక్ప్రపంచైః  
 అద్యాపి తే భూతిమదృష్టపారాం |  
 స్తువన్నహం ముగ్ధ ఇతి త్వయైవ  
 కారుణ్యతో నాథ కటాక్షణీయః || 6 ||

దాక్షిణ్యరమ్యా గిరిశస్య మూర్తిః  
 దేవీ సరోజాసనధర్మపత్ని |  
 వ్యాసాదయోఽపి వ్యపదేశ్యవాచః  
 స్ఫురంతి సర్వే తవ శక్తిలేశైః || 7 ||

మందోఽభవిష్యన్నియతం విరించో  
 వాచాం నిధే వంచితభాగధేయః |  
 దైత్యాపనీతాన్ దయయైవ భూయోఽపి  
 అధ్యాపయిష్యో నిగమాన్ న చేత్ త్వం || 8 ||

వితర్కణోలాం వ్యవధూయ సత్త్వై  
 బృహస్పతిం వర్తయసే యతస్త్వం |  
 తేనైవ దేవ త్రిదశేశ్వరాణాం  
 అస్పృష్టణోలాయితమాధిరాజ్యం || 9 ||

అగ్నౌ సమిధ్ధార్చిషి సప్తతంతోః  
 ఆతస్థివాన్ మంత్రమయం శరీరం |  
 అఖండసార్వైర్హవిషాం ప్రదానైః  
 ఆప్యాయనం వ్యోమసదాం విధత్సే || 10 ||

యన్మూలమీదృక్ ప్రతిభాతి తత్త్వం  
 యా మూలమామ్నాయమహోద్రుమాణాం |  
 తత్త్వేన జానంతి విశుద్ధసత్త్వాః  
 తామక్షరామక్షరమాతృకాం త్వాం || 11 ||

అవ్యాకృతాద్వ్యాకృతవానసి త్వం  
 నామాని రూపాణి చ యాని పూర్వం।  
 శంసంతి తేషాం చరమాం ప్రతిష్ఠాం  
 వాగీశ్వర త్వాం త్వదుపజ్జవాచః ॥ 12 ॥

ముగ్ధేందునిష్యందవిలోభనీయాం  
 మూర్తిం తవానందసుధాప్రసూతిం।  
 విపశ్చితశ్చేతసి భావయంతే  
 వేలాముదారామివ దుగ్ధసింధోః ॥ 13 ॥

మనోగతం పశ్యతి యః సదా త్వాం  
 మనీషిణాం మానసరాజహంసం।  
 స్వయం పురోభావవివాదభాజః  
 కింకుర్వతే తస్య గిరో యథార్హం ॥ 14 ॥

అపి క్షణార్థం కలయంతి యే త్వాం  
 ఆప్లావయంతం విశదైర్మయూఖైః।  
 వాచాం ప్రవాహైరనివారితైస్తే  
 మందాకినీం మందయితుం క్షమంతే ॥ 15 ॥

స్వామిః భవద్ధ్యానసుధాభిషేకాత్  
 వహంతి ధన్యాః పులకానుబంధం।  
 అలక్షితే క్వాపి నిరూఢమూలం  
 అంగేష్యివానందధుమంకురంతం ॥ 16 ॥

స్వామిః ప్రతిచా హృదయేన ధన్యాః  
 త్వద్ధ్యానచంద్రోదయవర్ధమానం।  
 అమాంతమానందపయోధిమంతః  
 పయోభిరక్షాం పరివాహయంతి ॥ 17 ॥

వైవరానుభావాస్త్యదధీనభావాః  
 సమృద్ధపీర్యాస్త్యదనుగ్రహేణ।  
 విపశ్చితో నాథ తరంతి మాయాం  
 వైహారికీం మోహనపింఛికాం తే ॥ 18 ॥

ప్రాజ్ఞిర్మితానాం తపసాం విపాకాః  
 ప్రత్యగ్రనిఃశ్రేయససంపదో మే।  
 సమేధిషీరంస్తవ పాదపద్మే  
 సంకల్పచింతామణయః ప్రణామాః ॥ 19 ॥

విలుప్తమూర్ధన్యలిపిక్రమాణాం  
 సురేంద్రచూడాపదలాలితానాం।  
 త్వదంఘ్రిరాజీవరజఃకణానాం  
 భూయాన్ ప్రసాదో మయి నాథ భూయాత్ ॥ 20 ॥

పరిస్ఫురన్నూపురచిత్రభాను-  
 ప్రకాశనిర్ధూత తమోనుషంగాం।  
 పదద్వయాం తే పరిచిన్మహేఽంతః  
 ప్రబోధరాజీవవిభాతసంధ్యాం ॥ 21 ॥

త్వత్కింకరాలంకరణోచితానాం  
 త్వయైవ కల్పాంతరపాలితానాం।  
 మంజుప్రణాదం మణినూపురం తే  
 మంజూషికాం వేదగిరాం ప్రతీమః ॥ 22 ॥

సంచింతయామి ప్రతిభాదశాస్థాన్  
 సంధుక్షయంతం సమయప్రదీపాన్।  
 విజ్ఞానకల్పద్రుమపల్లవాభం  
 వ్యాఖ్యానముద్రామధురం కరం తే ॥ 23 ॥

చిత్తే కరోమి స్ఫురితాక్షమాలం  
 నవ్యేతరం నాథ కరం త్వదీయం ।  
 జ్ఞానామృతోదంచనలంపటానాం  
 లీలాఘటీయంశ్రమివాశ్రితానాం ॥ 24 ॥

ప్రబోధసింధోరరుణైః ప్రకాశైః  
 ప్రవాళసంఘాతమివోద్వహంతం ।  
 విభావయే దేవ సపుస్తకం తే  
 వామం కరం దక్షిణమాశ్రితానాం ॥ 25 ॥

తమాంసి భిత్త్వా విశదైర్మయాఘైః  
 సంప్రీణయంతం విదుషశ్చకోరాన్ ।  
 నిశామయే త్వాం నవపుండరీకే  
 శరద్ధనే చంద్రమివ స్ఫురంతం ॥ 26 ॥

దిశంతు మే దేవ సదా త్వదీయాః  
 దయాతరంగానుచరాః కటాక్షాః ।  
 శ్రోత్రేషు పుంసామమృతం క్షరంతీం  
 సరస్వతీం సంశ్రితకామధేనుం ॥ 27 ॥

విశేషవిత్పారిషదేషు నాథ  
 విదగ్ధ గోష్ఠీసమరాంగణేషు ।  
 జిగీషతో మే కవితార్కికేంద్రాన్  
 జిహ్వోగ్రసింహాసనమభ్యుపేయాః ॥ 28 ॥

త్వాం చింతయన్ త్వన్మయతాం ప్రపన్నః  
 త్వాముద్గృణన్ శబ్దమయేన ధామ్నా ।  
 స్వామిన్ సమాజేషు సమేధిషీయ  
 స్వచ్ఛందవాదాహవబద్ధశూరః ॥ 29 ॥

నానావిధానామగతిః కలానాం  
 న చాపి తీర్థేషు కృతావతారః |  
 ధ్రువం తవానాథపరిగ్రహాయాః  
 నవం నవం పాత్రమహం దయాయాః || 30 ||

అకంపనీయాన్యపనీతిభేదైః  
 అలంకృషీరన్ హృదయం మదీయం |  
 శంకాకళంకాపగమోజ్జ్వలాలని  
 తత్త్వాని సమ్యంచ తవ ప్రసాదాత్ || 31 ||

వ్యాఖ్యాముద్రాం కరసరసిజైః పుస్తకం శంఖచక్రే  
 బిభ్రద్భిన్నస్ఫటికరుచిరే పుండరీకే నిషణ్ణః |  
 అఘ్నానశ్రీరమృతవిశదైరంశుభిః ప్లావయన్ మాం  
 ఆవిర్భూయాదనఘమహిమా మానసే వాగధీశః || 32 ||

వాగర్థసిద్ధిహేతోః  
 పఠత హయగ్రీవసంస్తు తిం భక్త్యా |  
 కవితార్కికకేసరిణా  
 వేంకటనాథేన విరచితామేతాం || 33 ||

|| ఇతి శ్రీహయగ్రీవస్తోత్రం సమాప్తం ||

కవితార్కికసంహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీదశావతారస్తోత్రం ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

దేవో నః శుభమాతనోతు దశధా నిర్వర్తయన్ భూమికాం  
రంగే ధామని లబ్ధనిర్భరరసైరధ్యక్షితో భావుకైః।  
యద్భావేషు పృథగ్విధేష్యనుగుణాన్ భావాన్ స్వయం బిభ్రతీ  
యద్ధర్మైరిహ ధర్మిణీ విహారతే నానాకృతిర్నాయికా॥ 1॥

నిర్మగుశ్రుతిజాలమార్గణదశాదత్తక్షణైర్విక్షణైః  
అంతస్తన్వదివారవిందగహనాన్యోదన్వతినామపాం।  
నిష్ప్రత్యూహతరంగరింగణమిథః ప్రత్యూఢపాథశ్చటా-  
డోలారోహసదోహళం భగవతో మాత్స్యం వపుః పాతు నః॥ 2॥

అవ్యాసుర్భువనత్రయీమనిభృతం కండూయనైరద్రీణా  
నిద్రాణస్య పరస్య కూర్మవపుషో నిఃశ్వాసవాతోర్మయః।  
యద్విక్షేపణసంస్కృతోదధిపయః ప్రేంఖోళపర్యంకికా-  
నిత్యారోహణనిర్వృతో విహారతే దేవః సహైవ శ్రియా॥ 3॥

గోపాయేదనిశం జగంతి కుహనాపోత్రీ పవిత్రీకృత-  
బ్రహ్మాండః ప్రళయోర్మిఘోషగురుభిర్ఘోణారవైర్ఘ్నైః।  
యద్దంష్ట్రాంకురకోటిగాఢఘటనానిష్కంపనిత్యస్థితిః  
బ్రహ్మాస్తంబమసౌ దసౌ భగవతీ ముస్తేవ విశ్వంభరా॥ 4॥

ప్రత్యాదిష్టపురాతనప్రహరణగ్రామః క్షణం పాణిజైః  
అవ్యాత్ త్రిణి జగంత్యకుంతమహిమా పైకుంతకంఠీరవః।

యత్పాదుర్భవనాదవంధ్యజరరా యాదృచ్ఛికాద్వేధసాం  
 యా కాచిత్ సహసా మహాసురగృహస్థాణా పితామహ్యాభూత్ || 5 ||

ప్రిడావిద్ధవదాన్యదానవయశోనాసీరధాటీభటః  
 త్రైయక్షం మకుటం పునన్నవతు నస్తైవిక్రమో విక్రమః |  
 యత్ప్రిస్తావసముచ్ఛితధ్వజపటీవృత్తాంతసిద్ధాంతిభిః  
 స్తోతోభిః సురసింధురష్టసు దిశాసౌధేషు దోధూయతే || 6 ||

క్రోధాగ్నిం జమదగ్నిపీడనభవం సంతర్పయిష్యన్ క్రమాత్  
 అక్షత్రామిహ సంతతక్షయ ఇమాం త్రిసప్తకృత్వః క్షితిం |  
 దత్త్వా కర్మణి దక్షిణాం క్వచన తామాస్కంద్య సింధుం వసన్  
 అబ్రహ్మణ్యమపాకరోతు భగవానాబ్రహ్మకీటం మునిః || 7 ||

పారావారపయోవిశోషణకలాపారీణకాలానల-  
 జ్వాలాజాలవిహారహారివిశిఖవ్యాపారఘూరక్రమః |  
 సర్వావస్థసకృత్ప్రపన్నజనతాసంరక్షణైకవ్రతీ  
 ధర్మో విగ్రహవానధర్మవిరతిం ధన్వీ స తన్వీత నః || 8 ||

ఫక్కత్కైరవపట్టణప్రభృతయః ప్రాస్తప్రలంబాదయః  
 తాలాంకస్య తథావిధా విహృతయస్తన్వంతు భద్రాణి నః |  
 క్షీరం శర్కరయేవ యాభిరప్యథగూభతాః ప్రభూతైర్గుణైః  
 ఆకౌమారకమస్వదంత జగతే కృష్ణస్య తాః కేలయః || 9 ||

నాథాయైవ నమఃపదం భవతు నశ్చిత్రైశ్చరిత్రక్రమైః  
 భూయోభిర్భువనాన్యమూని కుహనాగోపాయ గోపాయతే |  
 కాళిందీరసికాయ కాళియఫణిస్ఫారస్ఫటావాటికా-  
 రంగోత్సంగవిశంకచంక్రమధురాపర్యాయచర్యాయతే || 10 ||

భావిన్యా దశయా భవన్నిహా భవధ్వంసాయ నః కల్పతాం  
 కల్కి విష్ణుయశస్సుతః కలికథాకాలుష్యకూలంకషః |  
 నిఃశేషక్షతకంటకే క్షితి తలే ధారాజలౌఘైర్ధ్రువం  
 ధర్మం కార్తయుగం ప్రరోహయతి యన్నిస్త్రింశధారాధరః || 11 ||

ఇచ్ఛామిన విహారకచ్ఛప మహోపోత్రిణ యదృచ్ఛాచ్ఛహరే  
 రక్షావామన రోషరామ కరుణాకాకుత్స్థ హేలాహలిణ |  
 క్రీడావల్లవ కల్కవాహనదశాకల్కిన్నితి ప్రత్యహం  
 జల్పంతః పురుషాః పునంతి భువనం పుణ్యౌఘపణ్యాపణాః || 12 ||

విద్యోదన్వతి వేంకటేశ్వరకవౌ జాతం జగన్మంగళం  
 దేవేశస్య దశావతారవిషయం స్తోత్రం వివక్షేత యః |  
 వక్త్రే తస్య సరస్వతీ బహుముఖీ భక్తిః పరా మానసే  
 శుద్ధిః కాఽపి తనౌ దిశాసు దశసు ఖ్యాతిః శుభా జృంభతే || 13 ||

|| ఇతి శ్రీదశావతారస్తోత్రం సమాప్తం ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీభగవద్ధ్యానసోపానం ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

అంతర్జ్యోతిః కిమపి యమినామంజనం యోగదృష్టేః  
చింతారత్నం సులభమిహా నః సిద్ధిమోక్షానురూపం।  
దీనానాథవ్యసనశమనం దైవతం దైవతానాం  
దివ్యం చక్షుః శ్రుతిపరిషదాం దృశ్యతే రంగమధ్యే॥ 1 ॥

వేలాతీతశ్రుతిపరిమళం వేధసాం మౌలిసేవ్యం  
ప్రాదుర్భూతం కనకసరితః సైకతే హంసజుష్టే।  
లక్ష్మీభూమ్యోః కరసరసిజైర్లాలితం రంగభర్తుః  
పాదాంభోజం ప్రతిఫలతి మే భావనాదీర్ఘికాయాం॥ 2 ॥

చిత్రాకారాం కటకరుచిభిశ్చరువృత్తానుపూర్వాం  
కాలే దూత్యద్రుతతరగతిం కాంతిలీలాకలాచిం।  
జానుచ్ఛాయాద్విగుణసుభగాం రంగభర్తుర్మదాత్మా  
జంఘాం దృష్ట్వా జననపదవీజాంఘికత్వం జహోతి॥ 3 ॥

కామారామస్థిరకదలికాస్తంభసంభావనీయం  
క్షౌమాశ్లిష్టం కిమపి కమలాభూమినీశోపధానం।  
న్యంచత్కాంచీకిరణరుచిరం నిర్విశత్యూరుయుగ్మం  
లావణ్యోఘద్వయమివ మతిర్మామికా రంగయానః॥ 4 ॥

సంప్రీణాతి ప్రతికలమసౌ మానసం మే సుజాతా  
గంభీరత్వాత్ క్వచన సమయే గూఢనిక్షిప్తవిశ్వా।

నాలీకేన స్ఫురితరజసా వేధసో నిర్మిమాణా  
రమ్యావర్తద్యుతిసహచరీ రంగనాథస్య నాభిః || 5 ||

శ్రీవత్సేన ప్రథితవిభవం శ్రీపదన్యాసధన్యం  
మధ్యం బాహ్వోర్మృణీవరరుచా రంజితం రంగధామ్నః |  
సాంద్రచ్ఛాయం తరుణతులసీచిత్రయా పైజయంత్యా  
సంతాపం మే శమయతి ధియశ్చంద్రికోదారహారం || 6 ||

ఏకం లీలోపహితమితరం బాహుమాజానులంబం  
ప్రాప్తా రంగే శయితురఖిలప్రార్థనాపారిజాతం |  
దృప్తా సేయం దృఢనియమితా రశ్మిభిరూభషణానాం  
చింతాహస్తిన్యనుభవతి మే చిత్రమాలానయంత్రం || 7 ||

సాభిప్రాయస్మితవికసితం చారుబింబాధరోష్ఠం  
దుఃఖాపాయప్రణయిని జనే దూరదత్తాభిముఖ్యం |  
కాంతం వక్త్రం కనకతిలకాలంకృతం రంగభర్తుః  
స్వాంతే గాఢం మమ విలగతి స్వాగతోదారనేత్రం || 8 ||

మాల్యైరంతః స్థిరపరిమళైర్వల్లభాస్పర్శమాన్యైః  
కుప్యచ్ఛ్రీవచనకుటిలైః కుంతలైః శ్లిష్టమూలే |  
రత్నాపీడద్యుతిశబళితే రంగభర్తుః కిరీటే  
రాజన్వత్యః స్థితిమధిగతా వృత్తయశ్చేతసో మే || 9 ||

పాదాంభోజం స్పృశతి భజతే రంగనాథస్య జంఘాం  
ఊరుద్వంద్వే విలగతి శనైరూర్ధ్వమభ్యేతి నాభిం |  
వక్షస్యాస్తే వలతి భుజయోర్మామికేయం మనీషా  
వక్త్రాభిఖ్యాం పిబతి వహతే వాసనాం మౌళిబంధే || 10 ||

కాంతోదారైరయమిహ భుజైః కంకణజ్యూకిణాంకైః  
 లక్ష్మీధామ్నః పృథుళపరిఘైర్లక్ష్మితాభీతిహేతిః |  
 అగ్రే కించిదుభజగశయనః స్వాత్మనైవాత్మనః సన్  
 మధ్యేరంగం మమ చ హృదయే వర్తతే సావరోధః || 11 ||

రంగాస్థానే రసికమహితే రంజితాశేషచిత్తే  
 విద్యత్సేవావిమలమనసా వేంకటేశేన క్లప్తం |  
 అక్లేశేన ప్రణిహితధియామారురుక్షోరవస్థాం  
 భక్తిం గాఢాం దిశతు భగవద్ధ్యానసోపానమేతత్ || 12 ||

|| ఇతి శ్రీభగవద్ధ్యానసోపానం సమాప్తం ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీ-అభీతిస్తవః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

అభీతిరిహ యజ్ఞషాం యదవధీరితానాం భయం  
భయాభయవిధాయినో జగతి యన్నిదేశే స్థితాః ।  
తదేతదతిలంఘితద్రుహిణశంభుశక్రాదికం  
రమాసఖమధీమహే కిమపి రంగధుర్యం మహాః ॥ 1 ॥

దయాశిశిరితాశయా మనసి మే సదా జాగ్రయుః  
శ్రియాఽధ్యుషితవక్షసః శ్రితమరుద్వృధాసైకతాః ।  
జగద్దురితఘస్మరా జలధిడింభడంభస్పృశః  
సకృత్ప్రణతరక్షణప్రథితసంవిదః సంవిదః ॥ 2 ॥

యదద్య మితబుద్ధినా బహుళమోహభాజా మయా  
గుణగ్రథితకాయవాజ్మనసవృత్తివైచిత్ర్యతః ।  
అతర్కితహితాహితక్రమవిశేషమారభ్యతే  
తదప్యుచితమర్చనం పరిగృహాణ రంగేశ్వర ॥ 3 ॥

మరుత్తరణిపావకత్రిదశనాథకాలాదయః  
స్వకృత్యమధికుర్వతే త్వదపరాధతో బిభ్యతః ।  
మహత్ కిమపి వజ్రముద్యతమివేతి యచ్ఛ్రాయతే  
తరత్యనఘ తద్భయం య ఇహ తావకః స్తావకః ॥ 4 ॥

భవంతమిహ యః స్వధీనియతచేతనాచేతనం  
పనాయతి నమస్యతి స్మరతి వక్తి పర్యేతి వా ।

గుణం కమపి వేత్తి వా తవ గుణేశ గోపాయతుః  
 కదాచన కుతశ్చన క్వచన తస్య న స్యాత్ భయం || 5 ||

స్థితే మనసి విగ్రహే గుణిని ధాతుసామ్యే సతి  
 స్మరేదఖిలదేహినం య ఇహ జాతుచిత్ త్వామజం |  
 తయైవ ఖలు సంధయా తమథ దీర్ఘనిద్రావశం  
 స్వయం విహితసంస్మృతిర్నయసి ధామ నైఃశ్రేయసం || 6 ||

రమాదయిత రంగభూరమణ కృష్ణ విష్ణో హరే  
 త్రివిక్రమ జనార్దన త్రియుగ నాథ నారాయణ |  
 ఇతీవ శుభదాని యః పఠతి నామధేయాని తే  
 న తస్య యమవశ్యతా నరకపాతభీతిః కుతః || 7 ||

కదాచిదపి రంగభూరసిక యత్ర దేశే వశి  
 త్వదేకనియతాశయస్త్రిదశవందితో వర్తతే |  
 తదక్షతతపో వనం తవ చ రాజధాని స్థిరా  
 సుఖస్య సుఖమాస్పదం సుచరితస్య దుర్గం మహత్ || 8 ||

త్రివర్గపథవర్తినాం త్రిగుణలంఘనోద్యోగినాం  
 ద్విషత్ప్రమథనార్థినామపి చ రంగదృశ్యోదయాః |  
 స్థలత్సమయకాతరీహరణజాగరూకాఃప్రభో  
 కరగ్రహణదీక్షితాః క ఇవ తే న దివ్యా గుణాః || 9 ||

బిభేతి భవభృత్ ప్రభో త్వదుపదేశతీవ్రౌషధాత్  
 కదధ్వరసదుర్విషే బళిశభక్షవత్ ప్రియతే |  
 అపథ్యపరిహారధీవిముఖమిత్థమాకస్మిక్  
 తమప్యవసరే క్రమాదవతి వత్సలా త్వద్దయా || 10 ||

అపార్థ ఇతి నిశ్చితః ప్రహరణాదియోగస్తవ  
 స్వయం వహసి నిర్భయస్తదపి రంగప్రథీవధర।  
 స్వరక్షణమివాభవత్ ప్రణతరక్షణం తావకం  
 యదాత్త పరమార్థవిన్నియతమంతరాత్మేతి తే ॥ 11 ॥

లఘిష్టసుఖసంగదైః స్వకృతకర్మనిర్వర్తితైః  
 కళత్రసుతసో దరానుచరబంధుసంబంధిభిః।  
 ధనప్రభృతికైరపి ప్రచురభీతిభేదోత్తరైః  
 న బిభ్రతి ధృతిం ప్రభో త్వదనుభూతిభోగార్థినః ॥ 12 ॥

న వక్తుమపి శక్యతే నరకగర్భవాసాదికం  
 వపుశ్చ బహుధాతుకం నిపుణచింతనే తాదృశం।  
 త్రివిష్టపముఖం తథా తవ పదస్య దేదీపతః  
 కిమత్ర న భయాస్పదం భవతి రంగప్రథీవతే ॥ 13 ॥

భవంతి ముఖభేదతో భయనిదానమేవ ప్రభో  
 శుభాశుభవికల్పితా జగతి దేశకాలాదయః।  
 ఇతి ప్రచురసాధ్వసే మయి దయిష్యసే త్వం న చేత్  
 క ఇత్థమనుకంపితా త్వదనుకంపనీయశ్చ కః ॥ 14 ॥

సకృత్ప్రపదనస్పృశామభయదాననిత్యవ్రతీ  
 న చ ద్విరభిభాషసే త్వమితి విశ్రుతః సోక్తితః।  
 యథోక్తకరణం విదుస్తవ తు యాతుధానాదయః  
 కథం వితథమస్తు తత్ కృపణసార్వభౌమే మయి ॥ 15 ॥

అనుక్షణసముత్థితే దురితవారిధౌ దుస్తరే  
 యది క్వచన నిష్కృతిర్భవతి సాఽపి దోషావిలా।  
 తదిత్థమగతౌ మయి ప్రతివిధానమాధీయతాం  
 స్వబుద్ధిపరికల్పితం కిమపి రంగధుర్య త్వయా ॥ 16 ॥

విషాదబహుళాదహం విషయవర్గతో దుర్జయాత్  
 బిభేమి వృజినోత్తరస్త్వదనుభూతివిచ్ఛేదతః |  
 మయా నియతనాథవానయమితి త్వమర్థాపయన్  
 దయాధన జగత్పతే దయితరంగ సంరక్ష మాం || 17 ||

నిసర్గనిరనిష్ఠతా తవ నిరంహసః శ్రూయతే  
 తతస్త్రియుగ సృష్టివత్ భవతి సంహృతిః క్రీడితం |  
 తథాఽపి శరణాగతప్రణయభంగభీతో భవాన్  
 మదిష్టమిహ యద్భవేత్ కిమపి మా స్మ తజ్జిహపత్ || 18 ||

కయాధుసుతవాయసద్విరదపుంగవద్రౌపదీ-  
 విభీషణభుజంగమవ్రజగణాంబరీషాదయః |  
 భవత్పదసమాశ్రితా భయవిముక్తిమాపుర్యథా  
 లభేమహి తథా వయం సపది రంగనాథ త్వయా || 19 ||

భయం శమయ రంగధామ్నస్యనితరాభిలాషస్సృశాం  
 శ్రియం బహుళయ ప్రభో శ్రితవిపక్షమున్మూలయ |  
 స్వయం సముదితం వపుస్తవ నిశామయంతః సదా  
 వయం త్రిదశనిర్వృతిం భువి ముకుంద విందేమహి || 20 ||

శ్రియః పరిబృథే త్వయి శ్రితజనస్య సంరక్షకే  
 సదద్భుతగుణోదధావితీ సమర్పితోఽయం భరః |  
 ప్రతిక్షణమతః పరం ప్రథయ రంగధామాదిషు  
 ప్రభుత్వమనుపాధికం ప్రథితహితిభిర్నేతిభిః || 21 ||

కలిప్రణిధిలక్షణైః కలితశాక్యలోకాయతైః  
 తురుష్కయవనాదిభిర్జగతి జృంభమాణం భయం |  
 ప్రకృష్టనిజశక్తిభిః ప్రసభమాయుధైః పంచభిః  
 క్షితిత్రిదశరక్షకైః క్షపయ రంగనాథ క్షణాత్ || 22 ||

దితిప్రభవదేహాభిద్దహానసో మసూర్యాత్మకం  
 తమఃప్రమథనం ప్రభో సముదితాస్త్రబృందం స్వతః |  
 స్వవృత్తివశవర్తితత్రిదశవృత్తి చక్రం పునః  
 ప్రవర్తయతు ధామ్ని తే మహతి ధర్మచక్రస్థితిం || 23 ||

మనుప్రభృతిమానితే మహతి రంగధామాదికే  
 దనుప్రభవదారుణైర్దరముదీర్యమాణం పరైః |  
 ప్రకృష్టగుణక శ్రియా వసుధయా చ సంధుక్షితః  
 ప్రయుక్తకరుణోదధిః ప్రశమయ స్వశక్త్యా స్వయం || 24 ||

భుజంగమవిహంగమప్రవరసైన్యనాథాః ప్రభో  
 తథైవ కుముదాదయో నగరగోపురద్వారపాః |  
 అచింత్యబలవిక్రమాస్త్యమివ రంగసంరక్షకాః  
 జితం త ఇతి వాదినో జగదనుగ్రహే జాగ్రతు || 25 ||

విధిస్త్రీపురమర్దనస్త్రీదశపుంగవః పావకః  
 యమప్రభృతయోఽపి యద్విమతరక్షణే న క్షమాః |  
 రిరక్షిషతి యత్ర చ ప్రతిభయం న కించిత్ క్వచిత్  
 స నః ప్రతిభటాః ప్రభో శమయ రంగధామాదిషు || 26 ||

స కైటభతమోరవిర్మధుపరాగర్ముంఝామరుత్  
 హారణ్యగిరిదారణస్తుటితకాలనేమిద్రుమః |  
 కిమత్ర బహునా భజద్భవపయోధిముష్టింధయః  
 త్రివిక్రమ భవత్క్రమః క్షిపతు మంక్షు రంగద్విషః || 27 ||

యతిప్రవరభారతీరసభరేణ నీతం వయః  
 ప్రపుల్లపలితం శిరః పరమిహ క్షమం ప్రార్థయే |  
 నిరస్తరిపుసంభవే క్వచన రంగముఖ్యే విభో  
 పరస్పరహితైషిణాం పరిసరేషు మాం వర్తయ || 28 ||

ప్రబుద్ధగురువిక్షణప్రథితవేంకటేశోద్భవాం  
 ఇమామభయసిద్ధయే పఠత రంగభర్తుః స్తుతిం ।  
 భయం త్యజత భద్రమిత్యభిదధత్ స వః కేశవః  
 స్వయం ఘనఘృణానిధిర్గుణగణేన గోపాయతి ॥ 29 ॥

॥ ఇతి శ్రీ-అభీతి స్తవః సమాప్తః ॥

కవితార్కికసింహాయ కల్యాణగుణశాలినే ।  
 శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీదయాశతకం ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

ప్రపద్యే తం గిరిం ప్రాయః

శ్రీనివాసానుకంపయా ।

ఇక్షుసారస్రవంత్యేవ

యన్మూర్త్యా శర్కరాయితం ॥ 1 ॥

విగాహే తీర్థబహుళాం

శీతళాం గురుసంతతిం ।

శ్రీనివాసదయాంభోధి

పరీవాహపరంపరాం ॥ 2 ॥

కృతినః కమలావాస

కారుణ్యైకాంతినో భజే ।

ధత్తే యత్సాక్షిరూపేణ

త్రివేదీ సర్వయోగ్యతాం ॥ 3 ॥

పరాశరముఖాన్ వందే

భగీరథనయే స్థితాన్ ।

కమలాకాంతకారుణ్య

గంగాప్లావితమద్విధాన్ ॥ 4 ॥

అశేషవిఘ్నశమనం

అనీకేశ్వరమాశ్రయే ।

శ్రీమతః కరుణాంభోధౌ  
శిక్షాస్తోత ఇవోత్థితం ॥ 5 ॥

సమస్తజననీం వందే  
చైతన్యస్తన్యదాయినీం ।  
శ్రేయసీం శ్రీనివాసస్య  
కరుణామివ రూపిణీం ॥ 6 ॥

వందే వృషగిరీశస్య  
మహిషీం విశ్వధారిణీం ।  
తత్కృపాప్రతిఘాతానాం  
క్షమయా వారణం యయా ॥ 7 ॥

నిశామయతు మాం నీశా  
యద్భోగపటలైర్ధ్రువం ।  
భావితం శ్రీనివాసస్య  
భక్తదోషేష్యదర్శనం ॥ 8 ॥

కమప్యనవధిం వందే  
కరుణావరుణాలయం ।  
వృషశైలతటస్థానాం  
స్వయం వ్యక్తిముపాగతం ॥ 9 ॥

అకించననిధిం సూతిం  
అపవర్గత్రివర్గయోః ।  
అంజనాద్రీశ్వరదయాం  
అభిష్టౌ మి నిరంజనాం ॥ 10 ॥

అనుచరశక్త్యాదిగుణాం  
అగ్రేసరబోధవిరచితాలోకాం ।

స్వాధీనవృషగిరీశాం

స్వయం ప్రభూతాం ప్రమాణయామి దయాం || 11 ||

అపి నిఖిలలోకసుచరిత-

ముష్టింధయదురితమూర్చ్ఛనాఙ్ఘ్రమ్ |

సంజీవయతు దయే మాం

అంజనగిరినాథరంజనీ భవతీ || 12 ||

భగవతి దయే భవత్యా

వృషగిరినాథే సమాప్లుతే తుంగే |

అప్రతిఘమజ్జనానాం

హస్తాలంబో మదాగసాం మృగ్యః || 13 ||

కృపణజనకల్పలతికాం

కృతాపరాధస్య నిష్క్రియామాద్యాం |

వృషగిరినాథదయే త్వాం

విదంతి సంసారతారిణీం విబుధాః || 14 ||

వృషగిరిగృహమేధిగుణాః

బోధబలైశ్వర్యవీర్యశక్తిముఖాః |

దోషా భవేయురేతే

యది నామ దయే త్వయా వినాభూతాః || 15 ||

ఆస్పృష్టసంతతానాం

అపరాధానాం నిరోధినీం జగతః |

పద్మాసహాయకరుణే

ప్రతిసంచరకేశిమాచరసి || 16 ||

అచిదవిశిష్టాః ప్రళయే

జంతూనవలోక్య జాతనిర్వేదా |

కరణకళేబరయోగం

వితరసి వృషశైలనాథకరుణే త్వం || 17 ||

అనుగుణదశార్పితేన

శ్రీధరకరుణే సమాహితస్నేహా |

శమయసి తమః ప్రజానాం

శాస్త్రమయేన స్థిరప్రదీపేన || 18 ||

రూఢా వృషాచలపతేః

పాదే ముఖకాంతిపత్రశచ్చాయా |

కరుణే సుఖయసి వినతాన్

కటాక్షవిటపైః కరాపచేయఫలైః || 19 ||

నయనే వృషాచలేందోః

తారామైత్రీం దధానయా కరుణే |

దృష్టస్త్వయైవ జనిమాన్

అపవర్గమకృష్టపచ్యమనుభవతి || 20 ||

సమయోపనతైస్తవ ప్రవాహైః

అనుకంపే కృతసంప్లవా ధరిత్రీ |

శరణాగతసస్యమాలినీయం

వృషశైలేశకృషీవలం ధినోతి || 21 ||

కలశోదధిసంపదో భవత్యాః

కరుణే సన్మతిమంథసంస్కృతాయాః |

అమృతాంశమవైమి దివ్యదేహం

మృతసంజీవనమంజనాచలేందోః || 22 ||

జలధేరివ శీతతా దయే త్వం

వృషశైలాధిపతేః స్వభావభూతా |

ప్రలయారభటీనటీం తదీక్షాం  
 ప్రసభం గ్రాహయసి ప్రసత్తిలాస్యం॥ 23 ॥

ప్రణతప్రతికూలమూలఘాతీ  
 ప్రతిఘః కోఽపి వృషాచలేశ్వరస్య।  
 కళమే యవసాపచాయనీత్యా  
 కరుణే కింకరతాం తవోపయాతి॥ 24 ॥

అబహిష్కృతనిగ్రహోఽ విదంతః  
 కమలాకాంతగుణాఽ స్వతంత్రతాదీఽ।  
 అవికల్పమనుగ్రహం దుహానాం  
 భవతీమేవ దయే భజంతి సంతః॥ 25 ॥

కమలానిలయస్త్యయా దయాళుః  
 కరుణే నిష్కరుణా నిరూపణే త్వం।  
 అత ఏవ హి తావకాశ్రితానాం  
 దురితానాం భవతి త్వదేవ భీతిః॥ 26 ॥

అతిలంఘితశాసనేష్వభీక్షం  
 వృషశైలాధిపతిర్విజృంభితోష్మా।  
 పునరేవ దయే క్షమానిదానైః  
 భవతీమాద్రియతే భవత్యధీనైః॥ 27 ॥

కరుణే దురితేషు మామకేషు  
 ప్రతికారాంతరదుర్జయేషు భిన్నః।  
 కవచాయితయా త్వయైవ శార్ంగీ  
 విజయస్థానముపాశ్రితో వృషాద్రిం॥ 28 ॥

మయి తిష్ఠతి దుష్కృతాం ప్రధానే  
 మితదోషానితరాఽ విచిన్వతీ త్వం।

అపరాధగణైరపూర్ణకుక్షిః

కమలాకాంతదయే కథం భవిత్రీ || 29 ||

అహమస్మ్యపరాధచక్రవర్తి

కరుణే త్వం చ గుణేషు సార్యభౌమి |

విదుషీ స్థితిమీదృశీం స్వయం మాం

వృషశైలేశ్వరపాదసాత్ కురు త్వం || 30 ||

అశిథిలకరణేఽస్మిన్నక్షతశ్వాసవృత్తౌ

వపుషి గమనయోగ్యే వాసమాసాదయేయం |

వృషగిరికటకేషు వ్యంజయత్సు ప్రతీతైః

మధుమథనదయే త్వాం వారిధారావిశేషైః || 31 ||

అవిదితనిజయోగక్షేమమాత్మానభిజ్ఞం

గుణలవరహితం మాం గోప్తుకామా దయే త్వం |

పరవతి చతురైస్తే విభ్రమైః శ్రీనివాసే

బహుమతిమనపాయాం విందసి శ్రీధరణ్యోః || 32 ||

ఫలవితరణదక్షం పక్షపాతానభిజ్ఞం

ప్రగుణమనువిధేయం ప్రాప్య పద్మాసహాయం |

మహతి గుణసమాజే మానపూర్వం దయే త్వం

ప్రతివదసి యథార్థం పాప్మనాం మామకానాం || 33 ||

అనుభవితమఘౌఘం నాలమాగామికాలః

ప్రశమయితుమశేషం నిష్క్రియాభిర్న శక్యం |

స్వయమితి హి దయే త్వం స్వీకృతశ్రీనివాసా

శిథిలితభవభీతిః శ్రేయసే జాయసే నః || 34 ||

అవతరణవిశేషైరాత్మలీలాపదేశైః

అవమతిమనుకంపే మందచిత్తేషు విందః |

వృషభశిఖరినాథస్తవన్నిదేశేన నూనం  
భజతి శరణభాజాం భావినో జన్మభేదాః ॥ 35 ॥

పరహితమనుకంపే భావయంత్యాం భవత్యాం  
స్థిరమనుపథి హార్దం శ్రీనివాసో దధానః।  
లలితరుచిషు లక్ష్మీభూమినిశాసు నూనం  
ప్రథయతి బహుమానం త్వత్ప్రీతిచ్ఛందబుద్ధ్యాః ॥ 36 ॥

వృషగిరిసవిధేషు వ్యాజతో వాసభాజాం  
దురితకలుషితానాం దూయమానా దయే త్వం।  
కరణవిలయకాలే కాందిశీకస్మృతీనాం  
స్మరయసి బహులీలం మాధవం సావధానా ॥ 37 ॥

దిశి దిశి గతివిద్భిర్దేశికైర్నీయమానా  
స్థిరతరమనుకంపే స్థానలగ్నా గుణైస్తవం।  
పరిగతవృషశైలం పారమారోపయంతీ  
భవజలధిగతానాం పోతపాత్రీ భవిత్రీ ॥ 38 ॥

పరిమితఫలసంగాత్ ప్రాణినః కింపచానాః  
నిగమవిపణిమధ్యే నిత్యముక్తానుషక్తం।  
ప్రసదనమనుకంపే ప్రాప్తవత్స్యా భవత్స్యా  
వృషగిరిహరినీలం వ్యంజితం నిర్విశంతి ॥ 39 ॥

త్వయి బహుమతిహీనః శ్రీనివాసానుకంపే  
జగతి గతిమిహోన్యాం దేవి సమ్మన్యతే యః।  
స ఖలు విబుధసింధౌ సన్నికర్షే వహంత్యాం  
శమయతి మృగతృష్ణావీచికాభిః పిపాసాం ॥ 40 ॥

ఆజ్ఞాం ఖ్యాతిం ధనమనుచరానాధిరాజ్యాదికం వా  
 కాలే దృష్ట్వా కమలవసతేరప్యకించితకరాణి।  
 పద్మాకాంతం ప్రణిహితవతీం పాలనేఽనన్యసాధ్యే  
 సారాభిజ్ఞా జగతి కృతినః సంశ్రయంతే దయే త్వాం ॥ 41 ॥

ప్రాజాపత్యప్రభృతివిభవం ప్రేక్ష్య పర్యాయదుఃఖం  
 జన్మాకాంక్షా వృషగిరివనే జగ్ముషాం తస్థషాం వా।  
 ఆశాసానాః కతిచన విభోస్త్యత్పరిష్వంగధన్యైః  
 అంగీకారం క్షణమపి దయే హార్దతుంగైరపాంగైః ॥ 42 ॥

నాభీపద్మస్ఫురణసుభగా నవ్యనీలోత్పలాభా  
 క్రీడాశైలం కమపి కరుణే వృణ్వతీ వేంకటాఖ్యం।  
 శీతా నిత్యం ప్రసదనవతీ శ్రద్ధధానావగాహ్యే  
 దివ్యా కాచిజ్జయతి మహతీ దీర్ఘికా తావకీనా ॥ 43 ॥

యస్మిన్ దృష్టే తదితరసుఖైర్గమ్యతే గోష్పదత్వం  
 సత్యం జ్ఞానం త్రిభిరవధిభిర్ముక్తమానందసింధుం।  
 త్వత్స్వికారాత్ తమిహ కృతినః సూరిబృందానుభావ్యం  
 నిత్యాపూర్వం నిధిమివ దయే నిర్విశంత్యంజనాద్రౌ ॥ 44 ॥

సారం లబ్ధ్వా కమపి మహతః శ్రీనివాసాంబురాశేః  
 కాలే కాలే ఘనరసవతీ కాళికేవానుకంపే।  
 వ్యక్తోన్మేషా మృగపతిగిరౌ విశ్వమాప్యాయయంతీ  
 శీలోపజ్ఞం క్షరతి భవతీ శీతళం సద్గుణౌఘం ॥ 45 ॥

భీమే నిత్యం భవజలనిధౌ మజ్జతాం మానవానాం  
 ఆలంబార్థం వృషగిరిపతిస్త్యన్నిదేశాత్ ప్రయుంక్తే।  
 ప్రజ్ఞాసారం ప్రకృతిమహతా మూలభాగేన జష్టం  
 శాఖాభేదైః సుభగమనఘం శాశ్వతం శాస్త్రపాణిం ॥ 46 ॥

విద్యత్యేవాకతకనికషైర్వీతపంకాశయానాం  
 పద్మాకాంతః ప్రణయతి దయే దర్పణం తే స్వశాస్త్రం।  
 లీలాదక్షాం త్వదనవసరే లాలయన్ విప్రలిప్సాం  
 మాయాశాస్త్రాణ్యపి దమయితుం త్వత్ప్రపన్నప్రతీపాన్ ॥ 47 ॥

దైవాత్ ప్రాప్తే వృషగిరితటం దేహిని త్వన్నిదానాత్  
 స్వామిన్ పాహీత్యవశవచనే విందతి స్వాపమంత్యం।  
 దేవః శ్రీమాన్ దిశతి కరుణే దృష్టిమిచ్ఛంస్త్వదీయాం  
 ఉద్ధాతేన శ్రుతిపరిషదాముత్తరేణాభిముఖ్యం ॥ 48 ॥

శ్రేయఃసూతిం సకృదపి దయే సమ్మతాం యః సఖీం తే  
 శీతోదారామలభత జనః శ్రీనివాసస్య దృష్టిం।  
 దేవాదీనామయమన్యణతాం దేహవత్త్వేఽపి విందన్  
 బంధాన్ముక్తో బలిభిరనఘ్నేః పూర్యతే తత్ప్రయుక్తైః ॥ 49 ॥

దివ్యాపాంగం దిశసి కరుణే యేషు సద్దేశికాత్మా  
 క్షిప్రం ప్రాప్తా వృషగిరిపతిం క్షత్త్రబంధ్వాదయస్తే।  
 విశ్వాచార్యా విధిశివముఖాః స్వాధికారోపరుద్ధాః  
 మన్యే మాతా జడ ఇవ సుతే వత్సలా మాదృశే త్వం ॥ 50 ॥

అతికృపణోఽపి జంతురధిగమ్య దయే భవతీం  
 అశిథిలధర్మసేతుపదవీం రుచిరామచిరాత్।  
 అమితమహోర్మిజాలమతిలంఘ్య భవాంబునిధిం  
 భవతి వృషాచలేశపదపత్తననిత్యధనీ ॥ 51 ॥

అభిముఖభావసంపదభిసంభవినాం భవినాం  
 క్వచిదుపలక్షితా క్వచిదభంగురగూఢగతిః।  
 విమలరసావహో వృషగిరీశదయే భవతీ  
 సపది సరస్వతీవ శమయత్యఘమప్రతిఘం ॥ 52 ॥

అపి కరుణే జనస్య తరుణేందువిభూషణతాం  
 అపి కమలాసనత్వమపి ధామ వృషాద్రిపతేః |  
 తరతమతావశేన తనుతే నను తే వితతిః  
 పరహితవర్షణా పరిపచేశిమకేశిమతీ || 53 ||

ధృతభువనా దయే త్రివిధగత్యనుకూలతరా  
 వృషగిరినాథపాదపరిరంభవతీ భవతీ |  
 అవిదితపైభవాఽపి సురసింధురివాతనుతే  
 సకృదవగాహమానమపతాపమపాపమపి || 54 ||

నిగమసమాశ్రితా నిఖిలలోకసమృద్ధికరీ  
 భజదఘకూలముద్రుజగతిః పరితప్తహితా |  
 ప్రకటితహంసమత్స్యకమతాద్యవతారశతా  
 విబుధసరిచ్చియం వృషగిరీశదయే వహసి || 55 ||

జగతి మితంపచా త్వదితరా తు దయే తరళా  
 ఫలనియమోఽఙ్గితా భవతి సంతపనాయ పునః |  
 త్వమిహ నిరంకుశప్రశకనాదివిభూతిమతీ  
 వితరసి దేహినాం నిరవధిం వృషశైలనిధిం || 56 ||

సకరుణలౌకికప్రభుపరిగ్రహనిగ్రహయోః  
 నియతిముపాధిచక్రపరివృత్తిపరంపరయా |  
 వృషభమహీధరేశకరుణే వితరంగయతాం  
 శ్రుతిమితసంపది త్వయి కథం భవితా విశయః || 57 ||

వృషగిరికృష్ణమేఘజనితాం జనితాపహరాం  
 త్వదభిమతిం సువృష్టిముపజీవ్య నివృత్తతృషః |  
 బహుషు జలాశయేషు బహుమానమపోహ్య దయే  
 న జహతి సత్పథం జగతి చాతకవత్ కృతినః || 58 ||

త్వదుదయతూలికాభిరమునా వృషశైలజుషా  
 స్థిరచరశిల్పినైవ పరికల్పితచిత్రధియః |  
 యతిపతియామునప్రభృతయః ప్రథయంతి దయే  
 జగతి హితం న నస్త్యయి భరన్యసనాదధికం || 59 ||

మృదుహృదయే దయే మృదితకామహితే మహితే  
 ధృతవిబుధే బుధేషు వితతాత్మధురే మధురే |  
 వృషగిరిసార్యభౌమదయితే మయి తే మహతిం  
 భవుకనిధే నిధేహి భవమూలహారాం లహారిం || 60 ||

అకూపారైరేకోదకనమయవైతండికజవైః  
 అనిర్వాప్యాం క్షిప్రం క్షపయితుమవిద్యాఖ్యబడబాం |  
 కృపే త్వం తత్తాదృక్ప్రీతిమవృషపృథీధరపతి-  
 స్వరూపద్వైగుణ్యద్విగుణనిజబిందుః ప్రభవసి || 61 ||

వివిత్సావేతాళీవిగమపరిశుద్ధేఽపి హృదయే  
 పటుప్రత్యాహారప్రభృతిపుటపాకప్రచకితాః |  
 నమంతస్త్యాం నారాయణశిఖరికూటస్థకరుణే  
 నిరుద్ధత్వద్దోహా నృపతిసుతనీతిం న జహతి || 62 ||

అనన్యాధీనః సౌ భవతి పరతంత్రః ప్రణమతాం  
 కృపే సర్వద్రష్టా న గణయతి తేషామపకృతిం |  
 పతిస్త్యత్పారార్థ్యం ప్రథయతి వృషక్షాధరపతిః  
 వ్యవస్థాం వైయాత్యాదితి విఘటయంతీ విహరసి || 63 ||

అపాం పత్యుః శత్రూనసహనమునేర్ధర్మనిగళం  
 కృపే కాకస్యైకం హితమితి హినస్తి స్మ నయనం |  
 విలీనస్వాతంత్ర్యో వృషగిరిపతిస్త్యద్విహృతిభిః  
 దిశత్యేవం దేవో జనితసుగతిం దండనగతిం || 64 ||

నిషాదానాం నేతా కపికులపతిః కాపి శబరీ  
 కుచేలః కుబ్జా సా వ్రజయువతయో మాల్యకృదితి |  
 అమీషాం నిమ్నత్వం వృషగిరిపతేరున్నతిమపి  
 ప్రభూతైః స్రోతోభిః ప్రసభమనుకంపే సమయసి || 65 ||

త్వయా దృష్టస్తుష్టిం భజతి పరమేష్ఠీ నిజపదే  
 వహా మూర్తిరష్టౌ విహరతి మృడానీపరిబృథః |  
 బిభర్తి స్వారాజ్యం వృషశిఖరిశృంగారికరుణే  
 శునాసీరో దేవాసురసమరనాసీరసుభటః || 66 ||

దయే దుగ్ధోదన్వద్వ్యతియుతసుధాసింధునయతః  
 త్వదాశ్లేషాన్నిత్యం జనితమృతసంజీవనదశాః |  
 స్వదంతే దాంతేభ్యః శ్రుతివదనకర్పూరగుళికాః  
 విషుణ్డ్యంతశ్చిత్తం వృషశిఖరివిశ్వంభరగుణాః || 67 ||

జగజ్జన్మస్థేమప్రళయరచనాకేశిరసికః  
 విముక్త్యేకద్వారం విఘటితకవాటం ప్రణయినాం |  
 ఇతి త్వయ్యామత్తం ద్వివితయముపధీకృత్య కరుణే  
 విశుద్ధానాం వాచాం వృషశిఖరినాథః స్తుతిపదం || 68 ||

కలిక్షోభోన్మీలత్తితికలుషకూలంకషజవైః  
 అనుచ్ఛదైరేతైరవటతటవైషమ్యరహితైః |  
 ప్రవాహైస్తే పద్మాసహచరపరిష్కారిణి కృపే  
 వికల్ప్యంతేనల్పా వృషశిఖరిణో నిర్ధరగణాః || 69 ||

ఖిలం చేతోవృత్తైః కిమిదమితి విస్మేరభువనం  
 కృపే సింహక్షాభృత్కృతముఖచమత్కారకరణం |  
 భరన్యాసచ్చన్నప్రబలవృజినప్రాభృతభృతాం  
 ప్రతిప్రస్థానం తే శ్రుతినగరశృంగాటకజుషః || 70 ||

త్రివిధచిదచిత్సత్తాస్థేమప్రవృత్తినియామికా  
 వృషగిరివిభోరిచ్చా సా త్వం పరైరపరాహతా ।  
 కృపణభరభృత్ కింకుర్వాణప్రభూతగుణాంతరా  
 వహసి కరుణే వైచక్షణ్యం మదీక్షణసాహసే ॥ 71 ॥

వృషగిరిపత్వేర్హ్యద్యా విశ్వావతారసహాయినీ  
 క్షపితనిఖిలావద్యా దేవి క్షమాదినీషేవితా ।  
 భువనజననీ పుంసాం భోగాపవర్గవిధాయినీ  
 వితమసి పదే వ్యక్తిం నిత్యాం బిభర్షి దయే స్వయం ॥ 72 ॥

స్వయముదయినః సిద్ధాద్యావిష్కృతాశ్చ శుభాలయాః  
 వివిధవిభవవ్యూహోవాసాః పరం చ పదం విభోః ।  
 వృషగిరిముఖేషేష్వతేషిచ్చావధిప్రతిలబ్ధయే  
 దృఢవినిహితా నిశ్రేణిస్త్యం దయే నిజపర్వభిః ॥ 73 ॥

హితమితి జగద్దృష్ట్యా క్షిప్తైర్క్లప్తఫలాంతరైః  
 అమతివిహితైర్నైర్ధర్మాయితైశ్చ యదృచ్ఛయా ।  
 పరిణతబహుచ్ఛద్యా పద్మాసహాయదయే స్వయం  
 ప్రదిశసి నిజాభిప్రేతం నః ప్రశామ్యదపత్రపా ॥ 74 ॥

అతివిధిశివైరైశ్వర్యాత్మానుభూతిరసైర్జనాన్  
 అహృదయమిహోపచ్ఛంద్యైషామసంగదశార్థినీ ।  
 తృప్తితజనతా తీర్థస్నానక్రమక్షపితైనసాం  
 వితరసి దయే వీతా తంకా వృషాద్రిపతేః పదం ॥ 75 ॥

వృషగిరిసుధాసింధౌ జంతుర్దయే నిహితస్త్యయా  
 భవభయపరీతాపచ్ఛిత్త్యై భజన్నఘమర్షణం ।  
 ముషితకలుషో ముక్తైర్గ్రేసరైరభిపూర్యతే  
 స్వయముపనతైః స్వాత్మానందప్రభృత్యనుబంధిభిః ॥ 76 ॥

అనితరజుషామంతర్మాలేఽప్యపాయపరిప్లవే  
 కృతవిదనఘా విచ్చిద్వైషాం కృపే యమవశ్యతాం |  
 ప్రపదనఫలప్రత్యాదేశప్రసంగవివర్జితం  
 ప్రతివిధిముపాధత్సే సార్థం వృషాద్రిహితైషిణా || 77 ||

క్షణవిలయినాం శాస్త్రార్థానాం ఫలాయ నివేశితే  
 సురపితృగణే నిర్వేశాత్ ప్రాగపి ప్రళయం గతే |  
 అధిగతవృషక్షాభృన్నాథామకాలవశంవదాం  
 ప్రతిభువమిహ వ్యాచఖ్యుస్తాం కృపే నిరుపప్లవాం || 78 ||

త్వదుపసదనాదద్య శో వా మహాప్రళయేఽపి వా  
 వితరతి నిజం పాదాంభోజం వృషాచలశేఖరః |  
 తదిహ కరుణే తత్తక్కిడాతరంగపరంపరా-  
 తరతమతయా జష్టాయాస్తే దురత్యయతాం విదుః || 79 ||

ప్రణిహితధియాం త్వత్సంప్రకృతే వృషాద్రిశిఖామణౌ  
 ప్రస్మమరసుధాధారాకారా ప్రసీదతి భావనా |  
 దృఢమితి దయే దత్తాస్వాదం విముక్తివలాహకం  
 నిభృతగరుతో నిధ్యాయంతి స్థిరాశయచాతకాః || 80 ||

కృపే విగతవేలయా కృతసమగ్రపోషైస్త్యయా  
 కలిజ్వలనదుర్గతే జగతి కాళమేఘాయితం |  
 వృషక్షితిధరాదిషు స్థితిపదేషు సానుప్లవైః  
 వృషాద్రిపతివిగ్రహైర్వ్యపగతాఖిలావగ్రహైః || 81 ||

ప్రసూయ వివిధం జగత్ తదభివృద్ధయే త్వం దయే  
 సమీక్షణవిచింతనప్రభృతిభిః స్వయం తాదృశైః |  
 విచిత్రగుణచిత్రితాం వివిధదోషవైదేశికీం  
 వృషాచలపతేస్తనుం విశసి మత్స్యకూర్మాదికాం || 82 ||

యుగాంతసమయోచితం భజతి యోగనిద్రారసం  
 వృషక్షితిభృదీశ్వరే విహారణక్రమాజ్ఞాగ్రతి |  
 ఉదీర్ణచతురర్ణపికదనవేదినీ మేదినీం  
 సముద్భృతవతీ దయే తదభిజుష్టయా దంష్ట్రీయా || 83 ||

సటాపటలభీషణే సరభసాట్టహాసోద్భటే  
 స్ఫురత్కుఠి పరిస్ఫుటద్భుక్కుటికేఽపి వక్త్రే కృతే |  
 దయే వృషగిరీశితుర్దనుజడింభదత్తస్తనా  
 సరోజసదృశా దృశా సముదితాకృతిర్దృశ్యసే || 84 ||

ప్రసక్తమధునా విధిప్రణిహితైః సపర్యోదకైః  
 సమస్తదురితచ్ఛిదా నిగమగంధినా త్వం దయే |  
 ఆశేషమవిశేషతస్త్రిజగదంజనాద్రీశితుః  
 చరాచరమచీకరశ్చరణపంకజేనాంకితం || 85 ||

పరశ్వధతపో ధనప్రథనసత్కృతూపాకృత-  
 క్షితీశ్వరపశుక్షరత్తతజకుంకుమస్థాసకైః |  
 వృషాచలదయాళునా నను విహార్తుమాలిప్యథాః  
 నిధాయ హృదయే దయే నిహతరక్షితానాం హితం || 86 ||

కృపే కృతజగద్ధితే కృపణజంతుచింతామణే  
 రమాసహచరం తదా రఘుధురీణయంత్యా త్వయా |  
 వ్యభజ్యత సరిత్పతిః సకృదవేక్షణాత్ తత్క్షణాత్  
 ప్రకృష్టబహుపాతకప్రశమహేతునా నేతునా || 87 ||

కృపే పరవతస్త్వయా వృషగిరీశితుః క్రీడితం  
 జగద్ధితమశేషతస్తదిదమిత్రమర్థాప్యతే |  
 మదచ్ఛలపరిచ్యుతప్రణతదుష్కృతప్రేక్షితైః  
 హతప్రబలదానవైర్లలధరస్య హేలాశతైః || 88 ||

ప్రభూతవిబుధద్విషదభరణఖిన్నవిశ్వంభరా-

భరాపనయనచ్చలాత్ త్వమవతార్య లక్ష్మీధరం |  
నిరాకృతవతీ దయే నిగమసౌధదీపశ్రియా  
విపశ్చిదవిగీతయా జగతి గీతయాఽంధం తమః || 89 ||

వృషాద్రిహాయసాదినః ప్రబలదోర్మరుత్పేఙ్ఘితః  
త్విషా స్ఫుటతటిద్గుణస్తద్వదవసేకసంస్కారవాఽ |  
కరిష్యతి దయే కలిప్రబలఘర్మనిర్మూలనః  
పునః కృతయుగాంకురం భువి కృపాణధారాధరః || 90 ||

విశోపకారమితి నామ సదా దుహానాం  
అద్యాపి దేవి భవతీమవధీరయంతం |  
నాథే నివేశయ వృషాద్రిపతేర్దయే త్వం  
న్యస్తస్వరక్షణభరం త్వయి మాం త్వయైవ || 91 ||

నైసర్గికేణ తరసా కరుణే నియుక్తా  
నిమ్నేతరేఽపి మయి తే వితతిర్యది స్యాత్ |  
విస్మాపయేద్వృషగిరీశ్వరమప్యవార్యా  
వేలాతిలంఘనదశేవ మహాంబురాశేః || 92 ||

విజ్ఞాతశాసనగతిర్విపరీతవృత్త్యా  
వృత్రాదిభిః పరిచితాం పదవీం భజామి |  
ఏవంవిధే వృషగిరీశదయే మయి త్వం  
దీనే విభోః శమయ దండధరత్వలీలాం || 93 ||

మాసాహసోక్తిఘనకంచుకవంచితాన్యః  
పశ్యత్సు తేషు విదధామ్యుతిసాహసాని |  
పద్మాసహాయకరుణే న రుణత్సి కిం త్వం  
ఘోరం కులింగశకునేరివ చేష్టితం మే || 94 ||

విక్షేపమర్హసి దయే విపలాయితేఽపి  
 వ్యాజం విభావ్య వృషశైలపతేర్విహారం |  
 స్వాధీనసత్త్వసరణిః స్వయమత్ర జంతౌ  
 ద్రాఘియసీ దృఢతరా గుణవాగురా త్వం || 95 ||

సంతన్యమానమపరాధగణం విచింత్య  
 త్రస్యామి హంత భవతీం చ విభావయామి |  
 అహ్నాయ మే వృషగిరీశదయే జహీమాం  
 ఆశీవిషగ్రహణకేశినిభామవస్థాం || 96 ||

ఔత్సుక్యపూర్వముపహృత్య మహాపరాధాన్  
 మాతః ప్రసాదయితుమిచ్ఛతి మే మనస్తాం |  
 ఆలిహ్య తాన్ నిరవశేషమలబ్ధత్పిః  
 తామ్యస్యహో వృషగిరీశధృతా దయే త్వం || 97 ||

జహ్యోద్వృషోచలపతిః ప్రతిఘేఽపి న త్వాం  
 ఘర్మోపతప్త ఇవ శీతశతాముదన్వాన్ |  
 సా మామరుంతుదభరన్యసనానువృత్తిః  
 తద్వీక్షణైః స్పృశ దయే తవ కేశిపద్మైః || 98 ||

దృష్టేఽపి దుర్బలధియం దమనేఽపి దృప్తం  
 స్నాత్వాఽపి ధూళిరసికం భజనేఽపి భీమం |  
 బద్ధ్వా గృహాణ వృషశైలపతేర్దయే మాం  
 త్వద్వారణం స్వయమనుగ్రహశృంఖలాభిః || 99 ||

నాతః పరం కిమపి మే త్వయి నాథనీయం  
 మాతర్దయే మయి కురుష్వ తథా ప్రసాదం |  
 బద్ధాదరో వృషగిరిప్రణయీ యథాఽసౌ  
 ముక్తానుభూతిమిహ దాస్యతి మే ముకుందః || 100 ||

నిఃసీమవైభవజుషాం మిషతాం గుణానాం  
 స్తో తుర్దయే వృషగిరీశగుణేశ్వరీం త్వాం |  
 తైరేవ నూనమవశైరభినందితం మే  
 సత్యాపితం తవ బలాదకుతోభయత్వం || 101 ||

అద్యాపి తద్వృషగిరీశదయే భవత్యాం  
 ఆరంభమాత్రమనిదంప్రథమస్తు తీనాం |  
 సందర్శితస్వపరనిర్వహణా సహేధాః  
 మందస్య సాహసమిదం త్వయి వందినో మే || 102 ||

ప్రాయో దయే త్వదనుభావమహోంబురాశౌ  
 ప్రాచేతసప్రభృతయోఽపి పరం తటస్థాః |  
 తత్రావతీర్ణమతలస్పృశమాప్లుతం మాం  
 పద్మాపతేః ప్రహసనోచితమాద్రియేధాః || 103 ||

వేదాంతదేశికపదే వినివేశ్య బాలం  
 దేవో దయాశతకమేతదవాదయన్మాం |  
 వైహారికేణ విధినా సమయే గృహీతం  
 వీణావిశేషమివ వేంకటశైలనాథః || 104 ||

అనవధిమధికృత్య శ్రీనివాసానుకంపాం  
 అవితథవిషయత్వాత్విశ్వమవ్రీడయంతీ |  
 వివిధకుశలనీవీ వేంకటేశప్రసూతా  
 స్తు తిరియమనవద్యా శోభతే సత్త్వభాజాం || 105 ||

శతకమిదముదారం సమ్యగభ్యస్యమానాన్  
 వృషగిరిమధిరుహ్యా వ్యక్తమాలోకయంతీ |  
 అనితరశరణానామాధిరాజ్యేఽభిషిచేత్  
 శమితవిమతపక్షా శార్ంగధన్వానుకంపా || 106 ||

విశ్వానుగ్రహమాతరం వ్యతిషజత్స్వర్గాపవర్గాం సుధా-  
 సద్రీచీమితి వేంకటేశ్వరకవిర్భక్త్యా దయామస్తు త |  
 పద్యానామిహ యద్విధేయభగవత్సంకల్పకల్పద్రుమాత్  
 ఝంఝూమారుతధూతచూతనయతః సాంపాతికోఽయం క్రమః || 107 ||

కామం సంతు మిథఃకరంబితగుణావద్యాని పద్యాని నః  
 కస్యాస్మిన్ శతకే సదంబుకతకే దోషశ్రుతిం జ్ఞామ్యతి |  
 నిష్ప్రిత్యాహవృషాద్రినిర్ధరఝురత్కారచ్ఛలేనోచ్ఛలన్  
 దీనాలంబనదివ్యదంపతిదయాకల్లోలకోలాహలః || 108 ||

|| ఇతి శ్రీదయాశతకం సమాప్తం ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీవరదరాజపంచాశత్ ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

ద్విరదశిఖరిసీమ్నా సద్మవాన్ పద్మయోనేః  
తురగసవనవేద్యాం శ్యామళో హవ్యవాహః ।  
కలశజలధికన్యావల్లరీకల్పశాఖీ  
కలయతు కుశలం నః కోఽపి కారుణ్యరాశిః ॥ 1 ॥

యస్యానుభావమధిగంతుమశక్నువంతో  
ముహ్యంత్యభంగురధియో మునిసార్వభౌమాః ।  
తస్యైవ తే స్తుతిషు సాహసమశ్నువానః  
క్షంతవ్య ఏష భవతా కరీశైలనాథ ॥ 2 ॥

జానన్ననాది విహితానపరాధవర్గాన్  
స్వామిన్ భయాత్ కిమపి వక్తుమహం న శక్తః ।  
అవ్యాజవత్సల తథాపి నిరంకుశం మాం  
వాత్సల్యమేవ భవతో ముఖరీకరోతి ॥ 3 ॥

కిం వ్యాహరామి వరద స్తుతయే కథం వా  
ఖద్యోతవత్ ప్రలఘుసంకుచితప్రకాశః ।  
తస్మై సమర్పయ మతిం చ సరస్వతీం చ  
త్వామంజసా స్తుతిపదైర్యదహం ధినోమి ॥ 4 ॥

మచ్ఛక్తిమాత్రగణనే కిమిహస్తి శక్యం  
శక్యేన వా తవ కరీశ కిమస్తి సాధ్యం ।

యద్యస్తి సాధయ మయా తదపి త్వయా వా  
కిం వా భవేద్ భవతి కించిదనీహమానే || 5 ||

స్తోత్రం మయా విరచితం త్వదధీనవాచా  
త్వత్ప్రీతయే వరద యత్ తదిదం న చిత్రం |  
ఆవర్జయంతి హృదయం ఖలు శిక్షకాణాం  
మంజుని పంజరశకుంతవిజల్పితాని || 6 ||

యం చక్షుషామవిషయం హయమేధయజ్వా  
ద్రాఘీయసా సుచరితేన దదర్శ వేధాః |  
తం త్వాం కరీశ కరుణాపరిణామతస్తే  
భూతాని హంత నిఖిలాని నిశామయంతి || 7 ||

తత్తత్పదైరుపహితేఽపి తురంగమేధే  
శక్రాదయో వరద పూర్వమలబ్ధభాగాః |  
అధ్యక్షితే మఖపతౌ త్వయి చక్షుషైవ  
హైరణ్యగర్భహవిషాం రసమన్వభూవన్ || 8 ||

సర్గస్థిప్రళయవిభ్రమనాటికాయాం  
శైలూషవద్వివిధవేషపరిగ్రహం త్వాం |  
సంభావయంతి హృదయేన కరీశ ధన్యాః  
సంసారవారినిధిసంతరణైకపోతం || 9 ||

ప్రాప్తోదయేషు వరద త్వదనుప్రవేశాత్  
పద్మాసనాదిషు శివాదిషు కంచుకేషు |  
తన్మాత్రదర్శనవిలోభితశేముషీకాః  
తాదాత్మ్యమూఢమతయో నిపతంత్యధీరాః || 10 ||

మధ్యే విరించిశివయోర్విహితావతారః  
ఖ్యాతోఽసి తత్సమతయా తదిదం న చిత్రం |

మాయావశేన మకరాదిశరీరిణం త్వాం  
తానేవ పశ్యతి కరీశ యదేష లోకః || 11 ||

బ్రహ్మేతి శంకర ఇతింద్ర ఇతి స్వరాడి-  
త్యాత్మేతి సర్వమితి సర్వచరాచరాత్మ౯ |  
హస్తీశ సర్వవచసామవసానసీమాం  
త్వాం సర్వకారణముశంత్యనపాయవాచః || 12 ||

ఆశాధిపేషు గిరిశేషు చతుర్ముఖేషు-  
ప్యవ్యాహతా విధినిషేధమయీ తవాజ్ఞా |  
హస్తీశ నిత్యమనుపాలనలంఘనాభ్యాం  
పుంసాం శుభాశుభమయాని ఫలాని సూతే || 13 ||

త్రాతా౭౭పది స్థితిపదం భరణం ప్రరోహః  
ఛాయా కరీశ సరసాని ఫలాని చ త్వం |  
శాఖాగతత్రిదశబృందశకుంతకానాం  
కిం నామ నాసి మహతాం నిగమద్రుమాణాం || 14 ||

సామాన్యబుద్ధిజనకాశ్చ సదాదిశబ్దాః  
తత్త్వాంతరభ్రమకృతశ్చ శివాదివాచః |  
నారాయణే త్వయి కరీశ వహాంత్యనన్యం  
అన్వర్థవృత్తిపరికల్పితమైకకంఠ్యం || 15 ||

సంచింతయంత్యఖిలహేయవిపక్షభూతం  
శాంతోదితం శమవతా హృదయేన ధన్యాః |  
నిత్యం పరం వరద సర్వగతం సుసూక్ష్మం  
నిష్పందనందధుమయం భవతః స్వరూపం || 16 ||

విశ్వాతిశాయసుఖరూప యదాత్మకస్త్యం  
వ్యక్తిం కరీశ కథయంతి తదాత్మికాం తే |

యేనాధిరోహతి మతిస్త్వదుపాసకానాం  
సా కిం త్వమేవ తవ వేతి వితర్కఢోశాం || 17 ||

మోహాంధకారవినివర్తనజాగరూకే  
దోషా దివాఽపి నిరవగ్రహమేధమానే |  
త్వత్తేజసి ద్విరదశైలపతే విమృష్టే  
శ్లాఘ్యేత సంతమసపర్వ సహస్రభానోః || 18 ||

రూఢస్య చిన్మయతయా హృదయే కరీశ  
స్తంభానుకారిపరిణామవిశేషభాజః |  
స్థానేషు జాగ్రతి చతుర్షవి సత్త్వవంతః  
శాఖావిభాగచతురే తవ చాతురాత్మ్యే || 19 ||

నాగాచలేశ నిఖిలోపనిషన్మనీషా-  
మంజూషికామరకతం పరిచిన్వతాం త్వాం |  
తన్వీ హృది స్ఫురతి కాఽపి శిఖా మునీనాం  
సౌదామనీవ నిభృతా నవమేఘగర్భా || 20 ||

ఔదన్వతే మహతి సద్మని భాసమానే  
శ్లాఘ్యే చ దివ్యసదనే తమసః పరస్మిన్ |  
అంతఃకళేబరమిదం సుషిరం సుసూక్ష్మం  
జాతం కరీశ కథమాదరణాస్పదం తే || 21 ||

బాలాకృతేర్వటపలాశమితస్య యస్య  
బ్రహ్మాండమండలమభూదుదరైకదేశే |  
తస్యైవ తద్వరద హంత కథం ప్రభూతం  
వారాహమాస్థితవతో వపురద్భుతం తే || 22 ||

భక్తస్య దానవశిశోః పరిపాలనాయ  
భద్రాం నృసింహకుహనామధిజగ్ముషస్తే |

స్తంభైకవర్జమధునాఽపి కరీశ నూనం  
 త్రైలోక్యమేతదఖిలం నరసింహగర్భం॥ 23 ॥

క్రామన్ జగత్ కపటవామనతాముపేతః  
 త్రేధా కరీశ స భవాన్ నిదధే పదాని।  
 అద్యాపి జంతవ ఇమే విమలేన యస్య  
 పాదోదకేన విధృతేన శివా భవంతి॥ 24 ॥

యేనాచలప్రకృతినా రిపుసంక్షయార్థీ  
 వారాం నిధిం వరద పూర్వమలంఘయస్త్యం।  
 తం వీక్ష్య సేతుమధునాపి శరీరవంతః  
 సర్వే షడూర్మిబహుళం జలధిం తరంతి॥ 25 ॥

ఇత్థం కరీశ దురపహ్నావదివ్యభవ్య-  
 రూపాన్వితస్య విబుధాదివిభూతిసామ్యాత్।  
 కేచిద్విచిత్రచరితాన్ భవతోఽవతారాన్  
 సత్యాన్ దయాపరవశస్య విదంతి సంతః॥ 26 ॥

సౌశీల్యభావితధియా భవతా కథంచిత్  
 సంఛాదితానపి గుణాన్ వరద త్వదీయాన్।  
 ప్రత్యక్షయంత్యవికలం తవ సన్నికృష్టాః  
 పత్యుస్త్విషామివ పయోదవృతాన్ మయాఖాన్॥ 27 ॥

నిత్యం కరీశ తిమిరావిలదృష్టయోఽపి  
 సిద్ధాంజనేన భవతైవ విభూషితాక్షాః।  
 పశ్యంతుపర్యుపరి సంచరతామదృశ్యం  
 మాయానిగూఢమనపాయమహానిధిం త్వాం॥ 28 ॥

సద్యస్త్యజంతి వరద త్వయి బద్ధభావాః  
 పైతామహాదిషు పదేష్యపి భావబంధం।

కస్మై స్వదేత సుఖసంచరణోత్సుకాయ  
కారాగృహే కనకశృంఖలయాఽపి బంధః || 29 ||

హస్తీశ దుఃఖవిషదిగ్ధఫలానుబంధి-  
న్యాబ్రహ్మకీటమపరాహతసంప్రయోగే |  
దుష్కర్మసంచయవశాద్ దురతిక్రమే నః  
ప్రత్యస్తమంజలిరసౌ తవ నిగ్రహస్తే || 30 ||

త్వద్భక్తిపో తమవలంబితుమక్షమాణాం  
పారం పరం వరద గంతుమనీశ్వరాణాం |  
స్వైరం లిలంఘయిషతాం భవవారిరాశిం  
త్వామేవ గంతుమసి సేతురభంగురస్త్యం || 31 ||

అశ్రాంతసంసరణఘర్మనిపీడితస్య  
భ్రాంతస్య మే వరద భోగమరీచికాసు |  
జీవాతురస్తు నిరవగ్రహమేధమానః  
దేవ త్వదీయకరుణామృతదృష్టిపాతః || 32 ||

అంతః ప్రవిశ్య భగవన్నఖిలస్య జంతోః  
ఆసేదుషస్తవ కరీశ భృశం దవీయాః |  
సత్యం భవేయమధునాపి స ఏవ భూయః  
స్వాభావికీ తవ దయా యది నాంతరాయః || 33 ||

అజ్ఞాతనిర్గమమనాగమవేదినం మాం  
అంధం న కించిదవలంబనమశ్నువానం |  
ఏతావతీం గమయితుః పదవీం దయాళోః  
శేషాధ్వలేశనయనే క ఇవాతిభారః || 34 ||

భూయోఽపి హంత వసతిర్యది మే భవిత్రీ  
యామ్యాసు దుర్విషహవృత్తిషు యాతనాసు |

సమ్యగ్ భవిష్యతి తతః శరణాగతానాం  
సంరక్షితే తి బిరుదం వరద త్వదీయం || 35 ||

పర్యాకులం మహతి దుఃఖపయోనిధౌ మాం  
పశ్యన్ కరీశ యది జోషమవస్థితస్త్యం |  
స్పారేక్షణేఽపి మిషతి త్వయి నిర్నిమేషం  
పారే కరిష్యతి దయా తవ దుర్నివారా || 36 ||

కిం వా కరీశ కృపణే మయి రక్షణీయే  
ధర్మాదిబాహ్యసహకారిగవేషణేన |  
నన్వస్తి విశ్వపరిపాలనజాగరూకః  
సంకల్ప ఏవ భవతో నిపుణః సహాయః || 37 ||

నిర్యంత్రణం పరిణమంతి న యావదేతే  
నీరంధ్రదుష్కృతభవా దురితప్రరోహః |  
తావన్న చేత్ త్వముపగచ్ఛసి శార్ంగధన్వా  
శక్యం త్వయాపి న హి వారయితుం కరీశ || 38 ||

యావన్న పశ్యతి నికామమమర్షణో మాం  
భ్రూభంగభీషణకరాళముఖః కృతాంతః |  
తావత్ పతంతు మయి తే భగవన్ దయాళోః  
ఉన్నిద్రపద్మకలికామధురాః కటాక్షాః || 39 ||

స త్వం స ఏవ రభసో భవదౌపవాహ్యః  
చక్రం తదేవ శితధారమహం చ పాల్యః |  
సాధారణే త్వయి కరీశ సమస్తజంతోః  
మాతంగమానుషభిదా న విశేషహేతుః || 40 ||

నిర్వాపయిష్యతి కదా కరీశైలధామన్  
దుర్వారకర్మపరిపాకమహోదవాగ్నిం |

ప్రాచీనదుఃఖమపి మే సుఖయన్నివ త్వత్-  
పాదారవిందపరిచారరసప్రవాహః || 41 ||

ముక్తః స్వయం సుకృతదుష్కృతశృంఖలాభ్యాం  
అర్చిర్ముఖైరధికృతైరతివాహితాధ్వా |  
స్వచ్ఛందకింకరతయా భవతః కరీశ  
స్వాభావికం ప్రతిలభేయ మహాధికారం || 42 ||

త్వం చేత్ ప్రసీదసి తవాస్మి సమీపతశ్చేత్  
త్వయ్యస్తి భక్తిరనఘా కరిశైలనాథ |  
సంస్పృజ్యతే యది చ దాసజనస్త్వదీయః  
సంసార ఏష భగవన్నపవర్గ ఏవ || 43 ||

ఆహూయమానమనపాయవిభూతికామైః  
ఆలోకలుప్తజగదాంధ్యమనుస్మరేయం |  
ఆలోహితాంశుకమనాకులహేతిజాలం  
హైరణ్యగర్భహయమేధహవిర్భుజం త్వాం || 44 ||

భూయో భూయః పుళకనిచితైరంగకైరేధమానాః  
స్థూలస్థూలాన్ నయనముకుళైర్భ్రతో బాష్పబిందూన్ |  
ధన్యాః కేచిద్వరద భవతః సంసదం భూషయంతః  
స్వాంతైరంతర్వినయనిభృతైః స్వాదయంతే పదం తే || 45 ||

వరద తవ విలోకయంతి ధన్యాః  
మరకతభూధరమాతృకాయమాణం |  
వ్యపగతపరికర్మవారవాణం  
మృగమదపంకవిశేషనీలమంగం || 46 ||

అనిభృతపరిరంభైరాహితామిందిరాయాః  
కనకవలయముద్రాం కంఠదేశే దధానః |

ఫణిపతిశయనీయాదుత్థితస్త్యం ప్రభాతే  
వరద సత తమంతర్మానసం సన్నిధేయాః ॥ 47 ॥

తురగవిహగరాజస్యందనాందోశికాది-  
ష్యధికమధికమన్యామాత్మశోభాం దధానం।  
అనవధికవిభూతిం హస్తిశైలేశ్వరం త్వాం  
అనుదినమనిమేషైర్లోచనైర్నిర్విశేయం ॥ 48 ॥

నిరంతరం నిర్విశతస్త్యదీయం  
అస్పృష్టచింతాపదమాభిరూప్యం।  
సత్యం శపే వారణశైలనాథ  
వైకుంఠవాసేఽపి న మేఽభిలాషః ॥ 49 ॥

వ్యాతన్వానా తరుణతుళసీదామభిః స్వామభిఖ్యాం  
మాతంగాద్రౌ మరకతరుచిం పుష్ణతీ మానసే నః।  
భోగైశ్వర్యప్రియసహచరైః కాఽపి లక్ష్మీకటాక్షైః  
భూయః శ్యామా భువనజననీ దేవతా సన్నిధత్తాం ॥ 50 ॥

ఇతి విహితముదారం వేంకటేశేన భక్త్యా  
శ్రుతిసుభగమిదం యః స్తోత్రమంగీకరోతి।  
కరిశిఖరివిటంకస్థాయినః కల్పవృక్షాత్  
భవతి ఫలమశేషం తస్య హస్తాపచేయం ॥ 51 ॥

॥ ఇతి శ్రీవరదరాజపంచాశత్ సమాప్తా ॥

కవితార్కికసింహాయ కల్యాణగుణశాలినే।  
శ్రీమతే వేంకటేశాయ వేదాంత గురవే నమః ॥



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీవైరాగ్యపంచకం ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

క్షోణీకోణశతాంశపాలనకలాదుర్వారగర్వానల-

క్షుభ్యత్క్షుద్రనరేంద్రచాటురచనాధన్యాన్ న మన్యామహే ।  
దేవం సేవితుమేవ నిశ్చినుమహే యోఽసౌ దయాళుః పురా  
ధానాముష్టిముచే కుచేలమునయే దత్తే స్మ విత్తేశతాం ॥ 1 ॥

సిలం కిమనలం భవేదనలమౌదరం బాధితుం

పయః ప్రస్ఫుతిపూరకం కిము న ధారకం సారసం ।  
అయత్నమలమల్లకం పథి పటచ్ఛరం కచ్ఛరం  
భజంతి విబుధా ముధా హ్యహహా కుక్షితః కుక్షితః ॥ 2 ॥

జ్వలతు జలధిక్రోడక్రీడత్కృపీడభవప్రభా-

ప్రతిభటపటుజ్వాలామాలాకులో జరరానలః ।  
తృణమపి వయం సాయం సంపుల్లమల్లిమతల్లికా-  
పరిమళముచా వాచా యాచామహే న మహీశ్వరాన్ ॥ 3 ॥

దురీశ్వరద్వారబహిర్విత్తర్దికా-

దురాసికాయై రచితోఽయమంజలిః ।  
యదంజనాభం నిరపాయమస్తి మే  
ధనంజయస్యందనభూషణం ధనం ॥ 4 ॥

శరీరపతనావధి ప్రభునిషేవణాపాదనాత్

అబింధనధనంజయప్రశమదం ధనం దంధనం ।

ధనంజయవివర్ధనం ధనముదూఢగోవర్ధనం  
 సుసాధనమబాధనం సుమనసాం సమారాధనం॥ 5॥

నాస్తి పిత్రార్జితం కించిత్ న మయా కించిదార్జితం।  
 అస్తి మే హస్తిశైలాగ్రే వస్తు పైతామహం ధనం॥ 6॥

॥ ఇతి శ్రీవైరాగ్యపంచకం సమాప్తం॥

కవితార్కికసింహాయ కల్యాణగుణశాలినే।  
 శ్రీమతే వేంకటేశాయ వేదాంత గురవే నమః॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీశరణాగతిదీపికా ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

పద్మాపతేః స్తుతిపదేన విపచ్యమానం  
పశ్యంత్యిహ ప్రపదనప్రవణా మహాంతః।  
మద్వాక్యసంవలితమప్యజహత్స్వభావం  
మాన్యం యతీశ్వరమహానససంప్రదాయం॥ 1 ॥

నిత్యం శ్రియా వసుధయా చ నిషేవ్యమాణం  
నిర్వాజనిర్భరదయాభరితం విభాతి।  
వేదాంతవేద్యమిహ వేగవతీసమీపే  
దీపప్రకాశ ఇతి దైవతమద్వితీయం॥ 2 ॥

దీపస్త్యమేవ జగతాం దయితా రుచిస్తే  
దీర్ఘం తమః ప్రతినివర్త్యమిదం యువాభ్యాం।  
స్తవ్యం స్తవప్రియమతః శరణోక్తివశ్యం  
స్తోతుం భవంతమభిలష్యతి జంతురేషః॥ 3 ॥

పద్మాకరాదుపగతా పరిషస్వజే త్వాం  
వేగాసరిద్విహారణా కలశాబ్ధికన్యా।  
ఆహుస్తదాప్రభృతి దీపసమావభాసం  
ఆజానతో మరకతప్రతిమం వపుస్తే॥ 4 ॥

స్వామిన్ గభీరసుభగం శ్రమహారి పుంసాం  
మాధుర్యరమ్యమనఘం మణిభంగదృశ్యం।

వేగాంతరే వితనుతే ప్రతిబింబశోభాం  
 లక్ష్మీసరః సరసిజాశ్రయమంగకం తే || 5 ||

ఆవిశ్య ధారయసి విశ్వమముష్య యంతా  
 శేషీ శ్రియః పతిరశేషతనుర్నిదానం |  
 ఇత్యాదిలక్షణగణైః పురుషోత్తమం త్వాం  
 జానాతి యో జగతి సర్వవిదేష గీతః || 6 ||

విశ్వం శుభాశ్రయవదీశ వపుస్త్యదీయం  
 సర్వా గిరస్త్యయి పతంతి తతోఽసి సర్వః |  
 సర్వే చ వేదవిధయస్త్యదనుగ్రహార్థాః  
 సర్వాధికస్త్యమితి తత్త్వవిదస్తదాహుః || 7 ||

జ్ఞానం బలం నియమనక్షమతాఽథ వీర్యం  
 శక్తిశ్చ తేజ ఇతి తే గుణషట్కమాద్యం |  
 సర్వాతిశాయిని హిమోపవనేశ యస్మిన్  
 అంతర్గతో జగదివ త్వయి సద్గుణౌఘః || 8 ||

దీపావభాస దయయా విధిపూర్వమేతత్  
 విశ్వం విధాయ నిగమానపి దత్తవంతం |  
 శిష్యాయితాః శరణయంతి ముముక్షవస్త్యాం  
 ఆద్యం గురుం గురుపరంపరయాఽధిగమ్యం || 9 ||

సత్తాస్థితిప్రయతనప్రముఖైరుపాత్తం  
 స్వార్థం సదైవ భవతా స్వయమేవ విశ్వం |  
 దీపప్రకాశ తదిహ త్వదవాప్తయే త్వాం  
 అవ్యాజసిద్ధమనపాయ ముపాయమాహుః || 10 ||

భోగ్యం ముకుంద గుణభేదమచేతనేషు  
 భోక్తృత్వమాత్మని నివేశ్య నిజేచ్ఛయైవ |  
 పాంచాలికాశుకవిభూషణభోగదాయీ  
 సప్రూడివాత్మసమయా సహ మోదసే త్వం || 11 ||

త్వాం మాతరం చ పితరం సహజం నివాసం  
 సంతః సమేత్య శరణం సుహృదం గతిం చ |  
 నిఃసీమనిత్యనిరవద్యసుఖప్రకాశం  
 దీపప్రకాశ సవిభూతిగుణం విశంతి || 12 ||

జంతోరముష్య జననే విధిశంభుదృష్టౌ  
 రాగాదినేవ రజసా తమసా చ యోగః |  
 ద్వైపాయనప్రభృతయస్త్యదవేక్షితానాం  
 సత్త్వం విముక్తినియతం భవతీ త్యుశంతి || 13 ||

కర్మస్వనాదివిషమేషు సమో దయాళుః  
 స్వేనైవ క్లృప్తమపదేశమవేక్షమాణః |  
 స్వప్రాప్తయే తనుభృతాం త్వరసే ముకుంద  
 స్వాభావికం తవ సుహృత్త్వమిదం గృణంతి || 14 ||

నిద్రాయితాఽ నిగమవర్తమి చారుదర్శి  
 ప్రస్థానశక్తిరహితాఽ ప్రతిబోధ్య జంతూఽ |  
 జీర్ణస్తనంధయజడాంధముఖానివాస్మాన్  
 నేతుం ముకుంద యతసే దయయా సహ త్వం || 15 ||

భక్తిః ప్రపత్తిరథ వా భగవన్ తదుక్తిః  
 తన్నిష్ఠసంశ్రయ ఇతీవ వికల్ప్యమానం |  
 యం కంచిదేకముపపాదయతా త్వయైవ  
 త్రాతాస్తరంత్యవసరే భవినో భవాభిం || 16 ||

నానావిధైరకపటైరజహత్స్వభాపైః  
 అప్రాకృతైర్నిజవిహారవశేన సిద్ధైః |  
 ఆత్మీయరక్షణవిపక్షవినాశనారైః  
 సంస్థాపయస్యనఘజన్మభిరాద్యధర్మం || 17 ||

నిమ్నోన్నతాని నిఖిలాని పదాని గాఢం  
 మజ్జంతి తే మహిమసాగరశికరేషు |  
 నీరంధ్రమాశ్రయసి నీచజనాన్ తథాఽపి  
 శీలేన హంత శిశిరోపవనేశ్వర త్వం || 18 ||

కాశీవృకాంధకశరాసనబాణగంగా-  
 సంభూతినామకృతిసంవదనాద్యుదంతైః |  
 సోఽక్త్యంబరీషభయశాపముఖైశ్చ శంభుం  
 త్వన్నిఘ్నమీక్షితవతామిహ కః శరణ్యః || 19 ||

క్వాసౌ విభుః క్వ వయమిత్యుపసత్తిభీతాన్  
 జంతూన్ క్షణాత్ త్వదనువృత్తిషు యోగ్యయంతి |  
 సంప్రాప్తసద్గురుతనోః సమయే దయాళోః  
 ఆత్మావధిరభవతి సంస్కృతధీః క్షణం తే || 20 ||

యోగ్యం యమైశ్చ నియమైశ్చ విధాయ చిత్తం  
 సంతో జితాసనతయా స్వవశాసువర్గాః |  
 ప్రత్యాహృతేంద్రియగణాః స్థిరధారణాస్తాఽం  
 ధ్యాత్వా సమాధియుగళేన విలోకయంతి || 21 ||

పద్మాభిరామవదనేక్షణపాణిపాదం  
 దివ్యాయుధాభరణమాల్యవిలేపనం త్వాం |  
 యోగేన నాథ శుభమాశ్రయమాత్మవంతః  
 సౌలంబనేన పరిచింత్య న యాంతి తృప్తిం || 22 ||

మానాతిలంఘిసుఖబోధమహాంబురాశౌ  
 మగ్నాస్త్రిసీమరహితే భవతః స్వరూపే |  
 తాపశ్రయేణ విహతిం న భజంతి సంతః  
 సంసారఘర్మజనితేన సమాధిమంతః || 23 ||

ధీసంస్కృతాః విదధతామిహ కర్మభేదాన్  
 శుద్ధం జితే మనసి చింతయతాం స్వమేకం |  
 త్వత్కర్మసక్తమనసామపి చాపరేషాం  
 సూతే ఫలాన్యభిమతాని భవాః ప్రసన్నః || 24 ||

ఉద్బాహుభావమపహాయ యథైవ ఖర్వః  
 ప్రాంశుం ఫలార్థమభియాచతి యోగిచింత్య |  
 ఏవం సుదుష్కరముపాయగణం విహాయ  
 స్థానే నివేశయతి తస్య విచక్షణస్త్వాం || 25 ||

నిత్యాలసార్థమభయం నిరపేక్షమన్యైః  
 విశ్వాధికారమఖిలాభిమతప్రసూతిం |  
 శిక్షావిశేషసుభగం వ్యవసాయసిద్ధాః  
 సత్కుర్వతే త్వయి ముకుంద షడంగయోగం || 26 ||

త్వత్ప్రీతికూల్యవిముఖాః స్ఫురదానుకూల్యాః  
 కృత్వా పునః కృపణతాం విగతాతిశంకాః |  
 స్వామిః భవ స్వయముపాయ ఇతీరయంతః  
 త్వయ్యర్పయంతి నిజభారమపారశక్తో || 27 ||

అర్థాంతరేషు విముఖానధికారహానేః  
 శ్రద్ధాధనాః త్వదనుభూతివిళంబభీతాః |  
 దీపప్రకాశ లభసే సుచిరాత్ కృతీవ  
 న్యస్తా త్మనస్తవ పదే నిభృతాః ప్రపన్నాః || 28 ||

మంత్రైరనుశ్రవముఖేష్వధిగమ్యమానైః  
 స్వాధిక్రియాసముచితైర్యది వాఽన్యవాక్యైః |  
 నాథ త్వదీయచరణౌ శరణం గతానాం  
 నైవాయుతాయుతకలాఽప్యపరైరవాప్యౌ || 29 ||

దత్తాః ప్రజా జనకవత్ తవ దేశికేంద్రైః  
 పత్యాఽభినంద్య భవతా పరిణీయమానాః |  
 మధ్యే సతాం మహితభోగవిశేషసిద్ధ్యై  
 మాంగల్యసూత్రమివ బిభ్రతి కింకరత్వం || 30 ||

దివ్యే పదే నియతకింకరతాధిరాజ్యం  
 దాతుం త్వదీయదయయా విహితాభిషేకాః |  
 ఆదేహపాతమనఘాః పరిచర్యయా తే  
 యుంజానచింత్య యువరాజపదం భజంతి || 31 ||

త్వాం పాంచరాత్రికనయేన పృథగ్విధేన  
 వైఖానసేన చ పథా నియతాధికారాః |  
 సంజ్ఞావిశేషనియమేన సమర్చయంతః  
 ప్రీత్యా నయంతి ఫలవంతి దినాని ధన్యాః || 32 ||

వర్ణాశ్రమాదినియతక్రమసూత్రబద్ధా  
 భక్త్యా యథార్హవినివేశితపత్రపుష్పా |  
 మాలేవ కాలవిహితా హృదయంగమా త్వాం  
 ఆమోదయత్యనుపరాగధియాం సపర్యా || 33 ||

బ్రహ్మీ గిరీశ ఇతరేఽప్యమరా య ఏతే  
 నిర్ధూయ తాన్ నిరయతుల్యఫలప్రసూతీన్ |  
 ప్రాప్తుం తవైవ పదపద్మయుగం ప్రతీతాః  
 పాతివ్రతీం త్వయి వహంతి పరావరజ్ఞాః || 34 ||

నాథ త్వదిష్టవినియోగనిశేషసిద్ధం  
 శేషత్వసారమనపేక్ష్య నిజం గుణజ్ఞాః |  
 భక్తిషు తే వరగుణార్ణవ పారతంత్ర్యాత్  
 దాస్యం భజంతి విపణివ్యవహారయోగ్యం || 35 ||

సద్భిస్త్యదేకశరణైర్నియతం సనాథాః  
 సర్పాదివత్ త్వదపరాధిషు దూరయాతాః |  
 ధీరాస్తృణీకృతవిరించపురందరాద్యాః  
 కాలం క్షిపంతి భగవన్ కరణైరవంధ్యైః || 36 ||

వాగాదికం మనసి తత్ పవనే స జీవే  
 భూతేష్వయం పునరసౌ త్వయి తైః సమేతి |  
 సాధారణోక్త్రమణకర్మ సమాశ్రితానాం  
 యంత్రా ముకుంద భవతైవ యథా యమాదేః || 37 ||

సవ్యాన్యయోరయనయోర్నిశి వాసరే వా  
 సంకల్పితాయురవధీన్ సపది ప్రపన్నాన్ |  
 హార్దః స్వయం నిజపదే వినివేశయిష్యన్  
 నాడిం ప్రవేశయసి నాథ శతాధికాం త్వం || 38 ||

అర్చిర్దినం విశదపక్ష ఉదక్ప్రియాణం  
 సంవత్సరో మరుదశితకరః శశాంకః |  
 సౌదామనీ జలపతిర్వలజిత్ ప్రజేశః  
 ఇత్యాతివాహికసఖో నయసి స్వకీయాన్ || 39 ||

త్వచ్ఛేషవృత్త్యనుగుణైర్మహితైర్గుణౌఘైః  
 ఆవిర్భవత్యయుతసిద్ధనిజస్వరూపే |  
 త్వల్లక్షణేషు నియతేష్వపి భోగమాత్రే  
 సౌమ్యం భజంతి పరమం భవతా విముక్తాః || 40 ||

ఇత్థం త్వదేకశరణైరనఘ్నిరవాప్యే  
 త్వత్కింకరత్వవిభవే స్పృహయాఽపరాధ్యమ్ |  
 ఆత్మా మమేతి భగవన్ భవతైవ గీతాః  
 వాచో నిరీక్ష్య భరణీయ ఇహ త్వయాఽహం || 41 ||

పద్మామహీప్రభృతిభిః పరిభుక్తభూమ్నః  
 కా హానిరత్ర మయి భోక్తరి తే భవిత్రీ |  
 దుష్యేత్ కిమంఘ్రితఠినీ తవ దేవసేవ్యా  
 దుర్వారతర్షచపలేన శునాఽవలీఢా || 42 ||

సత్త్వాని నాథ వివిధాన్యభిసంజిఘ్నోః  
 సంసారనాట్యరసికస్య తవాస్తు తృప్త్యైః |  
 ప్రత్యక్పరాజ్ముఖమతేరసమీక్ష్యకర్తుః  
 ప్రాచీనసజ్జనవిడంబనభూమికా మే || 43 ||

కర్తవ్యమిత్యనుకలం కలయామ్యకృత్యం  
 స్వామిన్నకృత్యమితి కృత్యమపి త్యజామి |  
 అన్యద్వ్యతిక్రమణజాతమనంతమర్థ-  
 స్థానే దయా భవతు తే మయి సార్వభౌమీ || 44 ||

యం పూర్వమాశ్రితజనేషు భవాన్ యథావత్  
 ధర్మం పరం ప్రణిజగౌ స్వయమాన్మశంస్యం |  
 సంస్మారితస్తవమసి తస్య శరణ్యభావాత్  
 నాథ త్వదాత్తసమయా నను మాదృశార్థం || 45 ||

త్రాణం భవేతి సకృదుక్తిసముద్యతానాం  
 త్రైస్తైరసహ్యవృజినైరుదరంభరిస్తే |  
 సత్యాపితా శతమఖాత్మజశంకరాదౌ  
 నాథ క్షమా న ఖలు జంతుషు మద్వివర్జం || 46 ||

కర్మాదిషు త్రిషు కథాం కథమప్యజానన్  
 కామాదిమేదురతయా కలుషప్రవృత్తిః |  
 సాకేతసంభవచరాచరజంతునీత్యా  
 వీక్ష్యః ప్రభో విషయవాసితయాఽప్యహం తే || 47 ||

బ్రహ్మాండలక్షణతకోటిగణాననంతాన్  
 ఏకక్షణే విపరివర్త్య విలజ్జమానాం |  
 మత్పాపరాశిమథనే మధుదర్పహంత్రీం  
 శక్తిం నియుంక్ష్య శరణాగతవత్సల త్వం || 48 ||

ఆస్తాం ప్రపత్తిరిహ దేశికసాక్షికా మే  
 సిద్ధా తదుక్తిరనఘా త్వదవేక్షితార్థా |  
 న్యస్తస్య పూర్వనిపుణైస్త్వయి నన్విదాసీం  
 పూర్ణే ముకుంద పునరుక్త ఉపాయ ఏషః || 49 ||

యద్వా మదర్థపరిచింతనయా తవాలం  
 సంజ్ఞా ప్రపన్న ఇతి సాహసికో బిభర్మి |  
 ఏవం స్థితే త్వదపవాదనివృత్తయే మాం  
 పాత్రీకురుష్వ భగవన్ భవతః కృపాయాః || 50 ||

త్యాగే గుణేశ శరణాగతసంజ్ఞినో మే  
 స్త్యానాగసోఽపి సహసైవ పరిగ్రహే వా |  
 కిం నామ కుత్ర భవతీతి కృపాదిభిస్తే  
 గూఢం నిరూపయ గుణేతరతారతమ్యం || 51 ||

స్వామీ దయాజలనిధిర్మధురః క్షమావాన్  
 శీలాధికః శ్రితవశః శుచిరత్యుదారః |  
 ఏతాని హోతుమనఘ్నూ న కిలార్హస్తి త్వం  
 విఖ్యాతిమంతి బిరుదాని మయా సహైవ || 52 ||

వేలాధనంజయరథాదిషు వాచికైః స్వైః  
 ఆఘూషితామఖిలజంతుశరణ్యతాం తే |  
 జానన్ దశాననశతాదధికాగసోఽపి  
 పశ్యామి దత్తమభయం స్వకృతే త్వయా మే || 53 ||

రక్ష్యస్త్యయా తవ భరోఽస్మ్యహమిత్యపూర్వాన్  
 వర్ణానిమానహృదయానపి వాచయిత్వా |  
 మద్దోషనిర్జితగుణో మహిషీసమక్షం  
 మా భూస్త్యదన్య ఇవ మోఘపరిశ్రమస్త్యం || 54 ||

ముఖ్యం చ యత్ ప్రపదనం స్వయమేవ సాధ్యం  
 దాతవ్యమీశ కృపయా తదపి త్వయైవ |  
 తన్నే భవచ్ఛరణసంగవతిమవస్థాం  
 పశ్యన్నుపాయఫలయోరుచితం విధేయాః || 55 ||

అల్పస్థిరైరసుఖజైరసుఖావసానైః  
 దుఃఖాన్విత్తైరనుచితైరభిమానమూలైః |  
 ప్రత్యక్పరాగనుభవైః పరిఘూర్ణితం మాం  
 త్వయ్యేవ నాథ చరితార్థయ నిర్వివిక్షుం || 56 ||

తత్త్వావబోధశమితప్రతికూలవృత్తిం  
 కైంకర్యలబ్ధకరణత్రయసామరస్యం |  
 కృత్వా త్వదన్యవిముఖం కృపయా స్వయం మాం  
 స్ఫాతిం దృశోః ప్రతిలభస్వ జగజ్జనన్యాః || 57 ||

ఇత్థం స్తుతిప్రభృతయో యది సమ్మతాః సుభః  
 యద్వాఽపరాధపదపీష్వభిసంవిశంతి |  
 స్తోకానుకూల్యకణికావశవర్తినస్తే  
 ప్రీతిక్షమాప్రసరయోరహమస్మి లక్ష్యం || 58 ||

స్నేహోపపన్నవిషయఃస్వదశావిశేషాత్  
భూయస్తమిస్రశమనీం భువి వేంకటేశః।  
దివ్యాంస్తుతిం నిరమిమిత సతాం నియోగాత్  
దీపప్రకాశశరణాగతిదీపికాఖ్యాం॥ 59 ॥

॥ ఇతి శ్రీశరణాగతిదీపికా సమాప్తా ॥

కవితార్కికసింహాయ కల్యాణగుణశాలినే।  
శ్రీమతే వేంకటేశాయ వేదాంత గురవే నమః॥



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీవేగాసేతుస్తోత్రం ॥

శ్రీమాన్ వేంకటనాథార్యః కవితార్కికకేసరీ |  
వేదాంతాచార్యవర్యో మే సన్నిధత్తాం సదా హృది ॥

ఏకం వేగవతీమధ్యే హస్తిశైలే చ దృశ్యతే |  
ఉపాయఫలభావేన స్వయం వ్యక్తం పరం మహాః ॥ 1 ॥

ఈష్టే గమయితుం పారం ఏష నేతురభంగురః |  
యత్ర సారస్వతం స్రోతో విశ్రామ్యతి విశృంఖలం ॥ 2 ॥

జయతి జగదేకసేతుః  
వేగవతీమధ్యలక్ష్మితో దేవః |  
ప్రశమయతి యః ప్రజానాం  
ప్రథితాన్ సంసారజలధికల్గోలాన్ ॥ 3 ॥

విభాతు మే చేతసి విష్ణుసేతుః  
వేగాపగావేగవిఘాతహేతుః |  
అంభోజయోనేర్యదుపజ్జమాసీత్  
అభంగరక్షా హయమేధదీక్షా ॥ 4 ॥

చతురాననసప్తతంతుగోప్తా  
సరితం వేగవతీమసౌ నిరుంధన్ |  
పరిపుష్యతి మంగళాని పుంసాం  
భగవాన్ భక్తిమతాం యథోక్తకారీ ॥ 5 ॥

శ్రీమాన్ పితామహావధూపరిచర్యమాణః  
శేతే భుజంగశయనే స మహాభుజంగః |

ప్రత్యాదిశంతి భవసంచరణం ప్రజానాం  
భక్తానుగంతురిహ యస్య గతాగతాని ॥ 6 ॥

ప్రశమితహయమేధవ్యాపదం పద్మయోనేః  
శ్రీతజనపరతంత్రం శేషభోగే శయానం |  
శరణముపగతాః స్మః శాంతనిశేషదోషం  
శతమఖమణీసేతుం శాశ్వతం వేగవత్యాః ॥ 7 ॥

శరణముపగతానాం సోఽయమాదేశకారీ  
శమయతి పరితాపం సంముఖః సర్వజంతోః |  
శతగుణపరిణామః సన్నిధౌ యస్య నిత్యం  
వరవితరణభూమా వారణాద్రీశ్వరస్య ॥ 8 ॥

కాంచీభాగ్యం కమలనిలయాచేతసోఽభీష్టసిద్ధిః  
కల్యాణానాం నిధిరవికలః కోఽపి కారుణ్యరాశిః |  
పుణ్యానాం నః పరిణతిరసౌ భూషయన్ భోగిశయాం  
వేగాసేతుర్జయతి విపులో విశ్వరక్షకహేతుః ॥ 9 ॥

వేగాసేతోరిదం స్తోత్రం వేంకటేశేన నిర్మితం |  
యే పఠంతి జనాస్తేషాం యథోక్తం కురుతే హరిః ॥ 10 ॥

॥ ఇతి శ్రీవేగాసేతుస్తోత్రం సమాప్తం ॥

కవితార్కికసింహాయ కల్యాణగుణశాలినే |  
శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీ-అష్టభుజాష్టకం ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

గజేంద్రరక్షాత్వరితం భవంతం

గ్రాహైరివాహం విషయైర్వికృష్టః ।  
అపారవిజ్ఞానదయానుభావం  
ఆప్తం సతామష్టభుజం ప్రపద్యే ॥ 1 ॥

త్వదేకశేషోఽహమనాత్మ తంత్రః  
త్వత్పాదలిప్సాం దిశతా త్వయైవ ।  
అసత్సమోఽప్యష్టభుజాస్పదేశ  
సత్తామిదానీముపలంభితోఽస్మి ॥ 2 ॥

స్వరూపరూపాస్త్రవిభూషణాద్యైః  
పరత్వచింతాం త్వయి దుర్నివారాం ।  
భోగే మృదూపక్రమతామభీప్సన్  
శీలాదిభిర్వారయసీవ పుంసాం ॥ 3 ॥

శక్తిం శరణ్యాంతరశబ్దభాజాం  
సారం చ సంతోల్య ఫలాంతరాణాం ।  
త్వద్దాస్యహేతోస్త్వయి నిర్విశంకం  
న్యస్తాత్మనాం నాథ బిభర్షి భారం ॥ 4 ॥

అభీతిహేతోరనువర్తనీయం  
నాథ త్వదన్యం న విభావయామి ।

భయం కుతః స్యాత్ త్వయి సానుకంపే  
 రక్షా కుతః స్యాత్ త్వయి జాతరోషే || 5 ||

త్వదేకతంత్రం కమలాసహాయ  
 స్వేనైవ మాం రక్షితుమర్హసి త్వం |  
 త్వయి ప్రవృత్తే మమ కిం ప్రయాసైః  
 త్వయ్యప్రవృత్తే మమ కిం ప్రయాసైః || 6 ||

సమాధిభంగేష్వపి సంపత త్సు  
 శరణ్యభూతే త్వయి బద్ధకక్ష్యే |  
 అపత్రపే సో ఘమకించనోఽహం  
 దూరాధిరోహం పతనం చ నాథ || 7 ||

ప్రాప్తాభిలాషం త్వదనుగ్రహాన్మాం  
 పద్మానిషేవ్యే తవ పాదపద్మే |  
 ఆదేహపాతాదపరాధదూరం  
 ఆత్మాంతకైంకర్యరసం విధేయాః || 8 ||

ప్రపన్న జనపాథేయం ప్రపిత్సూనాం రసాయనం |  
 శ్రేయసే జగతామేతత్ శ్రీమదష్టభుజాష్టకం || 9 ||

శరణాగతసంత్రాణత్వరాద్విగుణబాహునా |  
 హరిణా వేంకటేశీయా స్తు తిః స్వీక్రియతామియం || 10 ||

|| ఇతి శ్రీ-అష్టభుజాష్టకం సమాప్తం ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీకామాసికాష్టకం ॥

శ్రీమాన్ వేంకటనాథార్యః కవితార్కికకేసరీ |  
వేదాంతాచార్యవర్యో మే సన్నిధత్తాం సదా హృది ॥

శ్రుతీనాముత్తరం భాగం వేగవత్యాశ్చ దక్షిణం |  
కామాదధివసన్ జీయాత్ కశ్చిదద్భుతకేసరీ ॥ 1 ॥

తపనేంద్వగ్నినయనః తాపానపచినోతు నః |  
తాపనీయరహస్యానాం సారః కామాసికాహరిః ॥ 2 ॥

ఆకంఠమాదిపురుషం  
కంఠీరవముపరి కుంఠితారాతిం |  
వేగోపకంఠసంగాత్  
విముక్తవైకుంఠబహుమతిముపాసే ॥ 3 ॥

బంధుమఖిలస్య జంతోః  
బంధురపర్యంకబంధరమణీయం |  
విషమవిలోచనమీడే  
వేగవతీపుశినకేశినరసింహం ॥ 4 ॥

స్వస్థానేషు మరుద్గణాన్ నియమయన్ స్వాధీనసర్వేంద్రియః  
పర్యంకస్థిరధారణాప్రకటితప్రత్యజ్ముఖావస్థితిః |  
ప్రాయేణ ప్రణిపేదుషాం ప్రభురసౌ యోగం నిజం శిక్షయన్  
కామానాతనుతాదశేషజగతాం కామాసికాకేసరీ ॥ 5 ॥

వికస్వరనఖస్వరుక్షతహిరణ్యవక్షఃస్థలీ-  
నిరర్గళవినిర్గళద్రుధిరసింధుసంధ్యాయితాః |

అవంతు మదనాసికామనుజపంచవక్త్రస్య మాం  
అహంప్రథమికామిథఃప్రకటితాహవా బాహవః ॥ 6 ॥

సటాపటలభీషణే సరభసాట్టహాసోద్భటే  
స్ఫురత్కుఠి పరిస్ఫుటద్భుక్కుటికేఽపి వక్త్రే కృతే |  
కృపా కపటకేసరిఽ దనుజడింభదత్తస్తనా  
సరోజసదృశా దృశా వ్యతిభిషజ్య తే వ్యజ్యతే ॥ 7 ॥

త్వయి రక్షతి రక్షకైః కిమన్వైః  
త్వయి చారక్షతి రక్షకైః కిమన్వైః |  
ఇతి నిశ్చింతధీః శ్రయామి నిత్యం  
నృహారే వేగవతీ తటాశ్రయం త్వాం ॥ 8 ॥

ఇత్థం స్తుతః సకృదిహోష్టభిరేష పద్యైః  
శ్రీవేంకటేశరచితైస్త్రిదశేంద్రవంద్యః |  
దుర్దాంతఘూరదురితద్విరదేంద్రభేదీ  
కామాసికానరహారిర్వితనోతు కామాః ॥ 9 ॥

॥ ఇతి శ్రీకామాసికాష్టకం సమాప్తం ॥

కవితార్కికసింహాయ కల్యాణగుణశాలినే |  
శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీపరమార్థస్మృతిః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీమద్బ్రహ్మసూత్రపారిజాతముపాస్మహే ।  
యత్ర తుంగైరతుంగైశ్చ ప్రణతైర్బ్రహ్మతే ఫలం ॥ 1 ॥

గురుభిస్తద్దనన్యసర్వభాషైః  
గుణసింధౌ కృతసంప్లవస్తద్విదీయే ।  
రణపుంగవ వందిభావమిచ్ఛన్  
అహమస్మ్యేకమనుగ్రహోస్పదం తే ॥ 2 ॥

భువనాశ్రయభూషణాస్త్రవర్గం  
మనసి త్వన్మయతాం మమాతనోతు ।  
వపురాహవపుంగవ త్వదీయం  
మహిషీణామనిమేషదర్శనీయం ॥ 3 ॥

అభిరక్షితుమగ్రతః స్థితం త్వాం  
ప్రణవే పార్థ రథే చ భావయంతః ।  
అహితప్రశమైరయత్నలభ్యైః  
కథయంత్యాహవపుంగవం గుణజ్ఞాః ॥ 4 ॥

కమలా నిరపాయధర్మపత్నీ  
కరుణాద్యాః స్వయమృత్విజో గుణాస్తే ।  
అవనం శ్రయతామహీనమాద్యం  
స చ ధర్మస్తద్దనన్యసేవనీయః ॥ 5 ॥

కృపణాః సుధియః కృపాసహాయం  
 శరణం త్వాం రణ పుంగవ ప్రపన్నాః |  
 అపవర్గనయాదనన్యభావాః  
 పరివస్యారసమేకమాద్రియంతే || 6 ||

అవధీర్య చతుర్విధం పుమర్థం  
 భవదర్థే వినియుక్తజీవితః సన్ |  
 లభతే భవతః ఫలాని జంతుః  
 నిఖిలాన్యత్ర నిదర్శనం జటాయుః || 7 ||

శరణాగతరక్షణవ్రతీ మాం  
 న విహాతుం రణపుంగవార్హస్వి త్వం |  
 విదితం భువనే విభీషణో వా  
 యది వా రావణ ఇత్యుదీరితం తే || 8 ||

భుజగేంద్రగరుత్మదాదిలభ్యైః  
 త్వదనుజ్ఞానుభవప్రవాహభేదైః |  
 స్వపదే రణపుంగవ స్వయం మే  
 పరిచర్యావిభవైః పరిష్క్రమేథాః || 9 ||

విమలాశయవేంకటేశజన్మా  
 రమణీయా రణపుంగవప్రసాదాత్ |  
 అనసూయుభిరాదరేణ భావ్యా  
 పరమార్థస్తుతిరన్వహం ప్రపన్నైః || 10 ||

|| ఇతి శ్రీపరమార్థస్తుతిః సమాప్తా ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీదేవనాయకపంచాశత్ ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

ప్రణతసురకిరీటప్రాంతమందారమాలా-

విగళితమకరందస్నిగ్ధపాదారవిందః।  
పశుపతివిధిపూజ్యః పద్మపత్రాయతాక్షః  
ఫణిపతిపురనాథః పాతు మాం దేవనాథః॥ 1 ॥

దేవాధినాథకమలాప్యతనేశపూర్వాం  
దీప్తాంతరాం వకుళభూషణనాథముఖ్యైః।  
రామానుజప్రభృతిభిః పరిభూషితాగ్రాం  
గోష్ఠిం జగంతి గురుపంక్తిమహం ప్రపద్యే॥ 2 ॥

దివ్యే దయాజలనిధౌ దివిషన్నియంతుః  
తీర్థం నిదర్శితవతస్త్రిజగన్నిషేవ్యం।  
ప్రాచః కవీన్ నిగమసంమితసూన్యతోక్తిన్  
ప్రాచేతసప్రభృతికాన్ ప్రణమామ్యభీష్ణం॥ 3 ॥

మాతస్త్వమంబురుహవాసిని కించిదేతత్  
విజ్ఞాప్యతే మయి కురుష్వ తథా ప్రసాదం।  
ఆకర్ణయిష్యతి యథా విబుధేశ్వరస్తే  
ప్రేయానసౌ పృథుకజల్పితవన్మదుక్తిం॥ 4 ॥

నిర్విశ్వమానవిభవం నిగమోత్తమాంగైః  
స్తోతుం క్షమం మమ చ దేవపతే భవంతం।

గావః పిబంతు గణశః కలశాంబురాశిం  
కిం తేన తర్ణకగణాస్తృణమాదదానాః ॥ 5 ॥

అజ్ఞాతసీమకమనంతగరుత్మదాద్యైః  
తం త్వాం సమాధినియతైరపి సామి దృష్టం |  
తుష్టూషతో మమ మనోరథసిద్ధిదాయీ  
దాసేషు సత్య ఇతి ధారయ నామధేయం ॥ 6 ॥

విశ్రాణయన్ మమ విశేషవిదామనింద్యాం  
అంతర్వతీం గిరమహీంద్రపురాధిరాజ |  
స్తవ్యః స్తవప్రియ ఇతీవ తపోధనోక్తం  
స్తో తేతి చ త్వదభిధానమవంధ్యయ త్వం ॥ 7 ॥

సంరక్షణీయమమరాధిపతే త్వయైవ  
దూరం ప్రయాతమపి దుస్త్వజగాఢబంధం |  
ఆకృష్టవానసి భవాననుకంపమానః  
సూత్రానుబద్ధశకునిక్రమతః స్వయం మాం ॥ 8 ॥

వ్యామోహితా వివిధభోగమరీచికాభిః  
విశ్రాంతిమద్య లభతే విబుధైకనాథ |  
గంభీరపూర్ణమధురం మమ ధీర్భవంతం  
గ్రీష్మే తటాకమివ శీతమనుప్రవిష్టా ॥ 9 ॥

దివ్యే పదే జలనిధౌ నిగమోత్తమాంగే  
స్వాంతే సతాం సవితృమండలమధ్యభాగే |  
బ్రహ్మీచలే చ బహుమానపదే మునీనాం  
వ్యక్తిం తవ త్రిదశనాథ వదంతి నిత్యాం ॥ 10 ॥

తీరైర్వృతం వృజినదుర్గతినాశనారైః  
 శేషక్షమావిహగరాజవిరించజ్జిషైః |  
 నాథ త్వయా నతజనస్య భవౌషధేన  
 ప్రఖ్యాతమౌషధగిరిం ప్రణమంతి దేవాః || 11 ||

స్వాధీనవిశ్వవిభవం భగవన్ విశేషాత్  
 త్వాం దేవనాయకముశంతి పరావరజ్ఞాః |  
 ప్రాయః ప్రదర్శయితుమేతదితి ప్రతీమః  
 త్వద్భక్తిభూషితధియామిహ దేవభావం || 12 ||

తత్త్వాని యాని చిదచిత్ప్రవిభాగవంతి  
 త్రయ్యంతవృద్ధగణితాని సితాసితాని |  
 దీవ్యంతి తాన్యహిపురందరధామనాథ  
 దివ్యాస్త్రభూషణతయా తవ విగ్రహేఽస్మిన్ || 13 ||

భూషాయుధైరధిగతం నిజకాంతిహేతోః  
 భుక్తం ప్రియాభిరనిమేషవిలోచనాభిః |  
 ప్రత్యంగపూర్ణసుషమాసుభగం వపుస్తే  
 దృష్ట్వా దృశౌ విబుధనాథ న తృప్యతో మే || 14 ||

వేదేషు నిర్జరపతే నిఖిలేష్వధీతం  
 వ్యాసాదిభిర్భూలమతం తవ సూక్తమగ్ర్యం |  
 అంగాన్యమూని భవతః సుభగాన్యధీతే  
 విశ్వం విభో జనితవంతి విరించపూర్వం || 15 ||

దేవేశ్వరత్వమిహ దర్శయితుం క్షమస్తే  
 నాథ త్వయాఽపి శిరసా విధృతః కిరీటః |  
 ఏకీకృతద్యుమణిబింబసహస్రదీప్తిః  
 నిర్మూలయన్ మనసి మే నిబిడం తమిస్రం || 16 ||

ముగ్ధస్మితామృతశుభేన ముఖేందునా తే  
 సంగమ్య సంసరణసంజ్వరశాంతయే నః |  
 సంపద్యతే విబుధనాథ సమాధియోగ్యా  
 శర్వర్యసౌ కుటిలకుంతళకాంతిరూపా || 17 ||

బింబాధరం వికచపంకజలోచనం తే  
 లంబాశకం లలితకుండలదర్శనీయం |  
 కాంతం ముఖం కనకకైతకకర్ణపూరం  
 స్వాంతం విభూషయతి దేవపతే మదీయం || 18 ||

లబ్ధా తిథౌ క్వచిదియం రజనీకరేణ  
 లక్ష్మీః స్థిరా సురపతే భవతో లలాటే |  
 యత్స్వేదబిందుకణికోద్గతబుద్బుదాంతః  
 త్ర్యక్షః పురా స పురుషోఽజని శూలపాణిః || 19 ||

లావణ్యవర్షిణీ లలాటతటే ఘనాభే  
 బిభ్రత్ తటిద్గుణవిశేషమివోర్ధ్వపుండ్రం |  
 విశ్వస్య నిర్జరపతే తమసాఽఽవృతస్య  
 మన్యే విభావయసి మాంగళికప్రదీపం || 20 ||

ఆహుః శ్రుతిం విబుధనాయక తావకీనాం  
 ఆశాగణప్రసవహేతుమధీతవేదాః |  
 ఆకర్ణితే తదియమార్తరవే ప్రజానాం  
 ఆశాః ప్రసాధయితుమాదిశతి స్వయం త్వాం || 21 ||

కందర్పలాంఛనతనుస్త్రిదశైకనాథ  
 కాంతిప్రవాహారుచిరే తవ కర్ణపాశే |  
 పుష్కత్యసౌ ప్రతిముఖస్థితిదర్శనీయా  
 భూషామయీ మకరికా వివిధాన్ విహారాన్ || 22 ||

నేతుం సరోజవసతిర్నిజమాధిరాజ్యం  
 నిత్యం నిశామయతి దేవపతే భ్రువౌ తే |  
 ఏవం న చేదఖిలజంతువిమోహనార్హా  
 కిం మాతృకా భవతి కామశరాసనస్య || 23 ||

ఆలక్ష్యసత్త్వమతివేలదయోత్తరంగం  
 అభ్యర్థినామభిమతప్రతిపాదనార్హం |  
 స్నిగ్ధాయతం ప్రథిమశాలి సుపర్వనాథ  
 దుగ్ధాంబుధేరనుకరోతి విలోచనం తే || 24 ||

విశ్వాభిరక్షణవిహారకృతక్షణైస్తే  
 వైమానికాధిప విడంబితముగ్ధపద్మైః |  
 ఆమోదవాహిభిరనామయవాక్యగర్భైః  
 ఆర్ద్రీభవామ్యమృతవర్షనిభైరపాంగైః || 25 ||

నిత్యోదితైర్నిగమనిఃశ్వసితైస్తవైషా  
 నాసా నభశ్చరపతే నయనాబ్ధిసేతుః |  
 ఆమ్రేడితప్రియతమాముఖపద్మగంధైః  
 ఆశ్వాసినీ భవతి సంప్రతి ముహ్యతో మే || 26 ||

ఆరుణ్యపల్లవితయౌవనపారిజాతం  
 ఆభీరయోషిదనుభూతమమర్త్యనాథ |  
 వంశేన శంఖపతినా చ నిషేవితం తే  
 బింబాధరం స్పృశతి రాగవతీ మతిర్మే || 27 ||

పద్మాలయావలయదత్తసుజాతరేఖే  
 త్వత్కాంతిమేచకితశంఖనిభే మతిర్మే |  
 విస్మేరభావరుచిరా వనమాలికేవ  
 కంఠే గుణీభవతి దేవపతే త్వదీయే || 28 ||

ఆజానులంబిభిరలంకృతహేతిజాతైః  
 జ్యోఘాతరాజిరుచిరైర్జితపారిజాతైః |  
 చిత్రాంగదైస్త్రిదశపుంగవ జాతసంగా  
 త్వద్వాహుభిర్మమ దృఢం పరిరభ్యతే ధీః || 29 ||

నీలాచలోదితనిశాకరభాస్కరాభే  
 శాంతాహితే సురపతే తవ శంఖచక్రే |  
 పాణేరముష్య భజతామభయప్రదస్య  
 ప్రత్యాయనం జగతి భావయతః స్వభూమ్నా || 30 ||

అక్షోభణీయకరుణాంబుధివిద్రుమాభం  
 భక్తానురంజనమమర్త్యపతే త్వదీయం |  
 నిత్యాపరాధచకితే హృదయే మదీయే  
 దత్తాభయం స్ఫురతి దక్షిణపాణిపద్మం || 31 ||

దుర్దాంతదైత్యవిశిఖక్షతపత్రభంగం  
 వీరస్య తే విబుధనాయక బాహుమధ్యం |  
 శ్రీవత్సకౌస్తుభరమావనమాలికాంకం  
 చింతానుభూయ లభతే చరితార్థతాం నః || 32 ||

వర్ణక్రమేణ విబుధేశ విచిత్రితాంగీ  
 స్మేరప్రసూనసుభగా వనమాలికేయం |  
 హృద్యా సుగంధిరజహత్కమలామణీంద్రా  
 నిత్యా తవ స్ఫురతి మూర్తిరివ ద్వితీయా || 33 ||

ఆర్ద్రం తమోమథనమాశ్రితతారకం తే  
 శుద్ధం మనః సుమనసామమృతం దుహానం |  
 తత్తాదృశం విబుధనాథ సమృద్ధకామం  
 సర్వేష్యదం భవతి చంద్రమసాం ప్రసూతిః || 34 ||

విశ్వం నిగీర్య విబుధేశ్వర జాతకార్యం  
 మధ్యం వలిత్రయవిభావ్యజగద్విభాగం |  
 ఆమోదినాభినశినస్థవిరించభృంగం  
 ఆకల్పయత్యుదరబంధ ఇవాశయో మే || 35 ||

నాకౌకసాం ప్రథమతామధికుర్వతే తే  
 నాభీసరోజరజసాం పరిణామభేదాః |  
 ఆరాధయద్భిరిహ తైర్భవతః సమీచీ  
 వీరోచితా విబుధనాయక ఇత్యభిఖ్యా || 36 ||

పీతాంబరేణ పరివారవతీ సుజాతా  
 దాస్యే నివేశయతి దేవపతే దృశౌ మే |  
 విన్యస్తసవ్యకరసంగమజాయమాన-  
 రోమాంచరమ్యుకిరణా రశనా త్వదీయా || 37 ||

స్త్రీరత్నకారణముపాత్తతృతీయవర్ణం  
 దైత్యేంద్రవీరశయనం దయితోపధానం |  
 దేవేశ యౌవనగజేంద్రకరాభిరామం  
 ఊరీకరోతి భవదూరుయుగం మనో మే || 38 ||

లావణ్యపూరలళితోర్ధ్వపరిభ్రమాభం  
 లక్ష్మీవిహారమణిదర్పణబద్ధసఖ్యం |  
 గోపాంగణేషు కృతచంక్రమణం తవైతత్  
 జానుద్వయం సురపతే న జహాతి చిత్తం || 39 ||

దూత్యే దుకూలహరణే వ్రజసుందరీణాం  
 దైత్యానుధావనవిధావపి లబ్ధసాహ్యం |  
 కందర్పకాహళనిషంగకళాచికాభం  
 జంఘాయుగం జయతి దేవపతే త్వదీయం || 40 ||

పాషాణనిర్మిత తపో ధనధర్మదారం  
 భస్మన్యూపాహితనరేంద్రకుమారభావం |  
 సంవాహితం త్రిదశనాథ రమామహీభ్యాం  
 సామాన్యదైవతముశంతి పదం త్వదీయం || 41 ||

ఆవరితాభిరనుషజ్య నిజాంశుజాలైః  
 దేవేశ దివ్యపదపద్మదళాయితాభిః |  
 అన్యాభిలాషపరిలోలమిదం మదీయం  
 అంగీకృతం హృదయమంగుళిభిః స్వయం తే || 42 ||

పంకాన్యసౌ మమ నిహంతి మహస్తరంగైః  
 గంగాధికాం విదధతీ గరుడస్రవంతీం |  
 నాకౌకసాం మణికిరీటగణైరుపాస్యా  
 నాథ త్వదీయపదయోర్నఖరత్నపంక్తిః || 43 ||

వజ్రధ్వజాంకుశసుధాకలశాతపత్ర-  
 కల్పద్రుమాంబురుహతోరణశంఖచక్రైః |  
 మత్స్యాదిభిశ్చ విబుధేశ్వర మండితం తే  
 మాన్యం పదం భవతు మౌళివిభూషణం నః || 44 ||

చిత్రం త్వదీయపదపద్మపరాగయోగాత్  
 యోగం వినాఽపి యుగపద్విలయం ప్రయాంతి |  
 విష్వంచ నిర్జరపతే శిరసి ప్రజానాం  
 వేధఃస్వహస్తలిఖితాని దురక్షరాణి || 45 ||

యే జన్మకోటిభిరుపార్జితశుద్ధధర్మాః  
 తేషాం భవచ్ఛరణభక్తిరతీవ భోగ్యా |  
 త్వజ్జీవితైస్త్రిదశనాయక దుర్లభైస్తైః  
 ఆత్మానమప్యకథయః స్వయమాత్మవంతం || 46 ||

నిష్కించనత్వధనినా విబుధేశ యేన  
 న్యస్తః స్వరక్షణభరస్తవ పాదపద్మే ।  
 నానావిధప్రథితయోగవిశేషధన్యాః  
 నార్హంతి తస్య శతకోటితమాంశకక్ష్యాం ॥ 47 ॥

ఆత్మాపహారరసికేన మయైవ దత్తం  
 అన్యైరధార్యమధునా విబుధైకనాథ ।  
 స్వీకృత్య ధారయితుమర్హసి మాం త్వదీయం  
 చోరోపనీతనిజనూపురవత్ స్వపాదే ॥ 48 ॥

అజ్ఞానవారిధిమపాయధురంధరం మాం  
 ఆజ్ఞావిభంజనమకించనసార్వభౌమం ।  
 విందన్ భవాన్ విబుధనాథ సమస్తవేదీ  
 కిం నామ పాత్రమపరం మనుతే కృపాయాః ॥ 49 ॥

ప్రహ్లాదగోకులగజేంద్రపరిక్షిదాద్యాః  
 త్రాతాస్తవయా నను విపత్తిషు తాదృశీషు ।  
 సర్వం తదేకమపరం మమ రక్షణం తే  
 సంతోల్యతాం త్రిదశనాయక కిం గరీయః ॥ 50 ॥

వాత్యాశత్తైర్విషయరాగతయా వివృత్తైః  
 వ్యాఘూర్ణమానమనసం విబుధాధిరాజ ।  
 నిత్యోపతప్తమపి మాం నిజకర్మఘర్మైః  
 నిర్వేశయ స్వపదపద్మమధుప్రవాహం ॥ 51 ॥

జయ విబుధపతే త్వం దర్శితాభీష్టదానః  
 సహ సరసిజవాసామేదినీభ్యాం వశాభ్యాం ।  
 నశవనమివ మృద్నన్ పాపరాశిం నతానాం  
 గరుడసరిదనూపే గంధహస్తీవ దీవ్యన్ ॥ 52 ॥

నిరవధిగుణజాతం నిత్యనిర్దోషమాద్యం  
నరకమథనదక్షం నాకినామేకనాథం।  
వినతవిషయసత్యం వేంకటేశః కవిస్త్యాం  
స్తు తిపదమధిగచ్ఛ శోభతే సత్యవాదీ ॥ 53 ॥

॥ ఇతి శ్రీదేవనాయకపంచాశత్ సమాప్తా ॥

కవితార్కికసింహాయ కల్యాణగుణశాలినే।  
శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీ- అచ్చ అస అఅం ॥  
( శ్రీ- అచ్యుత శతకం )

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సంనిధత్తాం సదా హృది ॥

సిరివేంకటనాథార్యో  
కవితార్కికాసీహాసవ్యతంతసతంతో ।  
వేదాంతారీఅవజ్ఞో  
మహా సంనిధై స్స ఇ స అం హి అ అ మ్మి ॥

శ్రీవేంకటనాథార్యః  
కవితార్కికసింహా సంస్వతంత్రస్వతంత్రః ।  
వేదాంతాచార్యవర్యో  
మమ సంనిధత్తాం సదా స్వయం హృదయే ॥

ణమహా తి అ సాణ ణాహం  
సచ్చం దాసాణ అచ్చ అం తి రజో ఇం ।  
గలుల ణ ఇ తడ తమాలం  
అహింద ణ అరో సహా అలేక్క గ ఇందం ॥ 1 ॥

నమత త్రిదశానాం నాథం  
సత్యం దాసానామచ్యుతం స్థిరజ్యోతిః ।  
గరుడ నదీ తట తమాలం  
అహింద్రనగరౌషధాచలైక గజేంద్రం ॥ 1 ॥

కింకరసచ్చ ధుఈ తుహా  
 సఅంభు గేహిణి విలాస వాహితమఈ।  
 ఫణిఆ బాలేణ మఏ  
 పంజర సుఅ జప్పిఅం వ కుణడ పసాఅం॥ 2॥

కింకరసత్య స్తు తిస్తవ  
 స్వయంభూ గేహినీ విలాస వ్యాహృతమయీ।  
 ఫణితా బాలేన మయా  
 పంజర శుక జల్పితమివ కరోతు ప్రసాదం॥ 2॥

మఇలం వి భాసిఅం మహా  
 కింకరసచ్చ తుహా కిత్తి జోణ్ణా పసరే।  
 లగ్గం లహాడ విసుద్ధిం  
 రచ్చా సలిలం వ తివహాఆ సోత్త గఅం॥ 3॥

మలినమపి భాషితం మమ  
 కింకరసత్య తవ కీర్తిజ్యోత్సాన్న ప్రసరే।  
 లగ్నం లభతాం విశుద్ధిం  
 రథ్యా సలిలమివ త్రిపథగా స్రోతో గతం॥ 3॥

తత్థరి ణవణ రవిఆ  
 సోహాడ తిఅసాణ ణాహ తుజ్జ సమాఏ।  
 వందిత్తణ మహిఆణం  
 మజ్జమ్మి సుఈణ బాలిసా మజ్జ ధుఈ॥ 4॥

త్రస్తరి నయేన స్థాపితా  
 శోభతాం త్రిదశానాం నాథ తవ సమాజే।  
 వందిత్వ మహితానాం  
 మధ్యే శ్రుతీనాం బాలిశా మమ స్తు తిః॥ 4॥

అమ్మగురూణం అచ్చుఅ  
 జీహా సీహాసణమ్మి లద్ధ పఇట్టో |  
 పడివాఇఅ పరమట్టో  
 వారేసి అపండిఅత్తణం అమ్మాణం || 5 ||

అస్మద్గురూణామచ్యుత  
 జిహ్వసింహాసనే లబ్ధప్రతిష్ఠః |  
 ప్రతిపాదిత పరమార్థో  
 వారయస్యపండిత త్వమస్మాకం || 5 ||

హిఅఏసు దేసిఆణం  
 జణ్ణఇ లహారీసు పుణ్ణచందో వ్వ పుడో |  
 కలుసజలేసు వ హాంసో  
 కసాఅ కబురేసు రాసి అచ్చుఅ ణ ఖణం || 6 ||

హృదయేషు దేశికానాం  
 జాహ్నావీ లహారీషు పూర్ణచంద్ర ఇవ స్ఫుటః |  
 కలుష జలేష్వివ హాంసః  
 కషాయ కర్బురేషు తిష్ఠస్యచ్యుత న క్షణం || 6 ||

ఆఅమ మేత్త పమాణో  
 ఆగోవిఅణం పఆస ణిఅ మాహాప్పో |  
 సద్దహిఅ హిఅఅ సులహెహో  
 దూరం ముఅసి ణఅసచ్చ డోలాఅంతే || 7 ||

ఆగమమాత్రప్రమాణః  
 ఆగోపీజనం ప్రకాశ నిజ మాహాత్మ్యః |

శ్రద్ధిత హృదయ సులభో  
 దూరం ముంచసి నతసత్య దోలాయమానాః ॥ 7 ॥

సఇ ఖవిఅ సఅల హేఅం  
 సరణాగఅసచ్చ సచ్చణాణాణందం |  
 ఉల్లంఘిఅ తివిహంతం  
 ఉవణీసఅణం సఆఇ గాఅంతి తుమం ॥ 8 ॥

సదా క్షపితసకలహేయం  
 శరణాగతసత్య సత్యజ్ఞానానందం |  
 ఉల్లంఘిత త్రివిధాంతం  
 ఉపనిషదాం శతాని గాయంతి త్వాం ॥ 8 ॥

కుణసి ణ కీరసి కేణ వి  
 తావేసి ణ సంతవిజ్ఞసి అణణ్ణ రిట |  
 హరసి ణిహాలం ణ హీరసి  
 అహింద ణఅరింద అణహ జ్యోఇ ఫురంతో ॥ 9 ॥

కరోషి న క్రియసే కేనాపి  
 స్థాపయసి న సంస్థాప్యసేఽనన్యస్థితః |  
 హరసి నిఖిలం న హ్రీయసే  
 అహీంద్రనగరేంద్రానఘ జ్యోతిస్సుభరః ॥ 9 ॥

అణు పమిఅస్స వి అచ్చుఅ  
 సత్తి తుహ సఅల ధారణాఇవహలత్తా |  
 తేణ పడివత్తు పుణ్ణో  
 సువ్వసి అపడిహఅ ణిఅ రిఈ సవ్వగఠ ॥ 10 ॥

అణు ప్రమితస్యాప్యచ్యుత  
 శక్తిస్తవ సకల ధారణాది ప్రభూతా |  
 తేన ప్రతి వస్తుపూర్ణః  
 శ్రూయనేఽప్రతిహత నిజస్థితిః సర్వగతః || 10 ||

సఅలాణ ధరణ ణిఅమణ  
 సామిత్తణ ణిఅమ సంఠిఓ సవ్వ తణూ |  
 సువ్వసి అచ్చుఅ సవోవ్వి  
 సఅ దంసిఅ కజ్జ కారణత్తణ కబురో || 11 ||

సకలానాం ధరణ నియమన  
 స్వామిత్వ నియమ సంస్థితః సర్వతనుః |  
 శ్రూయనేఽచ్యుత సర్వః  
 స్వయం దర్శిత కార్య కారణత్వ కర్బురః || 11 ||

పురిస పహాణ సరీరో  
 భువణాణం హోసి అచ్చుఅ ఉవాఆణం |  
 ణిఅ సంకప్ప సణాహో  
 వహసి ణిమిత్తత్తణం వి అబ్బుఅ సత్తి || 12 ||

పురుష ప్రధాన శరీరో  
 భువనానాం భవస్యచ్యుతోపాదానం |  
 నిజసంకల్ప సనాథో  
 వహసి నిమిత్తత్వమప్యదుభత శక్తిః || 12 ||

విసమ గుణంకుర పఅరే  
 జలం వ సామణ్ణ కారణం తుహ కేళీ |  
 ణిఅ కమ్మ సత్తి ణిఅఆ  
 అచ్చుఅ బహ్వాజ రావరంత వినేసా || 13 ||

విషమ గుణాంకుర ప్రకరే  
 జలమివ సామాన్య కారణం తవ కేశిః |  
 నిజకర్మ శక్తినియతాః  
 అచ్యుత బ్రహ్మాది స్థావరాంత విశేషాః || 13 ||

పురిసా తుజ్ఘ విహూఠః  
 అచ్చుఅ లచ్చీఅ ఇత్థిఆ సణ్ణాఠః |  
 ణత్థి పరం తుజ్ఘాణం  
 సా వి సీరీ హోఇ తుజ్ఘ కిం ఉణ ఇఅరం || 14 ||

పురుషాస్తవ విభూతిః  
 అచ్యుత లక్ష్మ్యాః స్త్రీసంజ్ఞాః |  
 నాస్తి పరం యువయోః  
 సాపి శ్రీర్భవతి తవ కిం పునరితరత్ || 14 ||

ణ హు తుహ సరిసబ్బహిఆ  
 ణాహ తుమం ఏవ్వ సవ్వ లోఅ సరణ్ణో |  
 ఏఆవ ణాణ సారం  
 ఇఅ ముణిఉం తిఅసణాహ ఇఅర విఇంతా || 15 ||

న ఖలు తవ సదృశాభ్యధికాః  
 నాథ త్వమేవ సర్వలోక శరణ్యః |  
 ఏతావత్ జ్ఞానసారం  
 ఇతి జ్ఞాతుం త్రిదశనాథేతర విచింతా || 15 ||

భాఇ ఫణింద ఉరాహివ  
 పడివాలేంతేసు పాఅడ వహుత్త ఫలా |  
 అవి దుహిణ పముహేహిం  
 ఆణత్తి తుహ అలంఘణిజ్ఞ పహోవా || 16 ||

భాతి ఫణీంద్రపురాధిప  
 ప్రతిపాలయత్సు ప్రకట ప్రభూత ఫలా  
 అపి ద్రుహిణ ప్రముఖైః  
 ఆజ్ఞప్తిస్తవాలంఘనీయప్రభావా ॥ 16 ॥

ణిఅమ విహీణ పడతీ  
 నవ్వాణ వి దాససచ్చ ఉద్దిసిఅ తుమం  
 సద్ధ ణిమంతిఅ బహ్వాణ  
 సమాహి సిద్ధం లహంతి తిఅసా భుత్తిం ॥ 17 ॥

నిగమ విధీనాం ప్రవృత్తిః  
 సర్వేషామపి దాససత్యోద్దిశ్య త్వాం  
 శ్రాద్ధ నిమంత్రిత బ్రాహ్మణ  
 సమాధి సిద్ధాం లభంతే త్రిదశా భుక్తిం ॥ 17 ॥

ఆరజ్ఞ తిఅస విలప  
 అచ్చుఅ ణిచ్చం ణ రాసి జఇ ణామ తుమం  
 కమ్మాణ కప్పిఆణం  
 కాహిఇ కప్పంతరేసు కో ణివేసం ॥ 18 ॥

ఆరాధ్య త్రిదశ విలయే  
 అచ్యుత నిత్యం న తిష్ఠసి యది నామ త్వం  
 కర్మణాం కల్పితానాం  
 కరిష్యతి కల్పాంతరేషు కో నిర్వేశం ॥ 18 ॥

కప్పేసి కంఖిఆఇం  
 కప్పదుమో వ్య సిరి కంచణ లఆ సహిఓ  
 ణఅసచ్చ సఇ ఫలాఇం  
 ణిఅ ఛాహి ణిహిణ్ణ ణిచ్చ తావ తిహులవణో ॥ 19 ॥

కల్పయసి కాంక్షితాని  
 కల్పద్రుమ ఇవ శ్రీకాంచన లతా సహితః।  
 నతసత్య సదా ఫలాని  
 నిజచ్ఛాయా నిర్భన్న నిత్య తాప త్రిభువనః॥ 19 ॥

సఅలాఅమాణ ణీటా  
 సఅలసురాణం వి అంతరో అప్పాణో।  
 సఅల ఫలాణ పసూతః  
 సఅల జణాణం సమో ఖు ణఅసచ్చ తుమం॥ 20 ॥

సకలాగమానాం నిష్ఠా  
 సకల సురాణామప్యంతర ఆత్మా।  
 సకల ఫలానాం ప్రసూతిః  
 సకల జనానాం సమః ఖలు నతసత్య త్వం॥ 20 ॥

ఇఅ సవ్వాణ సమాణో  
 సచ్చ తీఓ దాససచ్చ సఇ పరిపుణ్ణో।  
 కిహ వహసి పక్ఖ వాఅం  
 పండవ పముహేసు పేసణం వి సహంతో॥ 21 ॥

ఇతి సర్వేషాం సమానః  
 సత్య స్థితో దాససత్య సదా పరిపూర్ణః।  
 కథం వహసి పక్షపాతం  
 పాండవ ప్రముఖేషు ప్రేషణమపి సహమానః॥ 21 ॥

విసమమ్మి కమ్మ మగ్గే  
 విపరిఖలంతాణ వీహాలిఅ కరణాణం।  
 ణాహ ణిహిలాణ అణ్ణో  
 ణత్తి తుమాహి ణఅసచ్చ హత్థాలంబో॥ 22 ॥

విషమే కర్మమార్గే  
 విపరిస్థలతాం విహ్వలిత కరణానాం।  
 నాథ నిఖిలానామన్యో  
 నాస్తి త్వన్నతసత్య హస్తాలంబః॥ 22॥

ణాణస్స కో అవిసఠ  
 అచ్చుఅ కలుణాఅ తుజ్ఞ కో దూరఠిఠ।  
 సత్తీఅ కో అఇభరో  
 తా ఖు ఉవాఠ తుమం చిఅ సఅం సిద్ధో॥ 23॥

జ్ఞానస్య కోఽవిషయః  
 అచ్యుత కరుణాయాస్తవ కో దూరస్థితః।  
 శక్తేః కోఽతిభరః  
 తస్మాత్ ఖిలూపాయస్త్వమేవ స్వయం సిద్ధః॥ 23॥

సంకప్ప కణ్ణహారో  
 కింకరసచ్చ భవసాఅరే అఇగహిరే।  
 అణహో తుమం ఖు పోఠ  
 అప్పాణ కివా సమీరణేణ పఉత్తో॥ 24॥

సంకల్ప కర్ణధారః  
 కింకరసత్య భవ సాగరేఽతిగభీరే।  
 అనఘస్త్వం ఖలు పోతః  
 ఆత్మనాం కృపా సమీరణేన ప్రయుక్తః॥ 24॥

అచ్చుఅ ణ దంతి మోక్షం  
 ఈసర భావేణ భావిఆ ఇఅర సురా।

రత్తిం పరివట్టేడం  
 లక్ష్మం ఆలేక్ష్ దిణఅరాణ వి ణ ఖమం॥ 25 ॥

అచ్యుత న దదతి మోక్షం  
 ఈశ్వరభావేన భావితా ఇతర సురాః।  
 రాత్రిం పరివర్తయితుం  
 లక్షమాలేఖ్యదినకరాణామపి న క్షమం॥ 25 ॥

అమిఅ రస సాఅరస్స వ  
 అహిందఉర ణాహ ణిమ్మల మహగ్ఘాఇం।  
 తీరంతి ణ విగణేడం  
 అణణ్ణ సులహోఇ తుజ్జ గుణ రఅణాఇం॥ 26 ॥

అమృత రస సాగరస్యేవ  
 అహింద్రపురనాథ నిర్మలమహార్ఘాణి।  
 శక్నువంతి న విగణయితుం  
 అనన్య సులభాని తవ గుణ రత్నాని॥ 26 ॥

భూసిఅ సుఇ సీమంతో  
 భుఅఇంద ఉరేస సవ్వగుణ సీమంతో।  
 ఖవిఅ తిసా మళ మోహో  
 ముణీణ హిఅవసు పురసి సామళ మోహో॥ 27 ॥

భూషితశ్రుతి సీమంతో  
 భుజగేంద్రపురేశ సర్వగుణ సీమాంతః।  
 క్షపిత తృషా మలమోహో  
 మునీనాం హృదయేషు స్ఫురసి శ్యామళ మయూఖః॥ 27 ॥

సుహ లక్ష్మణ సిరివచ్చో  
 సోహసి ణిమ్ముత్త విరహా ఖణ సిరివచ్చో |  
 రణదేవణ సవిహగఓ  
 ఉద్ధణ గలులణఇ తీర వణ సవిహ గఓ || 28 ||

శుభ లక్ష్మణ శ్రీవత్సః  
 శోభనే నిర్ముక్త విరహా క్షణ శ్రీవత్సః |  
 రణదేవన సవిధగతః  
 ఉద్భట గరుడనదీ తీర వన సవిధ గజః || 28 ||

అకుమార జోవ్వణ తిఅం  
 అహిందఉరణాహ అహిమఅం అణురూపం |  
 ణిచ్చం సహోవ సిద్ధం  
 సువ్వఇ సూరి మహిఅం సుహం తుహ రూపం || 29 ||

అకుమార యోవన స్థితం  
 అహింద్రపురనాథాభిమతమనురూపం |  
 నిత్యం స్వభావ సిద్ధం  
 శ్రూయతే సూరిమహితం సుఖం తవ రూపం || 29 ||

తిఉణం తస్స విఆరా  
 అచ్చుఅ పురిసోత్తి ఆఅమ గణిజ్జంతా |  
 అత్థా తుహ ఖు సమత్తా  
 పరమ్మి రూపమ్మి భూసణత్థ సరూవా || 30 ||

త్రిగుణం తస్య వికారాః  
 అచ్యుత పురుష ఇత్యాగమ గణ్యమానాః |

అర్థాస్తవ ఖలు సమస్తాః  
 పరస్మై రూపే భూషణాస్త్ర స్వరూపాః || 30 ||

ణింతి తుమాఓ అచ్చుఅ  
 ణిక్ష్విఅ వివక్ష్ ణిట్టుర పరక్కమణా |  
 సంతవిఅ పరమ ధమ్మా  
 సాహు పరిత్తాణ సప్పలా ఓఆరా || 31 ||

గచ్ఛంతి త్వత్తోఽచ్యుత  
 నిక్షపిత విపక్ష నిష్ఠుర పరాక్రమణాః |  
 సంస్థాపిత పరమ ధర్మాః  
 సాధు పరిత్రాణ సత్ఫలా అవతారాః || 31 ||

హరి మణి సరిచ్ఛ ణిఆ రుఇ  
 హరిఆఅంత భుఅఇంద వుర పేరంతో |  
 కాలే దాసజణాణం  
 కణ్ణ ఘణో హోసి దిణ్ణకాలుణ్ణ రసో || 32 ||

హరి మణి సదృక్ష నిజ రుచి  
 హరితాయమాన భుజగేంద్రపుర పర్వంతః |  
 కాలే దాసజనానాం  
 కృష్ణ ఘనో భవసి దత్త కారుణ్య రసః || 32 ||

గలుల ణఇ కచ్ఛరణ్ణే  
 లక్ష్మిజసి లచ్చి మహి కరేణు మణహరో |  
 దీసంత బహుళ దాణో  
 దిసా గఇందో వ్ప ఖుడిఅ దణుఇంద దుమో || 33 ||

గరుడ నదీ కచ్చారణ్యే  
 లక్ష్యసే లక్ష్మీ మహీ కరేణు మనోహరః।  
 దృశ్యమాన బహుళదానో  
 దిశా గజేంద్ర ఇవ ఖండిత దనుజేంద్ర ద్రుమః॥ 33 ॥

ముహచంద మోళి దిణఆర  
 మజ్జు రీఓ తుజ్జుచిహుర భారంధారో।  
 అఘడిఅ ఘడణా సత్తిం  
 సచ్చం రావేఇ దాససచ్చ సమగ్గం॥ 34 ॥

ముఖచంద్ర మౌలి దినకర  
 మధ్యస్థితస్తవ చికురభారాంధకారః।  
 అఘటిత ఘటనా శక్తిం  
 సత్యం స్థాపయతి దాససత్య సమగ్రాం॥ 34 ॥

పరిహసిఅ పుణ్ణచందం  
 పడమ సరిచ్చ ప్పసణ్ణ లోఅణ జుఅళం।  
 సంకప్పిఅ దురిఆఇ వి  
 సమ్మరిఅం హరఇ దాససచ్చ తుహ ముహం॥ 35 ॥

పరిహసిత పూర్ణచంద్రం  
 పద్మ సదృక్ష ప్రసన్న లోచన యుగళం।  
 సంకల్పిత దురితాన్యపి  
 సంస్మృతం హరతి దాససత్య తవ ముఖం॥ 35 ॥

మాహప్పం తుహ మహిఅం  
 మంగళిఅం తుళసి కోత్తుహ ప్పముహాణం।  
 అచ్చుఅ రిర వణమాలం  
 వచ్చం దంసేఇ లచ్చి లక్ష్ణ సుహఅం॥ 36 ॥

మాహాత్మ్యం తవ మహితం  
 మాంగళికం తులసీ కౌస్తుభ ప్రముఖానాం।  
 అచ్యుత స్థిర వనమాలం  
 వత్సం దర్శయతి లక్ష్మీలక్షణ సుభగం॥ 36 ॥

ణివ్విస ఇ ణింతతావో  
 దేవతణో దేవణాఅఅ విహి ప్పముహెహో।  
 సీఅళసంద వహుత్తం  
 ఛాహిం తుహ విఉళ బాహు కప్ప దుమాణం॥ 37 ॥

నిర్విశతి గచ్చత్తాపో  
 దేవజనో దేవనాయక విధి ప్రముఖః।  
 శీతళసాంద్ర ప్రభూతాం  
 ఛాయాం తవ విపుల బాహు కల్ప ద్రుమాణాం॥ 37 ॥

సంకప్ప చంద ఖోహిఅ  
 తిఉణోఅహి విఉళ బుబ్బుఅ ప్పఅరేహిం।  
 బమ్మండేహి వి భరిఅం  
 కింకరసచ్చ తుహ కీస ణు కిసం ఉఅరం॥ 38 ॥

సంకల్ప చంద్రక్షోభిత  
 త్రిగుణోదధి విపులబుద్బుద ప్రకరైః।  
 బ్రహ్మాండైరపి భరితం  
 కింకరసత్య తవ కస్మాన్ను కృశముదరం॥ 38 ॥

ణాహి రుహం తుహ ణళిణం  
 భుఅఈసర ణఅర ణాహ సోహఇ సుహఅం।  
 మజ్జ రిఅ బమ్మ భమరం  
 వచ్చానణ లచ్చి పాఅ వీథ సరిచ్చం॥ 39 ॥

నాభిరుహం తవ నశినం  
 భుజగేశ్వర నగర నాథ శోభతే సుభగం।  
 మధ్యస్థిత బ్రహ్మ భ్రమరం  
 వత్సాసన లక్ష్మీపాద పీఠ సదృక్షం॥ 39 ॥

దిఢ పీడిత మహు కఇఢవ  
 సోణిత పడల పరిపాడలంబర ఘడిత।  
 రాఅఇ అచ్చుఅ ముహాలా  
 రఇణాహ గఇందసింకలా తుహ రసణా॥ 40 ॥

దృఢ పీడిత మధుకైటభ  
 శోణిత పటల పరిపాటలాంబర ఘటితా।  
 రాజత్యచ్యుత ముఖరా  
 రతినాథ గజేంద్రశృంఖలా తవ రశనా॥ 40 ॥

దాసాణ సచ్చ దీసఇ  
 దాణవ వీరాణ దీహ ణీద్దా సఅణం।  
 తుహ ఉఅరర్థిత తిపలవణ  
 పాసాఅక్ఠభ సచ్చఅం ఊరుజఅం॥ 41 ॥

దాసానాం సత్య దృశ్యతే  
 దానవ వీరాణాం దీర్ఘనిద్రా శయనం।  
 తవోదర స్థిత త్రిభువన  
 ప్రాసాద స్తంభ సచ్చాయమూరుయుగం॥ 41 ॥

జాణు మణి దప్పణేణ అ  
 జంఘా మరగఅ కళాఇఆవ అ ధణిత।

అచ్చుఅ ఇ ముఅఇ కంతీ  
 లచ్చీ వ సరోఅ లంఛణే తుహా చలణే || 42 ||

జాను మణి దర్పణేన చ  
 జంఘా మరకత కళాచికయా చ ధన్యా |  
 అచ్యుత న ముంచతి కాంతిః  
 లక్ష్మీరివ సరోజ లాంఛనౌ తవ చరణౌ || 42 ||

సుఇ సీమంత పసూణం  
 సోహఇ ఇఅసచ్చ తుజ్ఞ సవ్వ సరణ్ణం |  
 కమణ ఖణ జణిత సుర ఇఇ  
 పసమిత తేల్లోక్క పాఅఅం పఅ పదుమం || 43 ||

శ్రుతి సీమంత ప్రసూనం  
 శోభతే నతనత్య తవ సర్వశరణ్యం |  
 క్రమణ క్షణ జనిత సురనదీ  
 ప్రశమిత త్రైలోక్య పాతకం పదపద్మం || 43 ||

ఇఅ తిహువణేక్కమూళం  
 ఆసాదేంతి అణహో అమిఅసాఉరసం |  
 ఓసహి మహిహార పాసే  
 ఉఇఅం తుం ఓసహిం వ దాస రుఆణం || 44 ||

ఇతి త్రిభువనైకమూలం  
 ఆస్వాదయంత్యనఘా అమృతస్వాదు రసం |  
 ఔషధిమహీధరపార్శ్వ  
 ఉదితం త్వామౌషధిమివ దాస రుజాం || 44 ||

సిద్ధంజణం వ సామం

తుజ్ఘ తణుం ణిఅ విలోఅణేసు ఖివంతా।

అచ్చుఅ లచ్చి ణివాసం

ణిచ్చ ణిఊఠం ణిహిం వ పేచ్చంతి తుమం॥ 45 ॥

సిద్ధాంజనమివ శ్యామాం

తవ తనుం నిజవిలోచనేషు క్షిపంతః।

అచ్యుత లక్ష్మీనివాసం

నిత్యనిగూఠం నిధిమివ పశ్యంతి త్వాం॥ 45 ॥

విహడిఅ ణిబిడంధారో

ఘడంత జోఈ తిలోఅ ఏక్క గహ వఈ।

దిర్తి గఓ జాణ తుమం

ణమంతసచ్చ ణ హు తాణ మోహ తిఆమా॥ 46 ॥

విఘటిత నిబిడాంధకారో

ఘటమాన జ్యోతిస్త్రిలోకైక గ్రహపతిః।

దృష్టిగతో యేషాం త్వం

నమత్సత్య న ఖలు తేషాం మోహత్రియామా॥ 46 ॥

విసఅ రసమ్మి విరత్తా

విఆర జణణేహి వి ణ హు వికీరంతా।

జీవంత ముక్క సరిసా

అచ్చుఅ దీసంతి పావణా తుహ భత్తా॥ 47 ॥

విషయరసే విరక్తాః

వికారజననైరపి న ఖలు విక్రియమాణాః।

జీవన్ముక్త సదృశా

అచ్యుత దృశ్యంతే పావనాస్తవ భక్తాః॥ 47 ॥

గంధవ్వ ఇఅర సిమిణఅ  
 సారిచ్చాణం సిరీణ వణ సరిఆణం।  
 ణ సుమరఇ తుమ్మ గహిఓ  
 సరణాగఅ సచ్చ సఇమఓ జీవగఓ || 48 ||

గంధర్వ నగర స్వప్ప  
 సదృక్షాణాం శ్రీణాం వన సరితాం।  
 న స్మరతి త్వద్గృహీతః  
 శరణాగత సత్య సదామదో జీవ గజః || 48 ||

ణ మహేంతి ణాణవంతా  
 తరంగ డిండీర బుబ్బుఅ సరిచ్చాణం।  
 విహి పముహాణ పఆఇం  
 ఘణ కందళి కంద కఅళి ఖంభ సమాఇం || 49 ||

న మహాయంతి జ్ఞానవంతః  
 తరంగ డిండీర బుద్బుద సదృక్షాణి।  
 విధి ప్రముఖాణాం పదాని  
 ఘన కందళి కంద కదళీ స్తంభ సమాని || 49 ||

పుళఇఅ స పర సహావా  
 పురిసా ఘేత్తూణ సామిణో తుహ సీళం।  
 ణాహ ఇఅసచ్చ సఘిణా  
 ణ ముఅంతి కహం వి సవ్వ జణ సోహద్దం || 50 ||

దృష్ట స్వ పర స్వభావాః  
 పురుషా గృహీత్వా స్వామినస్తవ శీలం।  
 నాథ నతసత్య సఘ్నిణాః  
 న ముంచంతి కథమపి సర్వజన సౌహార్దం || 50 ||

మాణ మఏసా మచ్చర  
 డంభాసూఆ భఆమరిస లోహ ముహా।  
 దీసంతి ణ మోహసుఆ  
 దోసా దాసాణ సచ్చ తుహ భత్తాణం॥ 51 ॥

మాన మదేర్ష్యా మత్సర  
 దంభాసూయా భయామర్ష లోభ ముఖాః।  
 దృశ్యంతే న మోహసుతాః  
 దోషా దాసానాం సత్య తవ భక్తానాం॥ 51 ॥

జాణ మఈ ఇఅర ముహీ  
 కాళో సఅళో వి తాణ కలి విత్థారో।  
 జే తుహ పఅమ్మి పవణా  
 ణత్తి కలీ ణాఅవఇ ణఅర వఏ తాణం॥ 52 ॥

యేషాం మతిరితర ముఖీ  
 కాలః సకలోపి తేషాం కలి విస్తారః।  
 యే తవ పదే ప్రవణాః  
 నాస్తి కలిర్నా గపతి నగర పతే తేషాం॥ 52 ॥

అచ్చాసణ్ణ విణాసా  
 అచ్చుఅ పేచ్చంతి తావఏ భత్తజణే।  
 మోక్ఖ రుఈణ సుమగ్గే  
 మూఢా దిఅహఅర మండలమ్మి వ ఛిద్దం॥ 53 ॥

అత్యాసన్న వినాశాః  
 అచ్యుత పశ్యంతి తావకే భక్తజనే।  
 మోక్షరుచీనాం సుమారే  
 మూఢా దివసకరమండల ఇవ చ్చిద్దం॥ 53 ॥

ణితుడిఅ దుమ్మాణ ఘణా  
 ణిమ్మల గుణ ఘడిఅ తారఆ పబ్బారా |  
 భాసంత భత్తి జోణ్ణా  
 ణఅసచ్చ పురంతి ణహా ణిహా తుహా భత్తా || 54 ||

నిత్రుటిత దుర్మాన ఘనాః  
 నిర్మల గుణ ధటిత తారకా ప్రాగ్భారాః |  
 భాసమాన భక్తి జ్యోత్సాస్నః  
 నతసత్య స్ఫురంతి నభో నిభాస్తవ భక్తాః || 54 ||

ణ హు జమ విసఅమ్మి గఈ  
 ణఅసచ్చ పఅంబుఅం తుహా పవణ్ణాణం |  
 ఖలిఆణ వి జహా జోగ్గం  
 సిక్ఖా సుద్ధంత కింకరాణ వ లహుఈ || 55 ||

న ఖలు యమవిషయే గతిః  
 నతసత్య పదాంబుజం తవ ప్రపన్నానాం |  
 స్థలితానామపి యథాయోగ్యం  
 శిక్షా శుద్ధాంత కింకరాణామివ లఘ్వి || 55 ||

కమ్మ గఇదోసదుహిఆ  
 కఅంత భిడిడి భుఅంగి దంసణ తత్థా |  
 అచ్చంతి తుజ్ఞు చళణే  
 అచ్చుఅ పబ్బత్త వమ్మహా రసాసాఆ || 56 ||

కర్మగతి దోష దుఃఖితాః  
 కృతాంత భ్రుకుటి భుజంగీ దర్శన త్రస్తాః |  
 అర్చంతి తవ చరణౌ  
 అచ్యుత ప్రభ్రష్ట మన్మథ రసాస్వాదాః || 56 ||

ఆలగ్గ ఇ తుహ చలణే  
 అచ్చుఅ విహిణా వి అచ్చణా ఆఅరిఆ।  
 జా ఏక్కంతి పడతా  
 నేసం వ సఅం సిరేణ పడి గేణ్ణసి తం॥ 57॥

ఆలగతి తవ చరణౌ  
 అచ్యుత విధినాఽప్యర్చనాఽఽచరితా।  
 యైకాంతి ప్రయుక్తా  
 శేషామివ స్వయం శిరసా ప్రతిగృహ్ణోసి తాం॥ 57॥

తుహ ముహ జ్యోణ్ణా దావిఅ  
 మాణస ససి అంత పవహ సంణిహ బాహే।  
 అచ్చుఅ ణ ముఅసి భత్తే  
 కళంబ గోళ ణిహ కంటఅంత ణిఅంగే॥ 58॥

తవ ముఖ జ్యోత్స్నా ద్రావిత  
 మానస శశి కాంత ప్రవాహ సంనిభ బాష్పాః।  
 అచ్యుత న ముంచసి భక్తాః  
 కదంబ గోళ నిభ కంటకాయమాన నిజాంగాః॥ 58॥

సవ్యేసు వి ణివ్యేరా  
 సరణాగతి సచ్చ గహిత సాసత ధమ్మా।  
 గతసంగా తుహ భత్తా  
 జంతి తుమం ఏవ్వ దుళ్ళహం ఇఅరేహిం॥ 59॥

సర్వేష్యపి నిర్వైరాః  
 శరణాగతసత్య గృహీతశాశ్వత ధర్మాః।  
 గతసంగాస్తవ భక్తాః  
 యాంతి త్వామేవ దుర్లభమితరైః॥ 59॥

అహివఇ ణఅరింద తుమం

ఆసణ్ణం వి గఅణం వ సఇ దుగ్గేజ్ఞం।

విసఏసు విలగ్గంతా

తూరంతా వి ణ లహంతి డోలంత మణా ॥ 60 ॥

అహిపతి నగరేంద్ర త్వాం

ఆసన్నమపి గగనమివ సదా దుర్గాహ్యం।

విషయేషు విలగంతః

త్వరమాణా అపి న లభంతే డోలాయమాన మనసః ॥ 60 ॥

భత్తా తావఅ సేవా

రస భరిత సఅల రక్షణోసుఅ రుఇణా।

కరణాఇ ధరంతి చిరం

కంఖేఅ మోఖ్షా వి అచ్చుఅ తువ రవిఆ ॥ 61 ॥

భక్తాస్తావక సేవా

రస భరితాః సకలరక్షణోత్సుక రుచినా।

కరణాని ధరంతి చిరం

కాంక్షితమోక్షా అప్యచ్యుత త్వయా స్థాపితాః ॥ 61 ॥

తిరగుణ గిరి జణిఏహిం

సంతారేసి ణఅసచ్చ ణిఅ భత్తేహిం।

జమ్మ పరివాడి జలహిం

జంగమ తిర సేఉ దంసణిజ్జేహి జణే ॥ 62 ॥

స్థిర గుణ గిరి జనితైః

సంతారయసి నతసత్య నిజభక్తైః।

జన్మ పరిపాటి జలధిం

జంగమ స్థిర సేతు దర్శనీయైర్జనాన్ ॥ 62 ॥

పసమిఅ భవంతర భౌ  
 పత్తం పత్తం హిఅం తి పరిపేచ్చంతా |  
 భావేంతి తుజ్జ భత్తా  
 పిఆఇహిం వ ణఅసచ్చ పచ్చిమ దిఅహం || 63 ||

ప్రశమిత భవాంతర భయాః  
 ప్రాప్తం ప్రాప్తం హితమితి పరిపశ్యంతః |  
 భావయంతి తవ భక్తాః  
 ప్రియాతిథిమివ నతసత్య పశ్చిమ దివసం || 63 ||

పఅడ తిమిరమ్మి భువణే  
 పత్తపడిర్థావిఅ పరమ ణాణ పఠవా |  
 ణిజ్జంతి అచ్చుఅ తువ  
 ణిఅం పఅం సఇ సఅం పహం కఅ కజ్జా || 64 ||

ప్రకట తిమిరే భువనే  
 పాత్ర ప్రతిష్ఠాపిత పరమ జ్ఞాన ప్రదీపాః |  
 నీయంతేఽచ్యుత త్వయా  
 నిజం పదం సదా స్వయం ప్రభం కృత కార్యాః || 64 ||

దిఢ తివ్వ భత్తి ణఅణా  
 పరిపేచ్చంతా అహిందఉరణాహ తుమం |  
 పత్తా తుహ సాఉజ్జం  
 పంతిం పూరేంతి పణ్ణఇంద ముహాణం || 65 ||

దృఢతీవ్రభక్తి నయనాః  
 పరిపశ్యంతోఽహీంద్రపురనాథ త్వాం |  
 ప్రాప్తాస్తవ సాయుజ్యం  
 పంక్తిం పూరయంతి పన్నగేంద్రముఖానాం || 65 ||

సంణఅ సుశహం అచ్చుఅ  
 సమాహిసోవాణ కమ విశంబ విముహిఆ।  
 సరణం గంతూణ తుమం  
 ముత్తా ముఉఉంద ఖత్తబంధు ప్పముహో॥ 66 ॥

సన్నత సులభమచ్యుత  
 సమాధి సోపాన క్రమ విలంబ విముఖితాః।  
 శరణం గత్వా త్వాం  
 ముక్తా ముచుకుంద క్షత్రబంధు ప్రముఖాః॥ 66 ॥

దేవాణ పసు సమాణో  
 జంతూ గంతూణ దేవణాహ తుహ పఅం।  
 తేహిం చిఅ సవ్వేహిం  
 సంసరమాణేహి హోఇ సఇ దిణ్ణ బళీ॥ 67 ॥

దేవానాం పశుసమానో  
 జంతుర్గత్వా దేవనాథ తవ పదం।  
 తైరేవ సర్వైః  
 సంసారమాణైః భవతి సదా దత్త బలిః॥ 67 ॥

మోహంధార మహణ్ణవ  
 ముచ్చిఅ మాఆ మహారఅణి పచ్చాహో।  
 అచ్చుఅ తుజ్ఞ కడక్తో  
 విముత్తి పత్తాణ పుడమ పరిఅర బంధో॥ 68 ॥

మోహంధకార మహార్ణవ  
 మూర్ఛిత మాయా మహారజని ప్రత్యూషః।  
 అచ్యుత తవ కటాక్షో  
 విముక్తి ప్రస్థాన ప్రథమ పరికర బంధః॥ 68 ॥

మోక్ష సుహ రుక్మముళం  
 మోహ జరాఉర మహారసాఅణ పవరం।  
 సఅల కుసలేక్క ఖేత్తం  
 కింకరసచ్చ తుహ కిత్తణం అమిఅ ణిహం॥ 69 ॥

మోక్ష సుఖ వృక్ష మూలం  
 మోహ జరాతుర మహారసాయన ప్రవరం।  
 సకల కుశలైక క్షేత్రం  
 కింకర సత్య తవ కీర్తనమమృత నిభం॥ 69 ॥

ణత్తి అహిక్కమ ణాసో  
 విచ్ఛేఅమ్మి వి ణ పచ్చవాఅ పసంగో।  
 సప్పా వి తుహ సపజ్జా  
 రక్షణ అచ్చుఅ మహత్తరాదు భఆదో॥ 70 ॥

నాస్త్వమిక్రమ నాశో  
 విచ్ఛేదేఽపి న ప్రత్యవాయ ప్రసంగః।  
 స్వల్పాఽపి తవ సపర్యా  
 రక్షత్యచ్యుత మహత్తరాత్ భయాత్॥ 70 ॥

అపసాఏ అపసణ్ణా  
 తుజ్ఞ పసాఅమ్మి దాససచ్చ పసణ్ణా।  
 ఆరజ్ఞా హోంతి పరే  
 కిం తేహి పసంగ లంభిఅ పహావేహిం॥ 71 ॥

అప్రసాదే అప్రసన్నాః  
 తవ ప్రసాదే దాససత్య ప్రసన్నాః।  
 ఆరాధ్యా భవంతి పరే  
 కిం తైః ప్రసంగలంభిత ప్రభావైః॥ 71 ॥

ఇఅర తిఅసా పసణ్ణా  
 కింకరసచ్చ మహా కిం ణు కాహింతి హిఅం |  
 ణీహార ఘణ సవహిం  
 ణమల పూరిజ్జఇ కహం వి చాఅఅ తిణ్ణా || 72 ||

ఇతర త్రిదశాః ప్రసన్నాః  
 కింకర సత్య మమ కిం ను కరిష్యంతి హితం |  
 నీహార ఘన శత్రైః  
 న ఖలు పూర్యతే కథమపి చాతక తృష్ణా || 72 ||

అణుగఅసుహా మిఅతిణ్ణా  
 అచ్చుఅ వీసమఇ తుజ్జ మామఅ తిణ్ణా |  
 పవహేసు పసరిఆవ  
 ఆసిఅ పవహంత ఘణ కివా సరిఆవ || 73 ||

అనుగత సుఖ మృగత్పష్టా  
 అచ్యుత విశ్రామ్యతి తవ మామక తృష్ణా |  
 ప్రవాహేషు ప్రస్పతాయాః  
 ఆశ్రిత ప్రవహాద్ధన కృపా సరితః || 73 ||

విఅల సఅలంగ విసమే  
 ధమ్మే ణఅసచ్చ ధఅణిహే ధారేంతో |  
 కంతార పంథఓ విఅ  
 ఖళంత చళణో వ్హి కాఅర విసీరంతో || 74 ||

వికల సకలాంగ విషమాన్  
 ధర్మాన్ నతసత్య ధ్వజనిభాన్ ధారయన్ |  
 కాంతార పాంథక ఇవ  
 స్థలచ్చరణోఽస్మి కాతర విశీర్యమాణః || 74 ||

రిర ధమ్మ వమ్మ ధఇఅం  
 అధమ్మ పవణాణ అగ్గ ఖంధపఉత్తం।  
 అఘడంత విపడిసారం  
 అచ్చుఅ మం హాససి ణూణ లచ్చి సమక్ఖం॥ 75 ॥

స్థిర ధర్మ వర్మ స్థగితం  
 అధర్మప్రవణానామగ్ర స్కంధ ప్రవృత్తం।  
 అఘటమాన విప్రతీసారం  
 అచ్యుత మాం హాససి నూనం లక్ఖీ సమక్షం॥ 75 ॥

తరిడం అచ్చుఅ దురిఅం  
 ఇమమ్మి దేహమ్మి ఏక్క దిఅహేహ వి కఅం।  
 కాళో అళం ణ సఅళో  
 కళుణావ తుజ్ఞ పుణ్ణ పత్తం వ్వి ఇమో॥ 76 ॥

తరితుమచ్యుత దురితం  
 అస్మిన్ దేహ ఏక దివసేఽపి కృతం।  
 కాలోఽలం న సకలః  
 కరుణాయాస్తవ పూర్ణ పాత్రమస్మయం॥ 76 ॥

అచ్చుఅ తుజ్ఞ గుణాణం  
 మహ దోసాణం వి ణత్థి కుత్థ వి గణణా।  
 తహ వి జఓ పుఠమాణం  
 అహిఅం లీణాణ హోఇ ణహల దోబ్బళ్ళం॥ 77 ॥

అచ్యుత తవ గుణానాం  
 మమ దోషాణామపి నాస్తి కుత్రాపి గణనా।  
 తథాపి జయః ప్రథమానాం  
 అధికం లీనానాం భవతి న ఖలు దౌర్బల్యం॥ 77 ॥

రత్తిం దిఅహం అచ్చుఅ  
 తుడిఅ పడంతాఇ ఆడ దుమ ఖండాఇం।  
 దత్తూణ వి దరిఅమణం  
 బాలం ఏణింహ వి భరసు మం అపమత్తో || 78 ||

రాత్రిం దివసమచ్యుత  
 త్రటిత పతంత్యాయుర్దుమ ఖండాని।  
 దృష్టాపి దృష్ట మనసం  
 బాలమిదానీమపి భరస్వ మామప్రమత్తః || 78 ||

ణీసాస సంకణిజ్జే దేహే  
 పడళంత సళిల బిందు సరిచ్చే।  
 ముణసి ణఅసచ్చ తుం మం  
 జరంత కరణే వి దీహజోవ్వణ తిణ్ణం || 79 ||

నిశ్వాస శంకనీయే దేహే  
 పటలాంత సలిల బిందు సదృక్షే।  
 జానాసి నతసత్య త్వం మాం  
 జరత్కరణేపి దీర్ఘ యౌవన తృష్ణం || 79 ||

అముణిఅ ణిఅ కాఅవ్వం  
 తిళగ్గ ముణిఏసు మం వి పడిఊళ గఇం।  
 ఇఅ ణిఅ సహావ విళిఅం  
 హాడం దాసాణ సచ్చ ణహు తుహ జుత్తం || 80 ||

అజ్ఞాత నిజ కర్తవ్యం  
 యదృచ్చా జ్ఞాతేషు మామపి ప్రతికూల గతిం।  
 ఇతి నిజ స్వభావ ప్రీడితం  
 హాతుం దాసానాం సత్య న ఖలు తవ యుక్తం || 80 ||

కోహం కిం కరణీజ్జం  
 పరిహరణీజ్జం వి కింతి జాణసి సవ్వం।  
 తీరసి ఆ తం హిఅం మహా  
 తిఅసేసర కుణసు ణీఅ హిఅఅ ణీక్కిత్తం॥ 81 ॥

కోఽహం కిం కరణీయం  
 పరిహరణీయమపి కిమితి జానాసి సర్వం।  
 శక్నోషి చ తద్ధితం మమ  
 త్రిదశేశ్వర కురుష్వ నిజ హృదయ నిక్షిప్తం॥ 81 ॥

ఏణింహ ఉవరిం వి ఇమో  
 గుణ గహిఁ దారుపుత్తఁ వ పరవసో।  
 తస్స వి మహ తిఅసేసర  
 తీసు వి కరణేసు హోసు సుహ సంకపో॥ 82 ॥

ఇదానీముపర్యప్యయం  
 గుణ గృహీతో దారు పుత్రక ఇవ పరవశః।  
 తస్యాపి మమ త్రిదశేశ్వర  
 త్రిష్వపి కరణేషు భవ సుఖ సంకల్పః॥ 82 ॥

ణీఅ కమ్మ ణీఅళ జుఅళం  
 అచ్చుఅ కాఊణ మహ పిఅప్పిఅ వర్గే।  
 కాహే ఘోరకళేవర  
 కారాఘర కుహర ణీగ్గఅం కాహిసి మం॥ 83 ॥

నిజ కర్మ నిగళయుగళం  
 అచ్యుత కృత్వా మమ ప్రియాప్రియ వర్గే।  
 కదా ఘోర కలేబర  
 కారాగృహ కుహర నిర్గతం కరిష్యసి మాం॥ 83 ॥

హద్దే తుమమ్మి కఇఆ  
 విస్సమిఅం బమ్మ ధమణి మగ్గ ణిహింతం।  
 దిణఆర దిణ్ణగ్గ కరం  
 అచ్చుఅ దచ్చిహిసి దఇఆ డింభం విఅ మం॥ 84 ॥

హోర్దే త్వయి కదా  
 విశ్రాంతం బ్రహ్మ ధమని మార్గ గమిష్యంతం।  
 దినకర దత్తాగ్ర కరం  
 అచ్యుత ద్రక్ష్యసి దయిత డింభమివ మాం॥ 84 ॥

కాహే అమాణవంతా  
 అగ్గి ముహో ఆఇవాహిఆ తుహా పురిసా।  
 అఇశంఘేహింతి మిమం  
 అచ్చుఅ తమ గహణ తిడణ మరు కంతారం॥ 85 ॥

కదా అమానవాంతాః  
 అగ్నిముఖా ఆతివాహికాస్తవ పురుషాః।  
 అతిలంఘయిష్యంతి మాం  
 అచ్యుత తమో గహన త్రిగుణ మరు కాంతారం॥ 85 ॥

లంఘిత విరఆ సరిఅం  
 లంఘిత సఇ సుద్ధ సత్తమఅ సోమ్మ తణుం।  
 కఆ బమ్మాలంకారం  
 కాహిసి ణఅసచ్చ కింకరం కాహే మం॥ 86 ॥

లంఘిత విరజా సరితం  
 లంఘిత సదా శుద్ధ సత్త్వమయ సౌమ్య తనుం।  
 కృత బ్రహ్మాలంకారం  
 కరిష్యసి నతసత్య కింకరం కదా మాం॥ 86 ॥

సంసార సాఅరాఓ

ఉక్తిత్తం తిఅస ణాహా పురిఆళోఅం।

కాహే కాహిసి హిఅఏ

కోత్తుహా మణి దప్పణం వ లచ్చి పుళఇఅం॥ 87 ॥

సంసార సాగరాద్

ఉత్తిప్తం త్రిదశనాథ స్ఫురితాలోకం।

కదా కరిష్యసి హృదయే

కౌస్తుభమణి దర్పణమివ లక్ష్మీ పులకితం॥ 87 ॥

కాహే తుహా పఅ పడమే

హోహిమి ణఅసచ్చ కేళి కంత తిహువణే।

మఅణ రిడ మడడ మండణ

సుర సరిఆ సోత్త సూఇఅ మహు ప్పవహే॥ 88 ॥

కదా తవ పదపద్మే

భవిష్యామి నతసత్య కేళి క్రాంత త్రిభువనే।

మదన రిపు మకుట మండన

సుర సరిత్స్త్రోతః సూచిత మధు ప్రవాహే॥ 88 ॥

ఉవణిసఆ సిర కుసుమం

ఉత్తేనేఊణ తుహా పఅంబుఅ జుఅళం।

దఇట హోహిమి కఇఆ

దాసో దాసాణ సచ్చ సూరి సరిచ్చో॥ 89 ॥

ఉపనిషచ్చిరః కుసుమం

ఉత్తంస్య తవ పదాంబుజ యుగళం।

దయితో భవిష్యామి కదా

దాసో దాసానాం సత్య సూరిసదృక్షః॥ 89 ॥

అడణో ణిడత్తి జోగ్గం  
 ఓఆర విహార సహారత్తణ ధణిఅం।  
 అప్ప సమభోఅ మేత్తం  
 అణుహోహిసి దేవణాహ కాహే ణు మిమం॥ 90 ॥

అపునర్నివృత్తి యోగ్యం  
 అవతార విహార సహచరత్వ ధన్యం।  
 ఆత్మ సమ భోగమాత్రం  
 అనుభవిష్యసి దేవనాథ కదా ను మాం॥ 90 ॥

ఇఅ పుడ మణోరహం మం  
 ఏఆరిస వఅణ మేత్త సారం వసఅం।  
 కుణసు ణిఅ గుణ గణేహిం  
 సచ్చం దాసాణ సచ్చ సజ సచ్చందో॥ 91 ॥

ఇతి స్ఫుట మనోరథం మాం  
 ఏతాదృశ వచన మాత్ర సారం వశగం।  
 కురుష్వ నిజ గుణ గణైః  
 సత్యం దాసానాం సత్య సదా స్వచ్ఛందః॥ 91 ॥

బాళ పవగోవ్వ తరళో  
 మారుఇ జాఇత్తి సాఅరం తరిడ మణో।  
 పత్థేమి తుమం అచ్చుఅ  
 కంఖిఅ పఅ పడమ ఖమసు మహ కావేఅం॥ 92 ॥

బాల ప్లవగ ఇవ తరళో  
 మారుతి జాతిరితి సాగరం తరితుమనాః।  
 ప్రార్థయే త్వామచ్యుత  
 కాంక్షిత పదపద్మ క్షమస్వ మమ కాపేయం॥ 92 ॥

అచ్చుఅ విసఅక్కంతం  
 భవణ్ణవా వత్త భమిణిబుడజంతం।  
 జణణీ ధణంధఅం విఅ  
 మం ఉద్ధరిఊణ సేవసు సఅం పచ్చం॥ 93 ॥

అచ్యుత విషయాక్రాంతం  
 భవార్ణవావర్త భ్రమి నిమజ్జంతం।  
 జననీ స్తనంధయమివ  
 మాముద్భృత్య సేవస్వ స్వయం పథ్యం॥ 93 ॥

కమ్మ మఅ ఘమ్మ తవిఅం  
 సుహా మిఅ తిణ్ణాహి కాహి వి అతణ్ణాఅం।  
 కారేసు ణివ్వుఅం మం  
 కరఆ సిసిరోహి అచ్చుఅ కడక్కేహిం॥ 94 ॥

కర్మ మయ ఘర్మ తప్తం  
 సుఖ మృగ తృష్ణాభిః కాభిరప్యనార్ద్రం।  
 కారయస్వ నిర్వృతం మాం  
 కరకా శిశిరైరచ్యుత కటాక్షైః॥ 94 ॥

తుహా చింతణ విముహోణం  
 దీప్తి విసాణం వ దంసణాఉ మోఏంతో।  
 అమిఅ ముహోణం విఅ మం  
 అచ్చుఅ భత్తాణ ణేసు ణఅణాసారం॥ 95 ॥

తవ చింతన విముఖానాం  
 దృష్టి విషాణామివ దర్శనాన్మోచయన్।  
 అమృత ముఖానామివ మాం  
 అచ్యుత భక్తానాం గమయ నయనాసారం॥ 95 ॥

విస మిళిత మహు ణిహేసు అ  
 తణ పడిమేసు అ పడిగ్గహేసు పళురిఅం।  
 అమిఅ ణిహిమ్మి వ అచ్చుఅ  
 తావేసు తుమమ్మి ణిమ్మమం మహ హిఅఅం॥ 96 ॥

విషమిళితమధునిభేషు చ  
 తృణ ప్రతిమేషు చ ప్రతిగ్రహేషు ప్రలురితం।  
 అమృత నిధావివాచ్యుత  
 స్థాపయ త్వయి నిర్మమం మమ హృదయం॥ 96 ॥

ణిచ్చం ఇమమ్మి కివణే  
 ణిక్లివ ణమంత సచ్చ ణిహి సారిచ్చే।  
 పవహంత ణహ పహోర్పుర  
 పసమిఅ పణమంత సంజరే తుహ చలణే॥ 97 ॥

నిత్యమస్మిన్ కృపణే  
 నిక్షిప నమత్సత్య నిధి సదృక్షౌ।  
 ప్రవహన్నఖ ప్రభా ర్పుర  
 ప్రశమిత ప్రణమత్సంజ్వరౌ తవ చరణౌ॥ 97 ॥

సరణాగఽత్తి జణివ  
 జణవావ వి జఇ అచ్చుఅ ణ రక్షసి మం।  
 హోజ్జ ఖు సాఅర ఘూసో  
 సాఅర పుళిణమ్మి తారిసం తుహ వఅణం॥ 98 ॥

శరణాగత ఇతి జనితే  
 జనవాదేఽపి యద్యచ్యుత న రక్షసి మాం।  
 భవేత్ ఖలు సాగర ఘూషః  
 సాగర పుళినే తాదృశం తవ వచనం॥ 98 ॥

ణిక్కిత్తో మ్మి అ అగఠః  
 ణిపుణేహి తుమమ్మి ణాహా కారుణిపహిం।  
 తే తుహా దర్థూణ పిప  
 ణిహలఅం ణఅసచ్చ భరసు అప్పాణ భరం॥ 99 ॥

నిక్షిప్తోఽస్మి చాగతిః  
 నిపుణైస్త్యయి నాథ కారుణికైః।  
 తాంస్తవ దృష్ట్వా ప్రియాన్  
 నిభృతం నతసత్య భరస్వాత్మనో భరం॥ 99 ॥

ణఅసచ్చ పక్కణాణిఅ  
 గళిఅ చిలాఅ భమ ణిఅ కుమారం వ ణివో।  
 హోజ్జంత జోవ్వణ వహలం  
 వరోవ్వ మం లహసు మంతి అణ విణ్ణవిఅం॥ 100 ॥

నతసత్య పక్కణానీత  
 గళిత కిరాత భ్రమ నిజ కుమారమివ నృపః।  
 భవిష్యద్యౌవన వధూం  
 వర ఇవ మాం లభస్వ మంత్రిజన విజ్ఞాపితం॥ 100 ॥

ఇఅ కఇ తక్కిఅ కేసరి  
 వేఅంతాఅరిఅ వేంకడేస విరఇఅం।  
 సుహఅం అచ్చుఅ సఅఅం  
 సహిఅఅ హిఅవసు సోహాడ సమగ్గగుణం॥ 101 ॥

ఇతి కవితార్కిక కేసరి  
 వేదాంతాచార్య వేంకటేశ విరచితం।  
 సుభగమచ్యుతశతకం  
 సహృదయహృదయేషు శోభతాం సమగ్గగుణం॥ 101 ॥

॥ ఇతి శ్రీ-అచ్చుఅసఅఅం సమాప్తం ॥

కవితార్కికసింహాయ కల్యాణగుణశాలినే ।  
శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీమహావీరవైభవం ॥  
( శ్రీరఘువీరగద్యం )

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

జయత్యాశ్రితసంత్రాసధ్వాంతవిధ్వంసనోదయః।  
ప్రభావాన్ సీతయా దేవ్యా పరమవ్యోమభాస్కరః॥

బాలకాండం

జయ జయ మహావీర !

మహాధీర ధౌరేయ !

దేవాసుర సమర సమయ సముదిత నిఖిల నిర్జర  
నిర్ధారిత నిరవధిక మాహాత్మ్య !

దశవదన దమిత దైవత పరిషదభ్యర్థిత దాశరథి భావ !

దినకర కుల కమల దివాకర !

దివిషదధిపతి రణ సహచరణ చతుర దశరథ  
చరమఋణ విమోచన !

కోసల సుతా కుమార భావ కంచుకిత కారణాకార !

కౌమార కేళి గోపాయిత కౌశికాధ్వర !

రణాధ్వర ధుర్య భవ్య దివ్యాస్త్ర బృంద వందిత !

ప్రణత జన విమత విమథన దుర్లభిత దోర్లభిత !

తనుతర విశిఖ వితాడన విఘటిత విశరారు  
శరారు తాటకా తాటకేయ !

జడకిరణ శకలధర జటిల నటపతి మకుట తట  
నటనపటు విబుధసరిదతిబహుళ మధుగళన  
లలితపద నళినరజ ఉపమృదిత నిజవృజిన జహదుపల  
తనురుచిర పరమ మునివర యువతి సుత !

కుశిక సుత కథిత విదిత నవ వివిధ కథ !

మైథిల నగర సులోచనా లోచన చకోర చంద్ర !

ఖండపరశు కోదండ ప్రకాండ ఖండన శౌండ  
భుజదండ !

చండకర కిరణ మండల బోధిత పుండరీక  
వన రుచి లుంటాక లోచన !

మోచిత జనక హృదయ శంకాతంక !

పరిహృత నిఖిల నరపతి వరణ జనక దుహితృ  
కుచతట విహారణ సముచిత కరతల !

శతకోటి శతగుణ కఠిన పరశుధర మునివర  
కరధృత దురవనమతమ నిజ ధనురాకర్షణ  
ప్రకాశిత పారమేష్ఠ్య !

క్రతుహర శిఖరి కంతుక విహృత్యున్ముఖ జగదరుంతుద  
జితహరి దంతి దంత దంతుర దశవదన దమన కుశల  
దశశతభుజ ముఖ నృపతికుల రుధిర ఝర భరిత

పృథుతర తటాక తర్పిత పితృక భృగుపతి సుగతి  
విహతికర నత పరుడిషు పరిఘ !

అయోధ్యాకాండం

అన్యత భయ ముషిత హృదయ పితృ వచన పాలన  
ప్రతిజ్ఞావజ్ఞాత యౌవరాజ్య !

నిషాద రాజ సౌహృద సూచిత సౌశీల్య సాగర !

భరద్వాజ శాసన పరిగృహీత విచిత్ర చిత్రకూట  
గిరి కటక తట రమ్యావసథ !

అనన్యశాసనీయ !

ప్రణత భరత మకుటతట సుఘటిత పాదుకాగ్రాభిషేక  
నిర్వర్తిత సర్వ లోక యోగ క్షేమ !

పిశిత రుచి విహిత దురిత వలమథన తనయ  
బలిభుగనుగతి సరభస శయన తృణ శకల పరిపతన  
భయ చకిత సకల సుర మునివర బహుమత  
మహాస్త్ర సామర్థ్య !

ద్రుహిణ హర వలమథన దురారక్ష శరలక్ష !

దండకా తపోవన జంగమ పారిజాత !

విరాధ హరిణ శార్దూల !

విలుళిత బహుఫల మఖ కలమ రజనిచర మృగ  
మృగయారంభ సంభృత చీరభృదనురోధ !

త్రిశిరః శిరస్త్రితయ తిమిర నిరాస వాసరకర !

దూషణ జలనిధి శోషణ తోషిత ఋషిగణ ఘోషిత  
విజయ ఘోషణ !

ఖరతర ఖర తరు ఖండన చండ పవన !

ద్విసప్త రక్షాసహస్ర నశవన విలోలన మహాకలభ !

అసహాయ శూర !

అనపాయ సాహస !

మహిత మహామృథ దర్శన ముదిత మైథిలీ దృఢతర  
పరిరంభణ విభవ విరోపిత వికట వీరవ్రణ !

మారీచ మాయా మృగ చర్మ పరికర్మిత నిర్భర  
దర్భాస్తరణ !

విక్రమ యశో లాభ విక్రీత జీవిత గృధ్రరాజ దేహ దిధక్షా  
లక్షిత భక్తజన దాక్షిణ్య !

కల్పిత విబుధభావ కబంధాభినందిత !

అవంధ్య మహిమ మునిజన భజన ముషిత హృదయ  
కలుష శబరీ మోక్ష సాక్షిభూత !

కిష్కింధాకాండం

ప్రభంజన తనయ భావుక భాషిత రంజిత హృదయ !

తరణిసుత శరణాగతి పరతంత్రీకృత స్వాతంత్ర్య !

దృఢఘటిత కైలాస కోటి వికట దుందుభి కంకాళ  
కూట దూర విక్షేప దక్ష దక్షిణేతర పాదాంగుష్ఠ  
దరచలన విశ్వస్త సుహృదాశయ !

అతిప్పథుల బహు విటపి గిరి ధరణి వివర యుగపదుదయ  
వివృత చిత్రపుంఖ పైచిత్ర్య !

విపుల భుజ శైలమూల నిబిడ నిపీడిత రావణ  
రణరణక జనక చతురుదధి విహరణ చతుర  
కపికులపతి హృదయ విశాల శిలాతల దారణ  
దారుణ శిలీముఖ !

సుందరకాండం

అపార పారావార పరిఖా పరివృత పరపుర పరిస్మృత  
దవ దహన జవన పవనభవ కపివర పరిష్వంగ  
భావిత సర్వస్వ దాన !

యుద్ధకాండం

అహిత సహోదర రక్షః పరిగ్రహ విసంవాది వివిధ  
సచివ విస్రంభణ సమయ సంరంభ సముజ్జృంభిత  
సర్వేశ్వర భావ !

సకృత్ ప్రపన్న జన సంరక్షణ దీక్షిత !

వీర !

సత్యవ్రత !

ప్రతిశయన భూమికా భూషిత పయోధి పుళిన !

ప్రళయ శిఖి పరుష విశిఖ శిఖా శోషితాకూపార వారిపూర !

ప్రబల రిపు కలహా కుతుక చటుల కపికుల కరతల తూలిత  
హృత గిరి నికర సాధిత నేతుపథ సీమా సీమంతిత సముద్ర !

ద్రుతగతి తరుమ్మగ వరూధినీ నిరుద్ధ లంకావరోధ  
వేపథు లాస్య లీలోపదేశ దేశిక ధనుర్జ్యాయఘోష !

గగన చర కనక గిరి గరిమ ధర నిగమమయ నిజ  
గరుడ గరుదనిల లవ గళిత విష వదన శర కదన !

అకృతచర వనచర రణకరణ వైలక్ష్య కూణితాక్ష  
బహువిధ రక్షో బలాధ్యక్ష వక్షః కవాట  
పాటన పటిమ సాదోప కోపావలేప !

కటురటదటని టంకృతి చటుల కఠోర కార్ముఖ వినిర్గత  
విశంకట విశిఖ వితాడన విఘటిత మకుట విహ్వల  
విశ్రవస్తనయ విశ్రమ సమయ విశ్రాణన విఖ్యాత విక్రమ !

కుంభకర్ణ కులగిరి విదళన దంభోళి భూత  
నిఃశంక కంకపత్ర !

అభిచరణ హుతవహా పరిచరణ విఘటన సరభస  
పరిపతదపరిమిత కపిబల జలధి లహారి కలకలరవ  
కుపిత మఘవజి దభిహాననకృదనుజ సాక్షిక రాక్షస  
ద్వంద్వయుద్ధ !

అప్రతిద్వంద్వ పౌరుష !

త్ర్యంబక సమధిక ఘోరాస్త్రాడంబర !

సారథి హృత రథ సత్రప శాత్రవ సత్యాపిత ప్రతాప !

శిత శర కృత లవన దశముఖ ముఖ దశక నిపతన  
పునరుదయ దర గళిత జనిత దర తరళ హరిహాయ  
నయన నళినవన రుచి ఖచిత ఖతల నిపతి త  
సురతరు కుసుమ వితతి సురభిత రథ పథ !

అఖిల జగదధిక భుజ బల వర బల దశ  
లపన లపన దశక లవన జనిత కదన పరవశ  
రజనిచర యువతి విలపన వచన సమవిషయ నిగమ  
శిఖర నికర ముఖర ముఖ ముని వర పరిపణిత !

అభిగత శతముఖ హుతవహా పితృపతి నిర్మతి వరుణ  
పవన ధనద గిరిశ ముఖ సురపతి నుతి ముదిత !

అమిత మతి విధి విదిత కథిత నిజ విభవ జలధి  
ప్రపత లవ !

విగత భయ విబుధ పరిబృథ విబోధిత వీరశయన  
శాయిత వానర పృతనౌఘ !

స్వ సమయ విఘటిత సుఘటిత సహృదయ సహధర్మ  
చారిణీక !

విభీషణ వశంవదీకృత లంకైశ్వర్య !

నిష్పన్న కృత్య !

ఖ పుష్పిత రిపు పక్ష !

పుష్పక రభస గతి గోష్పదీకృత గగనార్ణవ !

ప్రతిజ్ఞార్ణవ తరణ కృత క్షణ భరత మనోరథ  
సంహిత సింహాసనాధిరూఢ !

స్వామి !

రాఘవ సింహా !

ఉత్తరకాండం

హాటక గిరి కటక లడహా పాద పీఠ నికట తట  
పరిలుఠిత నిఖిల నృపతి కిరీట కొటి వివిధ  
మణి గణ కిరణ నికర నీరాజిత చరణ రాజీవ !

దివ్యభౌమాయోధ్యాధిదైవత !

పితృ వధ కుపిత పరశు ధర ముని విహిత నృప హానన  
కదన పూర్వ కాల ప్రభవ శత గుణ ప్రతిష్ఠాపిత  
ధార్మిక రాజవంశ !

శుభ చరిత రత భరత ఖర్విత గర్వ గంధర్వ  
యూథ గీత విజయ గాథా శత !

శాసిత మధుసుత శత్రుఘ్న సేవిత !

కుశ లవ పరిగృహీత కుల గాథా విశేష !

విధివశ పరిణమదమర భణితి కవివర రచిత  
నిజ చరిత నిబంధన నిశమన నిర్వృత !

సర్వ జన సమ్మానిత !

పునరుపస్థాపిత విమాన వర విశ్రాణన ప్రీణిత  
వైశ్రవణ విశ్రావిత యశఃప్రపంచ !

పంచతాపన్న మునికుమార సంజీవనామృత !

త్రేతాయుగ ప్రవర్తిత కార్తయుగ వృత్తాంత !

అవికల బహుసువర్ణ హయమఖ సహస్ర నిర్వహణ  
నిర్వర్తిత నిజ వర్ణాశ్రమధర్మ !

సర్వ కర్మ సమారాధ్య !

సనాతన ధర్మ !

సాకేత జనపద జని ధనిక జంగమ తదితర జంతు జాత  
దివ్య గతి దాన దర్శిత నిత్య నిఃసీమ వైభవ !

భవ తపన తాపిత భక్తజన భద్రారామ !

శ్రీరామభద్ర !

నమస్తే పునస్తే నమః !

చతుర్ముఖేశ్వరముఖైః పుత్రపౌత్రాదిశాలినే ।

నమః సీతాసమేతాయ రామాయ గృహమేధినే ॥

కవికథకసింహకథితం

కరోరసుకుమారగుంభగంభీరం ।

భవభయభేషజమేతత్

పఠత మహావీరవైభవం సుధియః ॥

॥ ఇతి శ్రీమహావీరవైభవం సమాప్తం ॥

కవితార్కికసింహాయ కల్యాణగుణశాలినే ।

శ్రీమతే వేంకటేశాయ వేదాంత గురవే నమః ॥



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీగోపాలవింశతిః ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

వందే బృందావనచరం వల్లవీజనవల్లభం।  
జయంతీసంభవం ధామ పైజయంతీవిభూషణం॥ 1 ॥

వాచం నిజాంకరసికాం ప్రసమీక్షమాణో  
వక్త్రారవిందవినివేశితపాంచజన్యః।  
వర్ణత్రికోణరుచిరే వరపుండరీకే  
బద్ధాసనో జయతి వల్లవచక్రవర్తి॥ 2 ॥

ఆమ్నాయగంధిరుదితస్ఫురితాధరోష్ఠం  
ఆస్రావిలేక్షణమనుక్షణమందహాసం।  
గోపాలడింభవపుషం కుహనాజనన్యాః  
ప్రాణస్తనంధయమపైమి పరం పుమాంసం॥ 3 ॥

ఆవిర్భవత్వనిభృతాభరణం పురస్తాత్  
ఆకుంచిత్తైకచరణం నిభృతాన్యపాదం।  
దధ్నా నిమంథముఖరేణ నిబద్ధతాళం  
నాథస్య నందభవనే నవనీతనాట్యం॥ 4 ॥

హర్తుం కుంభే వినిహితకరః స్వాదు హైయంగవీనం  
దృష్ట్వా దామగ్రహణచటులాం మాతరం జాతరోషాం।  
పాయాదీషత్ ప్రచలితపదో నాపగచ్ఛన్ న తిష్ఠన్  
మిథ్యాగోపః సపది నయనే మీలయన్ విశ్వగోప్తా॥ 5 ॥

ప్రజయోషిదపాంగవేధనీయం  
 మధురాభాగ్యమనన్యభోగ్యమీడే |  
 వసుదేవవధూస్తనంధయం తత్  
 కిమపి బ్రహ్మ కిశోరభావదృశ్యం || 6 ||

పరివర్తితకంధరం భయేన  
 స్మితపుల్లాధరపల్లవం స్మరామి |  
 విటపిత్యనిరాసకం కయోశ్చిత్  
 విపులోలూఖలకర్షకం కుమారం || 7 ||

నికటేషు నిశామయామి నిత్యం  
 నిగమాంతైరధునాఽపి మృగ్యమాణం |  
 యమశార్జునదృష్టబాలకేశిం  
 యమునాసాక్షికయౌవనం యువానం || 8 ||

పదవీమదవీయసీం విముక్తైః  
 అటవీసంపదమంబువాహయంతీం |  
 అరుణాధరసాభిలాషవంశాం  
 కరుణాం కారణమానుషీం భజామి || 9 ||

అనిమేషనిషేవణీయమణ్ణోః  
 అజహద్యౌవనమావిరస్తు చిత్తే |  
 కలహాయితకుంతళం కలాపైః  
 కరణోన్మాదకవిభ్రమం మహో మే || 10 ||

అనుయాయినోజ్ఞావంశనాళైః  
 అవతు స్పర్శితవల్లవీవిమోహైః |  
 అనఘస్మితశీతశైరసౌ మాం  
 అనుకంపాసరిదంబుజైరపాంగైః || 11 ||

అధరాహితచారువంశనాశాః

మకుటాలంబిమయూరపింఛమాలాః |

హరినీలశిలావిభంగనీలాః

ప్రతిభాః సంతు మమాంతిమప్రయాణే || 12 ||

అభిలానవలోకయామి కాలాన్

మహిశాధీనభుజాంతరస్య యూనః |

అభిలాషపదం వ్రజాంగనానాం

అభిలాపక్రమదూరమాభిరూప్యం || 13 ||

హృది ముగ్ధశిఖండమండనో

లిఖితః కేన మమైష శిల్పినా |

మదనాతురవల్లవాంగనా-

వదనాంభోజదివాకరో యువా || 14 ||

మహాసే మహితాయ మౌశినా

వినతేనాంజలిమంజనత్విషే |

కలయామి విముగ్ధవల్లవీ-

వలయాభాషితమంజువేణవే || 15 ||

జయతి లళితవృత్తిం శిక్షితో వల్లవీనాం

శిథిలవలయశింజాశితశ్చైర్హస్తతాళైః |

అభిలభువనరక్షాగోపవేషస్య విష్ణోః

అధరమణిసుధాయామంశవాన్ వంశనాలః || 16 ||

చిత్రాకల్పః శ్రవసి కలయన్ లాంగలీకర్ణపూరం

బర్హోత్తంసస్ఫురితచికురో బంధుజీవం దధానః |

గుంజాబద్ధామురసి లళితాం ధారయన్ హారయష్టిం

గోపస్త్రీణాం జయతి కితవః కోఽపి కౌమారహారీ || 17 ||

లీలాయష్టిం కరకిసలయే దక్షిణే న్యస్య ధన్యాం  
 అసే దేవ్యాః పుళకరుచిరే సన్నివిష్టాన్యబాహుః |  
 మేఘశ్యామో జయతి లళితో మేఖలాదత్తవేణుః  
 గుంజాపీడస్ఫురితచికురో గోపకన్యాభుజంగః || 18 ||

ప్రత్యాలీఢస్థితిమధిగతాం ప్రాప్తగాఢాంకపాళిం  
 పశ్చాదీషన్మిలితనయనాం ప్రేయసీం ప్రేక్షమాణః |  
 భస్త్రియంత్రప్రణిహితకరో భక్తజీవాతురవ్యాత్  
 వారిక్రీడానిబిడవసనో వల్లవీవల్లభో నః || 19 ||

వాసో హృత్వా దినకరసుతాసన్నిధౌ వల్లవీనాం  
 లీలాస్మేరో జయతి లళితామాస్థితః కుందశాఖాం |  
 సప్రీడాభిస్తదను వసనే తాభిరభ్యర్థ్యమానే  
 కామీ కశ్చిత్ కరకమలయోరంజలిం యాచమానః || 20 ||

ఇత్యనన్యమనసా వినిర్మితాం  
 వేంకటేశకవినా స్తుతిం పఠన్ |  
 దివ్యవేణురసికం సమీక్షతే  
 దైవతం కిమపి యౌవతప్రియం || 21 ||

|| ఇతి శ్రీగోపాలవింశతిః సమాప్తా ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీదేహశీశస్తు తిః ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

విక్రమ్య యేన విజితాని జగంతి భూమ్నా  
విశ్వస్య యం పరమకారణమామనంతి।  
విశ్రాణయన్ ప్రణయినాం వివిధాన్ పుమర్థాన్  
గోప్తా స మే భవతు గోపపురాధిరాజః॥ 1 ॥

దేహశ్యధీశ్వర తవేద్యశమీశ్వరత్వం  
తుష్టూషతాం దిశతి గద్గదికానుబంధం।  
వాచాలయత్యథ చ మాం క్వచన క్షపాయాం  
క్షాంతేన దాంతకవిముఖ్యవిమర్దనేన॥ 2 ॥

త్వచ్ఛక్రవద్దుగ్రతమనేహసి ఘూర్ణమానే  
నిమ్నోన్నతక్రమనిదర్శితనేమివృత్తాః।  
ఆరాధ్య గోపనగరే కృపయోదితం త్వాం  
స్వారాజ్యమగ్ర్యమలభంత సురాసురేంద్రాః॥ 3 ॥

ఆకల్పపుష్పసుభగోన్నతబాహుశాఖః  
పాదే సదా పరిపచేళిమసత్ఫలస్త్యం।  
పణ్ణాతటస్పృశి మృకండుతపోవనేఽస్మిన్  
ఛాయానిలీనభువనోఽసి తమాలశాఖీ॥ 4 ॥

చక్రస్య దైత్యదనుజాదిషు వామభావం  
శంఖస్య చాశ్రితజనేష్వపి దక్షిణత్వం।

వ్యక్తం ప్రదర్శయసి గోపపురాధిరాజ  
వ్యత్యస్య నూనమనయోః కరసంప్రయోగం ॥ 5 ॥

దీపేన కేనచిదశితరుచా నిశీధే  
న్నేహోపపన్నపరిశుద్ధగుణార్పితేన |  
దప్రోవకాశనిబిడం దదృశుర్భవంతం  
స్వాధ్యాయయోగనయనాః శుచయః కపింద్రాః ॥ 6 ॥

కాసారపూర్వకవిముఖ్యవిమర్దజన్మా  
పణ్ణాతటేక్షుసుభగస్య రసో బహుస్తే |  
త్వత్పాదపద్మమధుని త్వదనన్యభోగ్యే  
నూనం సమాశ్రయతి నూతనశర్కరాత్వం ॥ 7 ॥

వైరోచనేః సదసి వామనభూమికావాన్  
విక్రాంతితాండవరసేన విజృంభమాణః |  
చక్రే భవాన్ మకరకుండలకర్ణపాశః  
శ్యామైకమేఘభరితామివ సప్తలోకిం ॥ 8 ॥

చిత్రం న తత్ త్రిషు మితాని పదేషు యత్ తే  
విశ్వాన్యమూని భువనాని విశంకటేషు |  
భక్తైః సమం క్వచిదసౌ భవనైకదేశే  
మాతి స్మ మూర్తిరమితా తదిహోద్భుతం నః ॥ 9 ॥

భక్తప్రియ త్వయి తథా పరివర్ధమానే  
ముక్తావితానవితతిస్తవ పూర్వమాసీత్ |  
హారావళిః పరమథో రశనాకలాపః  
తారాగణస్తదను మౌక్తికనూపురశ్రీః ॥ 10 ॥

భిక్షోచితం ప్రకటయన్ ప్రథమాశ్రమం త్వం  
కృష్ణాజినం యవనికాం కృతవాన్ ప్రియాయాః |

వ్యక్తాకృతేస్తవ సమీక్ష్య భుజాంతరే తాం  
త్వామేవ గోపనగరీశ జనా విదుస్తాం ॥ 11 ॥

సత్కుర్వతాం తవ పదం చతురాననత్వం  
పాదోదకం చ శిరసా వహతాం శివత్వం |  
ఏకత్ర విక్రమణకర్మణి తద్ ద్వయం తే  
దేహాల్యధీశ యుగపత్ ప్రథితం పృథివ్యాం ॥ 12 ॥

భక్తోపరోధసహ పాదసరోజతస్తే  
మందాకినీ విగళితా మకరందధారా |  
సద్యస్త్రవర్గమపవర్గమపి క్షరంతీ  
పుణ్యా బభూవ పురశాసనమౌళిమాలా ॥ 13 ॥

విక్రాంతికేతుపటికా పదవాహినీ తే  
న్యంచంతుస్పైతి నతజీవిత శింశుమారం |  
ఔత్తానపాదిమమృతాంశుమశీతభానుం  
హేమాచలం పశుపతిం హిమవంతముర్ధ్విం ॥ 14 ॥

వేధఃకమండలుజలైర్విహితార్చనం తే  
పాదాంబుజం ప్రతిదినం ప్రతిపద్యమానా |  
స్తోత్రప్రియ త్రిపథగాదిసరిద్వరాణాం  
పణ్ణా బభూవ భువనే బహుమానపాత్రం ॥ 15 ॥

స్వచ్ఛందవిక్రమసమున్నమితాదముష్మాత్  
స్తోత్రస్త్రయం యదభవత్ తవ పాద పద్మాత్ |  
వేతాళభూతసరసామపదిశ్య వాచం  
ప్రాయేణ తత్ ప్రసవభూమిమవాప భూయః ॥ 16 ॥

క్రీడాపరేణ భవతా విహితోపరోధాన్  
ఆరాధకాననుపరోధముదంచయిష్యే |

తామ్రేణ పాదనఖరేణ తదాఽండమధ్యే  
ఘంటాపథం కమపి నూనమవర్తయస్త్యం || 17 ||

కామావితేఽపి కరుణార్ణవబిందురేకః  
క్షిప్తః స్వకేశితరసా తవ దేహశీశః |  
తత్సంతతేరుభయథా వితతిం భజంత్యాః  
సంసారదావదహనం శమయత్యశేషం || 18 ||

నీడోదరాన్నిపతితస్య శుకార్భకస్య  
త్రాణేన నాథ విహరన్నివ సార్యభౌమః |  
ఆదాయ గోపనగరాధిపతే స్వయం మాం  
క్రీడాదయావ్యతికరేణ కృతార్థయ త్వం || 19 ||

లీలాశకుంతమివ మాం స్వపదోపలబ్ధ్యై  
స్వైరం క్షిప్తౌ దురితపంజరతో గుణస్థం |  
తత్తాదృశం కమపి గోపపురీవిహారిన్  
సంతోషముల్లళయ సాగరసంభవాయాః || 20 ||

వాతూలకల్పవృజినప్రభవైర్మదీయాం  
వైయాకులీం విషయసింధుతరంగభంగైః |  
దాసోపమర్దసహ దుర్నిరసాం త్వదస్యైః  
అన్వీక్ష్య గాఢమనుకంపితుమర్హసి త్వం || 21 ||

ఏనస్వినీమితి సదా మయి జాయమానాం  
దేహశ్యధీశ దృషదోఽపి విలాపయంతీం |  
నాథే సమగ్రశకనే త్వయి జాగరూకే  
కిం తే సహేత కరుణా కరుణామవస్థాం || 22 ||

ఆత్మోన్నతిం పరనికరమపిహ వాంఛన్  
 నిష్పే విమోహజలధౌ నిపతామి భూయః |  
 తన్మాముదంచయ తవోన్నతపాదదఘ్నం  
 దేహశ్యధీశ గుణితేన దయాగుణేన || 23 ||

అక్షిణకల్పషరసోఽపి తవాన్యశంస్యాత్  
 లక్ష్మీసమక్షమపి విజ్ఞపయామ్యభీతః |  
 భక్తోపమర్దరసిక స్వయమల్పబుద్ధేః  
 యన్మన్యసే మమ హితం తదుపాదదీధాః || 24 ||

మన్యే దయార్ద్రహృదయేన మహాధనం మే  
 దత్తం త్వయేదమనపాయమకించనత్వం |  
 యేన స్తనంధయమివ స్వహితానభిజ్ఞం  
 న్యాసీకరోష నిజపాదసరోరుహే మాం || 25 ||

దుర్వారతీవ్రదురితప్రతివావదూకైః  
 ఔదార్యవద్భిరనఘస్మితదర్శనీయైః |  
 దేహశ్యధీశ్వర దయాభరితైరపాంగైః  
 వాచం వినాఽపి వదసీవ మయి ప్రసాదం || 26 ||

అయమనవమసూక్ష్మైరాదిభక్తైర్వ్యాధావత్  
 విశదితనిజతత్త్వో విశ్వమవ్యాదభవ్యాత్ |  
 రథచరణనిరూఢవ్యంజనానాం జనానాం  
 దురితమథనలీలాదోహళీ దేహశీశః || 27 ||

ఇయమవితథవర్ణా వర్ణనీయస్వభావాత్  
 విదితనిగమసీమ్నా వేంకటేశేన గీతా |  
 భవమరుభువి తృష్ణాలోభపర్యాకులానాం  
 దిశతు ఫలమభీష్టం దేహశీశస్తుతిర్నః || 28 ||

॥ ఇతి శ్రీదేహశీశస్తు తిః సమాప్తా ॥

కవితార్కికసింహాయ కల్యాణగుణశాలినే ।  
శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీస్తుతిః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

మానాతీ తప్రథితవిభవాం మంగళం మంగళానాం  
వక్షఃపీఠీం మధువిజయినో భూషయంతీం స్వకాంత్యా ।  
ప్రత్యక్షానుశ్రవికమహిమప్రార్థినీనాం ప్రజానాం  
శ్రేయోమూర్తిం శ్రియమశరణస్తాం శరణ్యాం ప్రపద్యే ॥ 1 ॥

ఆవిర్భావః కలశజలధావధ్వరే వాఽపి యస్యాః  
స్థానం యస్యాః సరసిజవనం విష్ణువక్షఃస్థలం వా ।  
భూమా యస్యా భువనమఖిలం దేవి దివ్యం పదం వా  
స్తోకప్రజ్ఞైరనవధిగుణా స్తూయసే సా కథం త్వం ॥ 2 ॥

స్తో తవ్యత్వం దిశతి భవతీ దేహిభిః స్తూయమానా  
తామేవ త్వామనితరగతిః స్తో తుమాశంసమానః ।  
సిద్ధారంభః సకలభువనశ్లాఘనీయో భవేయం  
సేవాపేక్షా తవ చరణయోః శ్రేయసే కస్య న స్యాత్ ॥ 3 ॥

యత్సంకల్పాద్భవతి కమలే యత్ర దేహిన్యమీషాం  
జన్మస్థేమప్రళయరచనా జంగమాజంగమానాం ।  
తత్ కల్యాణం కిమపి యమినామేకలక్ష్యం సమాధౌ  
పూర్ణం తేజః స్ఫురతి భవతీపాదలాక్షారసాంకం ॥ 4 ॥

నిష్ప్రీత్యాహప్రణయఘటితం దేవి నిత్యానపాయం  
విష్ణుస్త్యం చేత్యనవధిగుణం ద్వంద్వమనోన్యలక్ష్యం ।

శేషశ్చిత్తం విమలమనసాం మౌళయశ్చ శ్రుతీనాం  
సంపద్యంతే విహరణవిధౌ యస్య శయావిశేషాః ॥ 5 ॥

ఉద్దేశ్యత్వం జనని భజతోరుజ్జితోపాధిగంధం  
ప్రత్యగ్రూపే హవిషి యువయోరేకశేషత్వయోగాత్ ।  
పద్మే పత్యుస్తవ చ నిగమైర్నిత్యమన్విష్యమాణో  
నావచ్ఛేదం భజతి మహిమా నర్తయ మానసం నః ॥ 6 ॥

పశ్యంతీషు శ్రుతిషు పరితః సూరిబృందేన సార్థం  
మధ్యేకృత్య త్రిగుణఫలకం నిర్మితస్థానభేదం ।  
విశ్వాధీశప్రణయిని సదా విభ్రమద్యూతవృత్తౌ  
బ్రహ్మేశాద్యా దధతి యువయోరక్షశారప్రచారం ॥ 7 ॥

అస్యేశానా త్వమసి జగతః సంశ్రయంతీ ముకుందం  
లక్ష్మీః పద్మా జలధితనయా విష్ణుపత్నీందిరేతి ।  
యన్నామాని శ్రుతిపరిపణాన్యేవమావర్తయంతో  
నావర్తంతే దురితపవనప్రేరితే జన్మచక్రే ॥ 8 ॥

త్వామేవాహుః కతిచిదపరే త్వత్ప్రియం లోకనాథం  
కిం తైరంతఃకలహమలినైః కించిదుత్తిర్య మగ్నైః ।  
త్వత్సంప్రీత్యై విహరతి హరౌ సంముఖీనాం శ్రుతీనాం  
భావారూఢౌ భగవతి యువాం దంపతీ దైవతం నః ॥ 9 ॥

ఆపన్నార్తిప్రశమనవిధౌ బద్ధదీక్షస్య విష్ణోః  
ఆచఖ్యుస్త్యాం ప్రియసహచరీమైకమత్యోపపన్నాం ।  
ప్రాదుర్భావైరపి సమతనుః ప్రాధ్వమన్వీయసే త్వం  
దూరోత్క్షిప్తైరివ మధురతా దుగ్ధరాశేస్తరంగైః ॥ 10 ॥

ధత్తే శోభాం హారి మరకతే తావకి మూర్తిరాద్యా  
తన్వీ తుంగస్తనభరనతా తప్తజాంబూనదాభా ।

యస్యాం గచ్ఛంతుదయవిలయైర్నిత్యమానందసింధౌ  
 ఇచ్ఛావేగోల్లసితలహారీవిభ్రమం వ్యక్తయస్తే || 11 ||

ఆనంసారం వితతమఖిలం వాఙ్మయం యద్విభూతిః  
 యద్భూభంగాత్ కుసుమధనుషః కింకరో మేరుధన్వా  
 యస్యాం నిత్యం నయనశతకైరేకలక్ష్మ్యో మహేంద్రః  
 పద్మే తాసాం పరిణతిరసౌ భావలేశైస్త్యదీయైః || 12 ||

అగ్రే భర్తుః సరసిజమయే భద్రపీఠే నిషణ్ణాం  
 అంభోరాశేరధిగతసుధాసంప్లవాదుత్థితాం త్వాం  
 పుష్పాసారస్థగితభువనైః పుష్కలావర్తకాద్యైః  
 క్లృప్తారంభాః కనకకలశైరభ్యషించన్ గజేంద్రాః || 13 ||

ఆలోక్య త్వామమృతసహజే విష్ణువక్షఃస్థలస్థాం  
 శాపాక్రాంతాః శరణమగమన్ సావరోధాః సురేంద్రాః  
 లబ్ధ్వా భూయస్త్రిభువనమిదం లక్షితం త్వత్కటాక్షైః  
 సర్వాకారస్థిరసముదయాం సంపదం నిర్విశంతి || 14 ||

ఆర్తత్రాణవ్రతిభిరమృతాసారనీలాంబువాహైః  
 అంభోజానాముషసి మిషతామంతరంగైరపాంగైః  
 యస్యాం యస్యాం దిశి విహారతే దేవి దృష్టిస్త్యదీయా  
 తస్యాం తస్యామహమహమికాం తన్వతే సంపదోఘాః || 15 ||

యోగారంభత్వరితమనసో యుష్మదైకాంత్యయుక్తం  
 ధర్మం ప్రాప్తుం ప్రథమమిహ యే ధారయంతే ధనాయాం  
 తేషాం భూమేర్ధనపతిగృహోదంబరాదంబుధేర్వా  
 ధారా నిర్యాంత్యధికమధికం వాంఛితానాం వసూనాం || 16 ||

శ్రేయస్కామాః కమలనిలయే చిత్రమామ్నాయవాచాం  
 చూడాపీడం తవ పదయుగం చేతసా ధారయంతః

చత్రచ్ఛాయాసుభగశిరసశ్చామరస్మేరపార్శ్వాః  
 శ్లాఘాశబ్దశ్రవణముదితాః స్రగ్వీణః సంచరంతి || 17 ||

ఊరీకర్తుం కుశలమఖిలం జేతుమాదీనరాతీన్  
 దూరీకర్తుం దురితనివహం త్యక్తుమాద్యామవిద్యామ్ |  
 అంబ స్తంబావధికజననగ్రామసీమాంతరేఖాం  
 ఆలంబంతే విమలమనసో విష్ణుకాంతే దయాం తే || 18 ||

జాతాకాంక్షా జనని యువయోరేకసేవాధికారే  
 మాయాలీఢం విభవమఖిలం మన్యమానాస్తృణాయ |  
 ప్రీత్యై విష్ణోస్తవ చ కృతినః ప్రీతిమంతో భజంతే  
 వేలాభంగప్రశమనఫలం వైదికం ధర్మసేతుమ్ || 19 ||

సేవే దేవి త్రిదశమహిళామౌళిమాలార్చితం తే  
 సిద్ధిక్షేత్రం శమితవిపదాం సంపదాం పాదపద్మమ్ |  
 యస్మిన్నీషన్నమితశిరసో యాపయిత్వా శరీరమ్  
 వర్తిష్యంతే వితమసి పదే వాసుదేవస్య ధన్యాః || 20 ||

సానుప్రాసప్రకటితదయైః సాంద్రవాత్సల్యద్వైగైః  
 అంబ స్నిగ్ధైరమృతలహరీలబ్ధసబ్రహ్మచర్యైః |  
 ఘర్మే తాపత్రయవిరచితే గాఢతప్తం క్షణం మాం  
 ఆకించన్యగ్గపితమనఘైరార్ద్రయేథాః కటాక్షైః || 21 ||

సంపద్యంతే భవభయతమిభానవస్తవప్రసాదాత్  
 భావాః సర్వే భగవతి హరౌ భక్తిముద్వేలయంతః |  
 యాచే కిం త్వామహమిహ యతః శీతలోదారశీలా  
 భూయో భూయో దిశసి మహతాం మంగళానాం ప్రబంధామ్ || 22 ||

మాతా దేవి త్వమసి భగవాన్ వాసుదేవః పితా మే  
 జాతః సోఽహం జనని యువయోరేకలక్ష్యం దయాయాః |  
 దత్తో యుష్మత్పరిజనతయా దేశికైరప్యతస్త్వం  
 కిం తే భూయః ప్రియమితి కిల స్మేరవక్త్రా విభాసి || 23 ||

కల్యాణానామవికలనిధిః కాఽపి కారుణ్యసీమా  
 నిత్యామోదా నిగమవచసాం మౌళిమందారమాలా |  
 సంపద్ధివ్యా మధువిజయినః సన్నిధత్తాం సదా మే  
 సైషా దేవీ సకలభువనప్రార్థనాకామధేనుః || 24 ||

ఉపచితగురుభక్తేరుత్థితం వేంకటేశాత్  
 కలికలుషనివృత్త్యై కల్పమానం ప్రజానాం |  
 సరసిజనిలయాయాః స్తోత్రమేతత్ పఠంతః  
 సకలకుశలసీమాః సార్వభౌమా భవంతి || 25 ||

|| ఇతి శ్రీస్తుతిః సమాప్తా ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీభూస్తుతిః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

సంకల్పకల్పలతికామవధిం క్షమాయాః

స్వేచ్ఛావరాహమహిషీం సులభానుకంపాం ।

విశ్వస్య మాతరమకించనకామధేనుం

విశ్వంభరామశరణః శరణం ప్రపద్యే ॥ 1 ॥

త్వాం వ్యాహృతిః ప్రథమతః ప్రణవః ప్రియం తే

సంవేదయత్యఖిలమంత్రగణస్తమేవ ।

ఇత్థం ప్రతీ తవిభవామితరేషిద్వాదానీం

స్తో తుం యథావదవనే క ఇవార్హతి త్వాం ॥ 2 ॥

నిత్యం హితాహితవిపర్యయబద్ధభావే

త్వద్వీక్షణైకవినివర్త్యబహువ్యపాయే ।

ముగ్ధాక్షరైరఖిలధారిణి మోదమానా

మాతః స్తనంధయధియం మయి వర్తయేథాః ॥ 3 ॥

సంకల్పకింకరచరాచరచక్రవాళం

సర్వాతిశాయినమనంతశయస్య పుంసః ।

భూమానమాత్మవిభవైః పునరుక్తయంతీ

వాచామభూమిరపి భూమిరసి త్వమేకా ॥ 4 ॥

వేధస్తృణావధి విహారపరిచ్ఛదం తే

విశ్వం చరాచరతయా వ్యతిభిద్యమానం ।

అంబ త్వదాశ్రిత తయా పరిపోషయంతీ  
విశ్వంభరస్య దయితాఽసి తదేకనామా || 5 ||

సర్వంసహేత్యవనిరిత్యచలేతిమాతః  
విశ్వంభరేతి విపులేతి వసుంధరేతి |  
అన్యని చాన్యవిముఖాన్యభిధానవృత్త్యా  
నామాన్యమూని కథయంతి తవానుభావం || 6 ||

తాపాఽక్షిపాఽప్రసవితా సుమనోగణానాం  
ప్రచ్ఛాయశితశతలః ప్రదిశాఽఫలాని |  
త్వత్సంగమాదభవతి మాధవి లబ్ధిపోషః  
శాఖాశతైరధిగతో హరిచందనోఽసౌ || 7 ||

స్మేరేణ వర్ధితరసస్య ముఖేందునా తే  
నిస్పందతాం విజహతో నిజయా ప్రకృత్యా |  
విశ్రాంతిభూమిరసి తత్త్వతరంగ పంక్తిః  
వేలేవ విష్ణుజలధేరప్రథగ్భవంతీ || 8 ||

స్వాభావికే వసుమతి శ్రుతిభిర్విభావ్యే  
పత్యుర్మహిమ్నీ భవతీం ప్రతిపన్నవాసాం |  
శంకే విమానవహనప్రతిమాసమానాః  
స్తంబేరమప్రభృతయోఽపి వహంతి సత్త్వాః || 9 ||

సంభావయన్ మధురిపుః ప్రణయానురోధాత్  
వక్షఃస్థలేన వరుణాలయరాజకన్యాం |  
విశ్వంభరే బహుముఖప్రతిపన్నభోగః  
శేషాత్మనా తు భవతీం శిరసా దధాతి || 10 ||

క్రీడావరాహదయితే కృతినః క్షితింద్రాః  
 సంక్రందనస్తదితరేఽపి దిశామధీశాః |  
 ఆమోదయంతి భువనాన్యశికాశ్రితానాం  
 అంబ త్వదంఘ్రిరజసాం పరిణామభేదైః || 11 ||

భూతేషు యత్ త్వదభిమానవిశేషపాత్రం  
 పోషం తదేవ భజతీతి విభావయంతః |  
 భూతం ప్రభూతగుణపంచకమాద్యమేతత్  
 ప్రాయో నిదర్శనతయా ప్రతిపాదయంతి || 12 ||

కాంతస్తవైష కరుణాజలధిః ప్రజానాం  
 ఆజ్ఞాతిలంఘనవశాదుపజాతరోషః |  
 అహ్నాయ విశ్వజనని క్షమయా భవత్యా  
 సర్వావగాహనసహాముపయాత్యవస్థాం || 13 ||

ఆశ్వాసనాయ జగతాం పురుషే పరస్మిన్  
 ఆపన్న రక్షణదశామభినేతుకామే |  
 అంతర్హితే తరగుణాదబలాస్వభావాత్  
 ఔదన్వతే పయసి మజ్జనమభ్యనైషిః || 14 ||

పూర్వం వరాహవపుషా పురుషోత్తమేన  
 ప్రీతేన భోగిసదనే సముదీక్షితాయాః |  
 పాదాహతాః ప్రళయవారిధయస్తవాసన్  
 ఉద్వాహమంగళవిధేరుచితా మృదంగాః || 15 ||

వ్యోమాతిలంఘిని విభోః ప్రళయాంబురాశౌ  
 వేశంతలేశ ఇవ మాతుమశక్యమూర్తేః |  
 సద్యః సముద్రవసనే సరసైరకార్షిః  
 ఆనందసాగరమపారమపాంగపాత్యైః || 16 ||

దంష్ట్రావిదారి తమహాసురశోణితాంకైః  
 అంగైః ప్రియస్తవ దధే పరిరంభలీలాం |  
 సా తే పయోధిజలకేశిసముత్థితాయాః  
 సైరంధ్రకేవ విదధే నవమంగరాగం || 17 ||

అనోన్యన్యసంవలనజృంభిత తూర్యఘ్నాపైః  
 సంవర్తసింధుసలివైర్విహితాభిషేకా |  
 ఏకాతపత్రయసి విశ్వమిదం గుణైః సైవైః  
 అధ్యాస్య భర్తురధికోన్నతమంసపీఠం || 18 ||

భర్తుస్తమాలరుచిరే భుజమధ్యభాగే  
 పర్యాయమౌక్తికవతీ పృషతైః పయోధేః |  
 తాపానుబంధశమనీ జగతాం త్రయాణాం  
 తారాపథే స్ఫురసి తారకితా నిశేవ || 19 ||

ఆసక్తవాసవశరాసనపల్లవైస్తాస్త్వాం  
 సంవృద్ధయే శుభతటిద్గుణజాలరమ్యైః |  
 దేవేశదివ్యమహిషీం ధృతసింధుతోయైః  
 జీమూతరత్నకలశైరభిషించతి ద్యౌః || 20 ||

ఆవిర్మదైరమరదంతిభిరుహ్యమానాం  
 రత్నాకరేణ రుచిరాం రశనాగుణేన |  
 మాతస్త్రిలోకజననీం వనమాలినీం త్వాం  
 మాయావరాహమహిషీమవయంతి సంతః || 21 ||

నిష్కంటకప్రశమయోగనిషేవణీయాం  
 ఛాయావిశేషపరిభూతసమస్తతాపాం |  
 స్వర్గాపవర్గసరణీం భవతీముశంతి  
 స్వచ్ఛందసూకరవధూమవధూతపంకాం || 22 ||

గంఠోజ్జ్వలాం గహనకుంతళదర్శనీయాం  
 శైలస్తనీం తరళనిర్దులంబహారాం |  
 శ్యామాం స్వతస్త్రియుగసూకరగేహిని త్వం  
 వ్యక్తిం సముద్రవసనాముభయాం బిభర్షి || 23 ||

నిఃసంశయైర్నిగమసీమని విష్ణుపత్ని  
 ప్రఖ్యాపితం భృగుముఖైర్మునిభిః ప్రతీతైః |  
 పశ్యంత్యనన్యపరధీరససంస్కృతేన  
 సంతః సమాధినయనేన తవానుభావం || 24 ||

సంచోదితా కరుణయా చతురః పుమర్థాన్  
 వ్యాతన్వతీ వివిధమంత్రగణోపగీతా |  
 సంచింత్యనే వసుమతి స్థిరభక్తిబంధైః  
 అంతర్బహిశ్చ బహుధా ప్రణిధానదక్షైః || 25 ||

క్రీడాగృహీతకమలాదివిశేషచిహ్నం  
 విశ్రాణితాభయకరాం వసుధే సభూతిం |  
 దౌర్గత్యదుర్విషవినాశసుధానదీం త్వాం  
 సంచింతయన్ హి లభతే ధనదాధికారం || 26 ||

ఉద్వేలకల్మషపరంపరితాదమర్షాత్  
 ఉత్తంసితేన హారిమంజులినాఽప్యధృష్యం |  
 ఆకస్మికోఽయమధిగమ్యయతి ప్రజానాం  
 అంబ త్వదీయకరుణాపరిణామ ఏవ || 27 ||

ప్రత్యేకమబ్ధనియుతైరపి దుర్వ్యపోహాత్  
 ప్రాప్తే విపాకసమయే జనితానుతాపాత్ |  
 నిత్యాపరాధనివహోచ్ఛక్తితస్య జంతోః  
 గంతుం ముకుందచరణౌ శరణం క్షమే త్వం || 28 ||

త్రాణాభిసంధిసుభగేఽపి సదా ముకుందే  
 సంసారతంత్రవహనేన విశంబమానే |  
 రక్షావిధౌ తనుభృతామనఘానుకంపా  
 మాతః స్వయం వితనుషే మహతీమపేక్షాం || 29 ||

ధర్మద్రుహం సకలదుష్కృతిసార్వభౌమం  
 ఆత్మానభిజ్ఞమనుతాపలవోజ్ఞితం మాం |  
 వైతానసూకరపతేశ్చరణారవిందే  
 సర్వంసహా నను సమర్పయితుం క్షమా త్వం || 30 ||

తాపత్రయాం నిరవధిం భవతీదయార్ద్రాః  
 సంసారఘర్మజనితాం సపది క్షిపంతః |  
 మాతర్భజంతు మధురామృతవర్షమైత్రీం  
 మాయావరాహదయితే మయి తే కటాక్షాః || 31 ||

పత్యుర్దక్షిణపాణిపంకజపుటే విన్యస్తపాదాంబుజా  
 వామం పన్నగసార్వభౌమసదృశం పర్యంకయంతీ భుజం |  
 పోత్రస్పర్శలసత్కపోలఫలకా పుల్లారవిందేక్షణా  
 సా మే పుష్యతు మంగళాన్యనుదినం సర్వాణి సర్వంసహా || 32 ||

అన్యేశానా జగత ఇతి యా శ్రూయతే విష్ణుపత్నీ  
 తస్యాః స్తోత్రం విరచితమిదం వేంకటేశేన భక్త్యా |  
 శ్రద్ధాభక్తిప్రచయగురుణా చేతసా సంస్తువానః  
 యద్యత్ కామ్యం సపది లభతే తత్ర తత్ర ప్రతిష్ఠాం || 33 ||

|| ఇతి శ్రీభూస్తుతిః సమాప్తా ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీగోదాస్తుతిః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీవిష్ణుచిత్తకులనందనకల్పవల్లీం  
శ్రీరంగరాజహరిచందనయోగదృశ్యాం ।  
సాక్షాత్ క్షమాం కరుణయా కమలామివాన్యాం  
గోదామనన్యశరణః శరణం ప్రపద్యే ॥ 1 ॥

వైదేశికః శ్రుతిగిరామపి భూయసీనాం  
వర్ణేషు మాతి మహిమా న హి మాదృశాం తే ।  
ఇత్థం విదంతమపి మాం సహసైవ గోదే  
మౌనద్రుహో ముఖరయంతి గుణాస్త్యదీయాః ॥ 2 ॥

త్వత్ప్రియసః శ్రవణయోరమృతాయమానాం  
తుల్యాం త్వదీయమణినూపురశింజితానాం ।  
గోదే త్వమేవ జనని త్వదభిష్టవార్హాం  
వాచం ప్రసన్నమధురాం మమ సంవిధేహి ॥ 3 ॥

కృష్ణాన్వయేన దధతీం యమునానుభావం  
తీరైర్యథావదవగాహ్య సరస్వతీం తే ।  
గోదే వికస్వరధియాం భవతీకటాక్షాత్  
వాచః స్ఫురంతి మకరందముచః కవీనాం ॥ 4 ॥

అస్మాదృశామపకృతౌ చిరదీక్షితానాం  
అహ్నోయ దేవి దయతే యదసౌ ముకుందః ।

తన్నిశ్చితం నియమితస్తవ మౌళిదామ్నా  
తంత్రీనినాదమధురైశ్చ గిరాం నిగుంభైః ॥ 5 ॥

శోణాఽధరేఽపి కుచయోరపి తుంగభద్రా  
వాచాం ప్రవాహనివహేఽపి సరస్వతీ త్వం।  
అప్రాకృతైరపి రస్వైర్విరజా స్వభావాత్  
గోదాఽపి దేవి కమితుర్ను నర్మదాఽసి ॥ 6 ॥

వల్మీకతః శ్రవణతో వసుధాత్మనస్తే  
జాతో బభూవ స మునిః కవిసార్యభౌమః।  
గోదే కిమద్భుతమిదం యదమి స్వదంతే  
వక్త్రావందమకరందనిభాః ప్రబంధాః ॥ 7 ॥

భోక్తుం తవ ప్రయతమం భవతీవ గోదే  
భక్తిం నిజాం ప్రణయభావనయా గృణంతః।  
ఉచ్చావచైర్విరహాసంగమజైరుదంతైః  
శృంగారయంతి హృదయం గురవస్త్యదీయాః ॥ 8 ॥

మాతః సముత్థితవతీమధివిష్ణుచిత్తం  
విశోపజీవ్యమమృతం వచసా దుహానాం।  
తాపచ్ఛదం హిమరుచేరివ మూర్తిమన్యాం  
సంతః పయోధిదుహితుః సహజాం విదుస్తాం ॥ 9 ॥

తా తస్తు తే మధుభిదః స్తుతిలేశవశ్యాత్  
కర్ణామృతైః స్తుతిశతైరనవాప్తపూర్వం।  
త్వన్మౌళిగంధసుభగాముపహృత్య మాలాం  
లేభే మహత్తరపదానుగుణం ప్రసాదం ॥ 10 ॥

దిక్ దక్షిణాఽపి పరిపక్తిమపుణ్యలభ్యాత్  
సర్వోత్తరా భవతి దేవి తవావతారాత్।

యత్రైవ రంగపతినా బహుమానపూర్వం  
నిద్రాళునాఽపి నియతం నిహితాః కటాక్షాః || 11 ||

ప్రాయేణ దేవి భవతీవ్యపదేశయోగాత్  
గోదావరీ జగదిదం పయసా పునీతే |  
యస్యాం సమేత్య సమయేషు చిరం నివాసాత్  
భాగీరథీప్రభృతయోఽపి భవంతి పుణ్యాః || 12 ||

నాగేశయః సుతను పక్షిరథః కథం తే  
జాతః స్వయంవరపతిః పురుషః పురాణః |  
ఏవంవిధాః సముచితం ప్రణయం భవత్యాః  
సందర్శయంతి పరిహాసగిరః సఖీనాం || 13 ||

త్వద్భుక్తమాల్యసురభీకృతచారుమాళేః  
హిత్వా భుజాంతరగతామపి వైజయంతీం |  
పతుస్తవేశ్వరీ మిథః ప్రతిఘాతలోలాః  
బర్హాతపత్రరుచిమారచయంతి భృంగాః || 14 ||

ఆమోదవత్యపి సదా హృదయంగమాఽపి  
రాగాన్వితాఽపి లళితాఽపి గుణోత్తరాఽపి |  
మౌళిస్రజా తవ ముకుందకిరీటభాజా  
గోదే భవత్యధరితా ఖలు వైజయంతీ || 15 ||

త్వన్మౌళిదామని విభోః శిరసా గృహీతే  
స్వచ్ఛందకల్పితసపీతిరసప్రమోదాః |  
మంజుస్వనా మధులిహో విదధుః స్వయం తే  
స్వాయంవరం కమపి మంగళతూర్యఘోషం || 16 ||

విశ్వామనారజసా కమలేన నాభౌ  
వక్షఃస్థలే చ కమలాస్తనచందనేన |

ఆమోదితోఽపి నిగమైర్విభురంఘ్రియుగ్మే  
 ధత్తే నతేన శిరసా తవ మౌళిమాలాం || 17 ||

చూడాపదేన పరిగృహ్య తవోత్తరీయం  
 మాలామపి త్వదశక్తైరధివాస్య దత్తాం |  
 ప్రాయేణ రంగపతిరేష బిభర్తి గోదే  
 సౌభాగ్యసంపదభిషేకమహాధికారం || 18 ||

తుంగైరకృత్రిమగిరః స్వయముత్తమాంగైః  
 యం సర్వగంధ ఇతి సాదరముద్వహాంతి |  
 ఆమోదమన్యమధిగచ్ఛతి మాలికాభిః  
 సోఽపి త్వదీయకుటిలాళకవాసితాభిః || 19 ||

ధన్యే సమస్తజగతాం పితురుత్తమాంగే  
 త్వన్మౌళిమాల్యభరసంభరణేన భూయః |  
 ఇందీవరస్రజమివాదధతి త్వదీయా--  
 న్యాకేకరాణి బహుమానవిలోకితాని || 20 ||

రంగేశ్వరస్య తవ చ ప్రణయానుబంధాత్  
 అన్యోన్యమాల్యపరివృత్తిమభిష్టువంతః |  
 వాచాలయంతి వసుధే రసికాస్త్రిలోకిం  
 న్యూనాధికత్వసమతావిషయైర్వివాదైః || 21 ||

దూర్వాదళప్రతిమయా తవ దేహకాంత్యా  
 గోరోచనారుచిరయా చ రుచేందిరాయాః |  
 ఆసీదనుజ్జితశిఖావళకంఠశోభం  
 మాంగళ్యదం ప్రణమతాం మధువైరిగాత్రం || 22 ||

అర్చ్యం సమర్చ్య నియమైర్నిగమప్రసూనైః  
 నాథం త్వయా కమలయా చ సమేయివాంసం |

మాతశ్చిరం నిరవిశణ్ నిజమాధిరాజ్యం  
మాన్యా మనుప్రభృతయోఽపి మహీక్షితస్తే || 23 ||

ఆర్ద్రాపరాధిని జనేఽప్యభిరక్షణార్థం  
రంగేశ్వరస్య రమయా వినివేద్యమానే |  
పార్శ్వే పరత్ర భవతీ యది తత్ర నాసీత్  
ప్రాయేణ దేవి వదనం పరివర్తితం స్యాత్ || 24 ||

గోదే గుణైరపనయన్ ప్రణతాపరాధాన్  
భ్రూక్షేప ఏవ తవ భోగరసానుకూలః |  
కర్మానుబంధిఫలదానరతస్య భర్తుః  
స్వాతంత్ర్యదుర్వ్యసనమర్మభిదానిదానం || 25 ||

రంగే తటిద్గుణవతో రమయైవ గోదే  
కృష్ణాంబుదస్య ఘటితాం కృపయా సువృష్ట్యా |  
దౌర్గత్యదుర్విషవినాశసుధానదీం త్వాం  
సంతః ప్రపద్య శమయంత్యచిరేణ తాపాన్ || 26 ||

జాతాపరాధమపి మామనుకంప్య గోదే  
గోష్ఠీ యది త్వమసి యుక్తమిదం భవత్యాః |  
వాత్సల్యనిర్భరతయా జననీ కుమారం  
స్తన్యేన వర్ధయతి దష్టపయోధరాఽపి || 27 ||

శతమఖమణీనీలా చారుకల్వారహస్తా  
స్తనభరనమితాంగీ సాంద్రవాత్సల్యసింధుః |  
అశకవినిహితాభిః స్రగ్భిరాకృష్టనాథా  
విలసతు హృది గోదా విష్ణుచిత్తాత్మజా నః || 28 ||

ఇతి వికసితభక్తేరుత్థితాం వేంకటేశాత్  
బహుగుణరమణీయాం వక్తి గోదాస్తుతిం యః |

స భవతి బహుమాన్యః శ్రీమతో రంగభర్తుః  
చరణకమలసేవాం శాశ్వతీమభ్యుపైష్యన్ ॥ 29 ॥

॥ ఇతి శ్రీగోదాస్తుతిః సమాప్తా ॥

కవితార్కికసింహాయ కల్యాణగుణశాలినే ।  
శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీన్యాసదశకం ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

అహం మద్రక్షణభరో మద్రక్షణఫలం తథా ।

న మమ శ్రీపతేరేవేత్యాత్మానం నిక్షిపేత్ బుధః ॥ 1 ॥

న్యస్యామ్యుకించనః శ్రీమన్ అనుకూలోఽన్యవర్జితః ।

విశ్వాసప్రార్థనాపూర్వం ఆత్మరక్షాభరం త్వయి ॥ 2 ॥

స్వామీ స్వశేషం స్వవశం స్వభరత్వేన నిర్భరం ।

స్వదత్తస్వధియా స్వార్థం స్వస్మిన్ న్యస్యతి మాం స్వయం ॥ 3 ॥

శ్రీమన్నభీష్టవరద త్వామస్మి శరణం గతః ।

ఏతద్దేహోవసానే మాం త్వత్పాదం ప్రాపయ స్వయం ॥ 4 ॥

త్వచ్ఛేషత్వే స్థిరధియం త్వత్ప్రాప్త్యేకప్రయోజనం ।

నిషిద్ధకామ్యరహితం కురు మాం నిత్యకింకరం ॥ 5 ॥

దేవీభూషణహేత్యాదిజుష్టస్య భగవంస్తవ ।

నిత్యం నిరపరాధేషు కైంకర్యేషు నియుంక్ష్య మాం ॥ 6 ॥

మాం మదీయం చ నిఖిలం చేతనాచేతనాత్మకం ।

స్వకైంకర్యోపకరణం వరద స్వీకురు స్వయం ॥ 7 ॥

త్వదేకరక్ష్యస్య మమ త్వమేవ కరుణాకర ।

న ప్రవర్తయ పాపాని ప్రవృత్తాని నివర్తయ ॥ 8 ॥

అకృత్యానాం చ కరణం కృత్యానాం వర్జనం చ మే |  
క్షమస్వ నిఖిలం దేవ ప్రణతార్తిహర ప్రభో || 9 ||

శ్రీమాన్ నియతపంచాంగం మద్రక్షణభరార్పణం |  
అచీకరత్ స్వయం స్వస్మిన్ అతోఽహమిహ నిర్భరః || 10 ||

|| ఇతి శ్రీన్యాసదశకం సమాప్తం ||

కవితార్కికసింహాయ కల్యాణగుణశాలినే |  
శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీన్యాసవింశతిః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

సిద్ధం సత్సంప్రదాయే స్థిరధియమనఘం శ్రోత్రియం బ్రహ్మనిష్ఠం  
సత్త్వస్థం సత్యవాచం సమయనియతయా సాధువృత్త్యా సమేతం ।  
డంభాసూయాదిముక్తం జితవిషయిగణం దీర్ఘబంధుం దయాళుం  
స్థాలిత్యే శాసితారం స్వపరహితపరం దేశికం భూష్ణురీప్సేత్ ॥ 1 ॥

అజ్ఞానధ్వాంతరోధాదఘపరిహరణాదాత్మసామ్యావహత్వాత్  
జన్మప్రధ్వంసిజన్మప్రదగరిమతయా దివ్యదృష్టిప్రభావాత్ ।  
నిష్ప్రిత్యాహాన్యశంస్యాత్ నియతరసతయా నిత్యశేషిత్వయోగాత్  
ఆచార్యః సద్భిరప్రత్యుపకరణధియా దేవవత్ స్యాదుపాస్యః ॥ 2 ॥

సద్బుద్ధిః సాధుసేవీ సముచితచరితస్తత్త్వబోధాభిలాషీ  
శుశ్రూషుస్త్యక్తమానః ప్రణిపతనపరః ప్రశ్నకాలప్రతీక్షః ।  
శాంతో దాంతోఽనసూయుః శరణముపగతః శాస్త్రవిశ్వాసశాలీ  
శిష్యః ప్రాప్తః పరీక్షాం కృతవిదభిమతం తత్త్వతః శిక్షణీయః ॥ 3 ॥

స్వాధీనాశేషసత్తాస్థితియతనఫలం విద్ధి లక్ష్మీశమేకం  
ప్రాప్యం నాన్యం ప్రతీయా న చ శరణతయా కంచిదన్యం వృణీయాః ।  
ఏతస్మాదేవ పుంసాం భయమితరదపి ప్రేక్ష్య మోజ్ఞిస్తదాజ్ఞాం  
ఇత్యేకాంతోపదేశః ప్రథమమిహ గురోరేకచిత్తేన ధార్యః ॥ 4 ॥

మోక్షోపాయార్హత్వైవం భవతి భవభృతాం కన్యచిత్ క్వాపి కాలే  
తద్వద్భక్తిప్రపత్తోఽరధిక్ృతినియమస్తాదృశా స్యాన్నియత్యా ।

శక్తాశక్తాదితత్తురుషవిషయతః స్థాప్యతే తద్వ్యవస్థా  
యచ్ఛాహుస్తద్వికల్పః సమ ఇతి కతిచిత్ తత్ఫలస్యావిశేషాత్ ॥ 5 ॥

సానుక్రోశే సమర్థే ప్రపదనమృషిభిః  
స్మర్యతేఽభీష్టసిద్ధ్యై  
లోకేఽప్యేతత్ ప్రసిద్ధం న చ విమతిరిహ  
ప్రేక్ష్యతే క్వాపి తంత్రే |  
తస్మాత్ కైముత్యసిద్ధం భగవతి తు భర-  
న్యాసవిద్యానుభావం  
ధర్మస్థేయాశ్చ పూర్వే స్వకృతిషు బహుధా  
స్థాపయాంచక్రురేవం ॥ 6 ॥

శాస్త్రప్రామాణ్యవేదీ నను విధివిషయే నిర్విశంకోఽధికారీ  
విశ్వాసస్యాంగభావే పునరిహ విదుషా కిం మహత్త్వం ప్రసాధ్యం |  
మైవం ఘోరాపరాధైః సపది గురుఫలే న్యాసమాత్రేణ లభ్యే  
శంకా పార్షణ్యగ్రహార్హా శమయితుముచితా హేతుభిస్తత్తదర్హైః ॥ 7 ॥

నేహాభిక్రాంతినాశో న చ విహతిరిహ ప్రత్యవాయో భవేదితి  
ఉక్తం కైముత్యనీత్యా ప్రపదనవిషయే యోజితం శాస్త్రవిద్భిః |  
తస్మాత్ క్షేత్రే తద్ధర్మే సువిదితసమయైర్దేశికైః సమ్యగుప్తం  
మంత్రాఖ్యం ముక్తిబీజం పరిణతివశతః కల్పతే సత్ఫలాయ ॥ 8 ॥

న్యాసః ప్రోక్తోఽతిరిక్తం తప ఇతి కథితః స్వధ్వరశ్చాస్య కర్తా  
అహిర్బుధోఽప్యన్వవాదీదగణి దివిషదాముత్తమం గుహ్యమేతత్ |  
సాక్షాన్మోక్షాయ చాసౌ శ్రుత ఇహ తు ముధా బాధశంకా గుణాఢ్యే  
తన్నిష్ఠో హ్యాన్యనిష్ఠాః ప్రభురతిశయితుం కోటికోట్యంశతోఽపి ॥ 9 ॥

నానా శబ్దాదిభేదాదితి తు కథయతా సూత్రకారేణ సమ్యక్  
న్యాసోపాసే విభక్తే యజనహవనవచ్ఛబ్దభేదాదభాక్తాత్ |

ఆఖ్యారూపాదిభేదః శ్రుత ఇతరసమః కిం చ భిన్నోఽధికారః  
 శీఘ్రప్రాప్త్యాదిభిః స్యాజ్జగురితి చ మధూపాసనాదౌ వ్యవస్థాం || 10 ||

యత్ కించిద్రక్షణీయం తదవననిపుణే న్యస్యతోఽకించనస్య  
 ప్రస్పష్టం లోకదృష్ట్యాఽప్యవగమిత ఇహ ప్రార్థనాద్యంగయోగః |  
 తస్మాత్ కర్మాంగకత్వం వ్యవనయతి పరాపేక్షణాభావవాదః  
 సాంగే త్వష్టాంగయోగవ్యవహృతినయతః షడ్విధతోవపచారః || 11 ||

పంచాప్యంగాన్యభిజ్ఞాః ప్రణిజగురవినాభావభాంజి ప్రపత్తేః  
 కైశ్చిత్ సంభావితత్వం యదిహ నిగదితం తత్ ప్రపత్త్యుత్తరం స్యాత్ |  
 అంగేష్వంగిత్వవాదః ఫలకథనమిహ ద్విత్రిమాత్రోక్తయశ్చ  
 ప్రాశస్త్యం తత్ర తత్ర ప్రణిదధతి తతః సర్వవాక్యైకకంఠ్యం || 12 ||

రక్షాపేక్షా స్వసాహ్యప్రణయవతి భరన్యాస ఆజ్ఞాదిదక్షే  
 దృష్టా నాఽత్ర ప్రపత్తివ్యవహృతిరిహ తన్నేళనే లక్షణం స్యాత్ |  
 గేహాగత్యాదిమాత్రే నిపతతు శరణాగత్యభిఖ్యోపచారాత్  
 యద్వాఽనేకార్థభావాద్భవతి హి వివిధః పాలనీయత్వహేతుః || 13 ||

ఆత్మాత్మీయస్వరూపన్యసనమనుగతం యావదర్థం ముముక్షోః  
 తత్త్వజ్ఞానాత్మకం తత్ ప్రథమమథ విధేః స్యాదుపాయే సమేతం |  
 కైంకర్యాఖ్యే పుమర్థేఽప్యనుషజతి తదభ్యర్థనాహేతుభావాత్  
 స్వాభీష్టానన్యసాధ్యావధిరిహ తు భరన్యాసభాగోఽంగిభూతః || 14 ||

న్యాసాదేశేషు ధర్మత్యజనవచనతోఽకించనాధిక్రియోక్తా  
 కార్పణ్యం వాఽంగముక్తం భజనవదితరాపేక్షణం వాఽప్యపోఢం |  
 దుఃసాధేచ్ఛోద్యమౌ వా క్వచిదుపశమితావన్యసంమేళనే వా  
 బ్రహ్మీస్త్రన్యాయ ఉక్తస్తదిహ న విహతో ధర్మ ఆజ్ఞాదిసిద్ధః || 15 ||

ఆదేష్టుం స్వప్రపత్తిం తదనుగుణగుణా-  
 ద్యన్వితం స్వం ముకుందో  
 మామిత్సుక్త్వైకశబ్దం వదతి తదుచితం  
 తత్ర తాత్పర్యమూహ్యం |  
 తత్ప్రాప్య ప్రాపకైక్యం సకలఫలదతాం  
 న్యాసతోఽన్యానపేక్షాం  
 ప్రాధాన్యాద్యం చ కించిత్ ప్రథయతి స పరం  
 శ్రీసఖే ముక్త్యుపాయే || 16 ||

స్వాభీష్టప్రాప్తిహేతుః స్వయమిహ పురుషైః స్వీకృతః న్యాదుపాయః  
 శాస్త్రే లోకే చ సిద్ధః స పునరుభయథా సిద్ధసాధ్యప్రభేదాత్ |  
 సిద్ధోపాయస్తు ముక్తౌ నిరవధికదయః శ్రీసఖః సర్వశక్తిః  
 సాధ్యోపాయస్తు భక్తిర్నాసనమతి పృథక్ తద్వశికారసిద్ధ్యై || 17 ||

అత్యంతాకించనోఽహం త్వదపచరణతః సన్నివృత్తోఽద్య నాథ  
 త్వత్సేవైకాంతధీః న్యాం త్వమసి శరణమిత్యధ్యవస్యామి గాఢం |  
 త్వం మే గోపాయితా న్యాస్త్యయి నిహితభరోఽస్మ్యవమిత్యర్పితా త్మా  
 యస్మై స న్యస్తభారః సకృదథ తు సదా న ప్రయస్యేత్ తదర్థం || 18 ||

త్యక్తోపాయానపాయానపి పరమజహన్మధ్యమాం స్వార్థవృత్తిం  
 ప్రాయశ్చిత్తం చ యోగ్యం విగతఋణతతిర్ద్వంద్వవాత్యాం తితిక్షుః |  
 భక్తిజ్ఞానాదివృద్ధిం పరిచరణగుణాన్ సత్సమృద్ధిం చ యుక్తాం  
 నిత్యం యాచేదనన్యస్తదపి భగవతస్తస్య యద్వాఽఽప్తవర్గాత్ || 19 ||

ఆజ్ఞాకైంకర్యవృత్తిష్వనఘగురుజనప్రక్రియానేమివృత్తిః  
 స్వార్థానుజ్ఞాతనేవావిధిషు చ శకనే యావదిష్టం ప్రవృత్తః |  
 కర్మ ప్రారబ్ధకార్యం ప్రపదనమహిమధ్వస్తశేషం ద్విరూపం  
 భుక్త్వా స్వాభీష్టకాలే విశతి భగవతః పాదమూలం ప్రపన్నః || 20 ||

శ్రుత్యా స్మృత్యాదిభిశ్చ స్వయమిహ భగవ-

ద్వాక్యవర్తేశ్చ సిద్ధాం

స్వాతంత్ర్యే హారతంత్ర్యేఽప్యనితరగతిభిః

సద్భిరాస్థీయమానాం।

వేదాంతాచార్య ఇత్థం వివిధగురుజన-

గ్రంథసంవాదవత్త్యా

వింశత్యా న్యాసవిద్యాం వ్యవృణుత సుధియాం

శ్రేయసే వేంకటేశః॥ 21 ॥

సంసారావర్తవేగప్రశమనశుభదృగ్దేశికప్రేక్షితోఽహం

సంత్యక్తోఽన్వైరుపాయైరనుచితచరితేష్వద్య శాంతాభిసంధిః।

నిఃశంకస్తత్త్వదృష్ట్యా నిరవధికదయం ప్రార్థ్య సంరక్షకం త్వాం

న్యన్య త్వత్పాదపద్మే వరద నిజభరం నిర్భరో నిర్భయోఽస్మి॥ 22 ॥

॥ ఇతి శ్రీన్యాసవింశతిః సమాప్తా ॥

కవితార్కికసింహాయ కల్యాణగుణశాలినే।

శ్రీమతే వేంకటేశాయ వేదాంత గురవే నమః॥



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీన్యాసతిలకం ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

గురుభ్యస్తద్గురుభ్యశ్చ నమోవాకమధీమహే ।  
వృణీమహే చ తత్రాద్యౌ దంపతీ జగతాం పతీ ॥ 1 ॥

ప్రాయః ప్రపదనే పుంసాం పౌనఃపున్యం నివారయన్ ।  
హస్తః శ్రీరంగభర్తుర్మాం అవ్యాదభయముద్రితః ॥ 2 ॥

అనాదేర్హిఃసీమ్నో దురితజలధేర్యన్నిరుపమం  
విదుః ప్రాయశ్చిత్తం యదురఘుధురీణాశయవిదః ।  
తదారంభే తస్యా గిరమవదధానేన మనసా  
ప్రపద్యే తామేకాం శ్రియమఖిలనాథస్య మహిషీం ॥ 3 ॥

మహేంద్రాగ్నావిష్ణుప్రభృతిషు మహత్త్వప్రభృతివత్  
ప్రపత్తవ్యే తత్త్వే పరిణమితవైశిష్ట్యవిభవాం ।  
అధృష్యత్వం ధూత్వా కమితురభిగమ్యత్వజననీం  
శ్రియం శీతాపాంగామహామశరణో యామి శరణం ॥ 4 ॥

స్వతఃసిద్ధః శ్రీమానమితగుణభూమా కరుణయా  
విధాయ బ్రహ్మోదీన్ వితరతి నిజాదేశమపి యః ।  
ప్రపత్త్యా సాక్షాద్వా భజనశిరసా వాఽపి సులభం  
ముముక్షుర్దేవేశం తమహామధిగచ్ఛామి శరణం ॥ 5 ॥

బృందాని యః స్వవశయన్ ప్రజసుందరీణాం  
బృందావనాంతరభువాం సులభో బభూవ ।

శ్రీమానశేషజనసంగ్రహణాయ శేతే

రంగే భుజంగశయనే స మహాభుజంగః || 6 ||

రంగాస్తీర్ణభుజంగపుంగవవపుః పర్యంకవర్యం గతౌ

సర్గస్థిత్యవసానకేశిరసికౌ తౌ దంపతీ నః పతీ |

నాభీపంకజశాయినః శ్రుతిసుశ్చైరన్యోన్యబద్ధస్మితౌ

డింభస్యాంబుజసంభవస్య వచనైరోంతత్సదిత్యాదిభిః || 7 ||

ఘనకరుణారసౌ ఘభరితాం పరితాపహరాం

నయనమహాశ్చటాం మయి తరంగయ రంగపతే |

దురితహుతాశనస్ఫురితదుర్దమదుఃఖమషీ-

మలినితవిశ్వసౌ ధదురపహ్నా వవర్ణసుధాం || 8 ||

దుర్మోచోద్భటకర్మకోటినిబిడోఽప్యాదేశవశ్యః కృతః

బాహ్యైర్నైవ విమోహితోఽస్మి కుదృశాం పక్షైర్న విక్షోభితః |

యో మాహానసికో మహాన్యతిపతేర్నితశ్చ తత్ప్రాత్రజాన్

ఆచార్యానితి రంగధుర్య మయి తే స్వల్పావశిష్టో భరః || 9 ||

ఆర్తేష్యాశుఫలా తదన్యవిషయేఽప్యుచ్చిన్నదేహాంతరా

వహ్నోదేరనపేక్షణాత్ తనుభృతాం సత్యాదివద్ వ్యాపినీ |

శ్రీరంగేశ్వర యావదాత్మనియతత్వత్పారతంత్రోఽచితా

త్వయ్యేవ త్వదుపాయధీరపిహితస్వోపాయభావాఽస్తు మే || 10 ||

త్వయ్యాచార్యైర్వినిహితభరాస్తావకా రంగనాథ

త్వత్కైంకర్యప్రవణమనసస్తద్గుణాస్వాదమత్తాః |

త్వయ్యేకస్మిన్నపి విజహతో ముక్తవత్ సాధనత్వం

త్వచ్ఛేషత్వస్వరసరసికాః సూరయో మే స్వదంతాం || 11 ||

కల్పస్తోమేఽప్యపాస్తత్వదితరగతయోఽశక్తిధీభక్తిభూమ్నా

రంగేశ ప్రాతికూల్యక్షరణపరిణమన్నిర్విఘాతానుకూల్యాః |

త్రాతారం త్వామభేద్యాచ్ఛరణవరణతో నాథ నిర్విఘ్నయంతః  
 త్వన్నిక్షిప్తా త్మరక్షాం ప్రతి రభసజషః స్వప్రవృత్తిం త్యజంతి || 12 ||

త్యక్తోపాయవ్యపాయాంస్తదుభయకరణే సత్రపాన్ సానుతాపాన్  
 భూయోఽపి త్వత్ప్రపత్త్యా ప్రశమితకలుషాన్ హంత సర్వంసహస్త్వం |  
 రంగిన్ న్యాసాంతరంగాఖిలజనహితతాగోచరత్వన్నిదేశ-  
 ప్రీతిప్రాప్తస్వవర్ణాశ్రమశుభచరితాన్ పాసి ధన్యాననన్యాన్ || 13 ||

శోకాస్పదాంశమథనః శ్రయతాం భవాభౌ  
 రాగాస్పదాంశసహజం న రుణత్సి దుఃఖం |  
 నో చేదమీ జగతి రంగధురీణ భూయః  
 క్షోదిష్టభోగరసికాస్తవ న స్మరేయుః || 14 ||

హేతుర్వైధే విమర్శే భజనవదితరత్ కిం త్వనుష్ఠానకాలే  
 వేద్యత్వద్రూపభేదో వివిధ ఇహ స తూపాయతాన్యానపేక్షా |  
 రంగిన్ ప్రారబ్ధభంగాత్ ఫలమధికమనావృత్తిరుక్తేష్టివత్ స్యాత్  
 నానా శబ్దాదిభేదాత్ ప్రపదనభజనే సూచితే సూత్రకారైః || 15 ||

భక్తౌ రంగపతే యథా ఖలు పశుచ్ఛాగాదివత్వేదన-  
 ధ్యానోపాసనదర్శనాదివచసామిచ్ఛంత్యభిన్నార్థతాం |  
 వ్యక్త్యైక్యాచ్ఛరణాగతిప్రపదనత్యాగాత్మనిక్షేపణ-  
 న్యాసాద్యేషు తథైవ తంత్రనిపుణైః పర్యాయతా స్మర్యతే || 16 ||

విశ్వాసాయాసభూమ్నోర్నృసనభజనయోర్గౌరవే కో విశేషః  
 తత్సద్భావేఽపి ధర్మాంతర ఇవ ఘటతే కర్తృభేదాద్వికల్పః |  
 తద్భేదో రంగశాయినన్ నితరగతి తాద్యుత్థశోకాతిరేకాత్  
 సద్విద్యాదౌ వికల్పస్త్వభిమతిభిదయా తేన తత్రైకరాశ్యం || 17 ||

ద్రువమధికృతిభేదాత్ కర్మవద్రంగశాయీన్  
 ఫలతి ఫలమనేకం త్వత్పదే భక్తిరేకా |

శరణవరణవాణీ సర్వహేతుస్తథాఽసౌ  
కృపణభజననిష్ఠా బుద్ధిదౌర్బల్యకాష్ఠా || 18 ||

కర్తవ్యం సకృదేవ హంత కలుషం సర్వం తతో నశ్యతి  
బ్రహ్మేశాదిసుదుర్లభం పదమపి ప్రాప్యం మయా ద్రాగితి |  
విశ్వాసప్రతిబంధించింతనమిదం పర్యస్యతి న్యస్యతాం  
రంగాధీశ రమాపతిత్వసుభగం నారాయణత్వం తవ || 19 ||

ధీకర్మభక్తిరహితస్య కదాఽప్యశక్త్యా  
రంగేశ భావకలుషప్రణతిద్వయోక్తేః |  
మనేః బలం ప్రబలదుష్కృతశాలినో మే  
త్వన్మూలదేశికకటాక్షనిపాతమాద్యం || 20 ||

అంధోఽనంధగ్రహణవశగో యాతి రంగేశ యద్వత్  
పంగుర్నౌకాకుహరనిహితో నీయతే నావికేన |  
భుంక్తే భోగానవిదితన్మపః సేవకస్యార్భకాదిః  
త్వత్సంప్రాప్తౌ ప్రభవతి తథా దేశికో మే దయాళుః || 21 ||

ఉక్త్యా ధనంజయవిభీషణలక్ష్యయా తే  
ప్రత్యాయ్య లక్ష్మణమునేర్భవతా వితిర్ణం |  
శ్రుత్వా వరం తదనుబంధమదావలిప్తే  
నిత్యం ప్రసీద భగవన్ మయి రంగనాథ || 22 ||

సకృదపి వినతానాం సర్వదే సర్వదేహి-  
న్యపనిషదభిధేయే భాగధేయే విధేయే |  
విరమతి న కదాచిన్మోహతో హా హతోఽహం  
విషమవిషయచింతామేదురా మే దురాశా || 23 ||

యావజ్జీవం జగతి నియతం దేహయాత్రా భవిత్రీ  
 త్యక్తాః సర్వే త్రిచతురదినగ్గానభోగా నభోగాః |  
 దత్తే రంగీ నిజమపి పదం దేశికాదేశకాంక్షీ  
 కిం తే చింతే పరమభిమతం ఖిద్యసే యత్ పునస్త్యం || 24 ||

అపి ముహూరపరాధైరప్రకంప్యానుకంపే  
 వహతి మహతి యోగక్షేమబృందం ముకుందే |  
 మదకలుషమనీషావజ్రలేపావలేపాన్  
 అనుగుణయితుమీహే న ప్రభూనప్రభూతాః || 25 ||

మాతర్భారతి ముంచ మానుషచటూః హే దేహ లబ్ధైరలం  
 లుబ్ధద్వారదురాసికాపరిభవైస్తోషం జుషేథా మనః |  
 వాచః సీమని రంగధామని మహానందోన్నమద్భూమని  
 స్వామిన్యాత్మని వేంకటేశ్వరకవేః స్వేనార్పితోఽయం భరః || 26 ||

దాస్యం లాస్యవతాఽనుమత్య మనసా రంగేశ్వర త్వత్పదే  
 నిత్యం కింకరవాణ్యహం న తు పునః కుర్యాం కదర్యాశ్రయాం |  
 మీలచ్ఛ్చక్షుషి వేల్లితభ్రుణి ముహూర్ధ్వావమానాక్షరే  
 భీమే కస్యచిదాఢ్యకస్య వదనే భిక్షావిలక్షాం దృశం || 27 ||

త్వయ్యేకాంజలికింకరే తనుభృతాం నిర్వాణ్యజసర్వంసహే  
 కల్యాణాత్మని రంగనాథ కమలాకాంతే ముకుందే స్థితే |  
 స్వామిః పాహి దయస్వ దేహి కుశలిః జీవ ప్రభో భావయే-  
 త్యాలాపానవలేపిషు ప్రలపితుం జిహ్రేతి జిహ్వా మమ || 28 ||

త్వయి సతి రంగధుర్య శరణాగతకామదుఘే  
 నిరుపధికప్రవాహకరుణాపరిణాహవతి |  
 పరిమితదేశకాలఫలదాః ఫలదాకృతికాన్  
 కథమధికుర్మహే విధిశివప్రముఖానముకాః || 29 ||

ఓమిత్యభ్యుపగమ్య రంగనృపతేఽననోచితాం శేషతాం  
 స్వాతంత్ర్యాదిమయామపోహ్య మహతీమాద్యామవిద్యాస్థితిం |  
 నిత్యాసంఖ్యవిసీమభూతిగుణయోర్యామామనాయాసతః  
 సేవాసంపదమిందిరేశ యువయోరైకాంతికాత్యంతికిం || 30 ||

ఆచార్యాద్రంగధుర్య ద్వయసమధిగమే లబ్ధసత్తం తదాత్వే  
 విశ్లిష్టాశ్లిష్టపూర్వోత్తరదురితభరం యాపితారబ్ధదేహం |  
 నీతం త్వత్కైస్త్యయా వా నిరవధికదయోద్భూతబోధాదిరూపం  
 త్వద్భోగైకస్వభోగం దయితమనుచరం త్వత్కృతే మాం కురుష్వ || 31 ||

విధానం రంగేశాదధిగతవతో వేంకటకవేః  
 స్ఫురద్వర్ణం వక్త్రే పరికలయతాం న్యాసతిలకం |  
 ఇహాముత్రాప్యేష ప్రణతజనచింతామణిగిరిః  
 స్వపర్యంకే సేవాం దిశతి ఫణిపర్యంకరసికః || 32 ||

|| ఇతి శ్రీన్యాసతిలకం సమాప్తం ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీసుదర్శనాష్టకం ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

ప్రతిభట శ్రేణి భీషణ  
జని భయ స్థాన తారణ  
నిఖిల దుష్కర్మ కర్శన  
జయ జయ శ్రీసుదర్శన

వర గుణ స్తోమ భూషణ  
జగదవస్థాన కారణ ।  
నిగమ సద్ధర్మ దర్శన  
జయ జయ శ్రీసుదర్శన ॥ 1 ॥

శుభ జగద్రూప మండన  
శతమఖ బ్రహ్మ వందిత  
ప్రథిత విద్వత్సపక్షిత  
జయ జయ శ్రీసుదర్శన

సుర గణ త్రాస ఖండన  
శతపథ బ్రహ్మ నందిత ।  
భజదహిర్బుధ్న్య లక్షిత  
జయ జయ శ్రీసుదర్శన ॥ 2 ॥

స్ఫుట తటిజ్జాల పింజర  
పరిగత ప్రత్న విగ్రహ  
ప్రహరణ గ్రామ మండిత  
జయ జయ శ్రీసుదర్శన

పృథుతర జ్వాల పంజర  
పటుతర ప్రజ్ఞ దుర్గ్రహ ।  
పరిజన త్రాణ పండిత  
జయ జయ శ్రీసుదర్శన ॥ 3 ॥

నిజ పద ప్రీత సద్గణ  
నిగమ నిర్వ్యాధ వైభవ  
హరి హయ ద్వేషి దారణ  
జయ జయ శ్రీసుదర్శన

నిరుపధి స్ఫీత షడ్గుణ  
నిజ పర వ్యూహ వైభవ ।  
హర పుర స్తోష కారణ  
జయ జయ శ్రీసుదర్శన ॥ 4 ॥

దనుజ విస్తార కర్తన  
దనుజ విద్యా నికర్తన  
అమర దృష్ట స్వ విక్రమ  
జయ జయ శ్రీసుదర్శన

జని తమిస్తా వికర్తన  
భజదవిద్యా నివర్తన ।  
సమర జుష్ట భ్రమి క్రమ  
జయ జయ శ్రీసుదర్శన ॥ 5 ॥

ప్రతిముఖాలీఢ బంధుర  
 వికట మాయా బహిష్కృత  
 స్థిర మహాయంత్ర తంత్రిత  
 జయ జయ శ్రీసుదర్శన

పృథు మహా హేతి దంతుర  
 వివిధ మాలా పరిష్కృత  
 దృఢ దయా తంత్ర యంత్రిత  
 జయ జయ శ్రీసుదర్శన ॥ 6 ॥

మహిత సంపత్సదక్షర  
 షడర చక్ర ప్రతిష్ఠిత  
 వివిధ సంకల్ప కల్పక  
 జయ జయ శ్రీసుదర్శన

విహిత సంపత్తడక్షర  
 సకల తత్త్వ ప్రతిష్ఠిత  
 విబుధ సంకల్ప కల్పక  
 జయ జయ శ్రీసుదర్శన ॥ 7 ॥

భువన నేత్ర త్రయీమయ  
 నిరవధి స్వాదు చిన్మయ  
 అమిత విశ్వ క్రియామయ  
 జయ జయ శ్రీసుదర్శన

సవన తేజస్త్రయీమయ  
 నిఖిల శక్తే జగన్మయ  
 శమిత విష్వగ్భయామయ  
 జయ జయ శ్రీసుదర్శన ॥ 8 ॥

ద్విచతుష్కమిదం ప్రభూత సారం  
 పఠతాం వేంకటనాయక ప్రణీతం  
 విషమేఽపి మనోరథః ప్రధావన్  
 న విహన్యేత రథాంగ ధుర్య గుప్తః ॥ 9 ॥

॥ ఇతి శ్రీసుదర్శణాష్టకం సమాప్తం ॥

కవితార్కికసింహాయ కల్యాణగుణశాలినే ।  
 శ్రీమతే వేంకటేశాయ వేదాంత గురవే నమః ॥

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీషో డశాయుధస్తోత్రం ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

స్వసంకల్పకలాకల్పైరాయుధైరాయుధేశ్వరః।  
జుష్టః షోడశభిర్ద్విజ్జైర్జుషతాం వః పరః పుమాన్ ॥ 1 ॥

యదాయత్తం జగచ్ఛక్రం కాలచక్రం చ శాశ్వతం।  
పాతు వస్తత్ పరం చక్రం చక్రరూపస్య చక్రిణః ॥ 2 ॥

యత్ప్రసూతిశతైరాసన్ రుద్రాః పరశులాంఘనాః।  
స దివ్యో హేతిరాజస్య పరశుః పరిపాతు వః ॥ 3 ॥

హేలయా హేతిరాజేన యస్మిన్ దైత్యాః సముద్ధృతే।  
శకుంతా ఇవ ధావంతి స కుంతః పాలయేత వః ॥ 4 ॥

దైత్యదానవముఖ్యానాం దండ్యానాం యేన దండనం।  
హేతిదండేశదండోఽసౌ భవతాం దండయేద్ద్విషః ॥ 5 ॥

అనన్యాన్వయభక్తానాం రుంధన్నాశామతంగజాన్।  
అనంకుశవిహారో వః పాతు హేతీశ్వరాంకుశః ॥ 6 ॥

సంభూయ శలభాయంతే యత్ర పాపాని దేహినాం।  
స పాతు శతవక్త్రాగ్నిహేతిర్హేతిశ్వరస్య వః ॥ 7 ॥

అవిద్యాం స్వప్రకాశేన విద్యారూపశ్చింతి యః।  
స సుదర్శననిస్త్రింశస్సౌతు వస్తత్త్వదర్శనం ॥ 8 ॥

క్రియాశక్తిగుణోవిష్ణో రోఽభవత్యతిశక్తిమా౯ ।  
అకుంఠశక్తిః సా శక్తిరశక్తిం వారయేత వః ॥ 9 ॥

తారత్వం యస్య సంస్థానే శబ్దే చ పరిదృశ్యతే ।  
ప్రభోః ప్రహరణేంద్రస్య పాంచజన్యః స పాతు వః ॥ 10 ॥

యం సాత్త్వికమహంకారం ఆమనంత్యక్షసాయకం ।  
అవ్యాద్యశ్చక్రరూపస్య తద్ధనుః శార్ంగధన్వనః ॥ 11 ॥

ఆయుధేంద్రేణ యేనైవ విశ్వసర్గో విరచ్యతే ।  
స వః సౌదర్శనః కుర్యాత్ పాశః పాశవిమోచనం ॥ 12 ॥

విహారో యేన దేవస్య విశ్వక్షేత్రకృషీవలః ।  
వ్యజ్యతే తేన సీరేణ నాసీరవిజయోఽస్తు వః ॥ 13 ॥

ఆయుధానామహం వజ్రం ఇత్యగీయత యః స వః ।  
అవ్యాధ్దేతీశవజ్రోఽసౌ అదధీచ్యస్థినంభవః ॥ 14 ॥

విశ్వసంహృతిశక్తిర్యా విశ్రుతా బుద్ధిరూపిణీ ।  
సా వః సౌదర్శనీ భూయాత్ గదప్రశమనీ గదా ॥ 15 ॥

యాత్యతిక్షోదశాలిత్వం ముసలో యేన తేన వః ।  
హేతీశముసలేనాశు భిద్యతాం మోహమౌసలం ॥ 16 ॥

శూలిదృష్టమనోర్వాచ్యో యేన శూలయతి ద్విషః ।  
భవతాం తేన భవతాత్ త్రిశూలేన విశూలతా ॥ 17 ॥

అస్త్రగ్రామస్య కృత్స్నస్య ప్రసూతిం యం ప్రచక్షతే ।  
సోఽవ్యాత్ సుదర్శనో విశ్వం ఆయుధైః షో డశాయుధః ॥ 18 ॥

శ్రీమద్వేంకటనాథేన  
శ్రేయసే భూయసే సతాం ।

కృతేయమాయుధేంద్రస్య

షోడశాయుధసంస్తు తిః || 19 ||

|| ఇతి శ్రీషోడశాయుధస్తోత్రం సమాప్తం ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంత గురవే నమః ||



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీగరుడదండకః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

నమః పన్నగనద్ధాయ వైకుంఠవశవర్తినే ।  
శ్రుతిసింధుసుధోత్పాదమందరాయ గరుత్మతే ॥ 1 ॥

గరుడమఖిలవేదనీడాధిరూఢం  
ద్విషత్పిడనోత్కంఠితాకుంఠవైకుంఠపీఠీకృతస్కంధమీడే  
స్వనీడాగతిప్రీతరుద్రాసుకీర్తిస్తనాభోగగాఢోపగూఢ  
స్ఫురత్కంటకవ్రాత వేధవ్యథావేపమాన  
ద్విజిహ్వాధిపాకల్పవిషాఢ్యమాణ  
స్ఫటావాటికా రత్నరోచిశ్చటా రాజినీరాజితం  
కాంతికల్లోలినీరాజితం ॥ 2 ॥

జయ గరుడ సుపర్ణ దర్శికరాహార దేవాధిపాహారహారిన్  
దివౌకస్పతిక్షిప్తదంభోశిధారాకిణాకల్ప  
కల్పాంతవాతుల కల్పోదయానల్ప  
వీరాయితోద్యచ్ఛమత్కార దైత్యారి  
జైత్రధ్వజారోహనిర్ధారితో త్కర్ష  
సంకర్షణాత్మన్ గరుత్మన్  
మరుత్పంచకాఢీశ సత్యాదిమూర్తే  
న కశ్చిత్ సమస్తే నమస్తే పునస్తే నమః ॥ 3 ॥

నమ ఇదమజహత్సపర్యాయ  
పర్యాయనిర్యాతపక్షానిలాస్ఫలనోద్వేలపాఠోధి

వీచీచపేటాహతాగాధపాతాళభాంకారసంక్రుద్ధ-  
 నాగేంద్రపిడాస్యణీభావభాస్వన్నఖశ్రేణయే  
 చండతుండాయ నృత్యదుభజంగభ్రువే వజ్రణే దంష్ట్రయా  
 తుభ్యమధ్యాత్మవిద్యా విధేయా విధేయా  
 భవద్దాస్యమాపాదయేథా దయేథాశ్చ మే || 4 ||

మనురనుగత పక్షివక్త్ర  
 స్ఫురత్తారకస్తావకశ్చిత్రభానుప్రియాశేఖరస్త్రాయతాం  
 నస్త్రవర్గాపవర్గప్రసూతిః పరవ్యోమధామన్  
 వలదేష్విదర్పజ్వలదావ్వలఖిల్యప్రతిజ్ఞావతీర్ణ  
 స్థిరాం తత్త్వబుద్ధిం పరాం భక్తిధేనుం జగన్మూలకందే  
 ముకుందే మహానందదోగ్ధిం దధీథా  
 ముధాకామహీనామహీనామహీనాంతక || 5 ||

షట్త్రింశద్గణచరణో నరపరిపాటీనవీనగుంభగణః |  
 విష్ణురథదండకోఽయం విఘటయతు విపక్షవాహినీవ్యూహం || 6 ||

విచిత్రసిద్ధిదః సోఽయం వేంకటేశవిపశ్చితా |  
 గరుడధ్వజతోషాయ గీతో గరుడదండకః || 7 ||

|| ఇతి శ్రీగరుడదండకః సమాప్తః ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీగరుడపంచాశత్ ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

పరవ్యూహవర్ణకః

అంగేష్వానందముఖ్యశ్రుతిశిఖరమిళద్దండకం గండపూర్వం  
ప్రాగేవాభ్యస్య షట్సు ప్రతిదిశమనఘం న్యస్తశుద్ధాస్త్రబంధాః ।  
పక్షివ్యత్యస్తపక్షిద్వితయముఖపుటప్రస్ఫుటోదారతారం  
మంత్రం గారుత్మతం తం హుతవహదయితాశేఖరం శీలయామః ॥ 1 ॥

వేదః స్వార్థాధిరూఢో బహిరబహిరభివ్యక్తిమభ్యేతి యస్యాం  
సిద్ధిః సాంకర్షణీ సా పరిణమతి యయా సాపవర్గత్రివర్గా ।  
ప్రాణస్య ప్రాణమన్యం ప్రణిహితమనసో యత్ర నిర్ధారయంతి  
ప్రాచీ సా బ్రహ్మవిద్యా పరిచితగహనా పాతు గారుత్మతీ నః ॥ 2 ॥

నేత్రం గాయత్రమూచే త్రివృదితి చ శిరో నామధేయం యజ్ఞాంషి  
ఛందాన్యంగాని ధిష్ణ్యాత్మభిరజని శఫైర్విగ్రహో వామదేవ్యం ।  
యస్య స్తోమాత్మనోఽసౌ బృహదితరగరుత్ తాదృశామ్నాతపుచ్చః  
స్వాచ్ఛంద్యం నః ప్రసూతాం శ్రుతిశతశిఖరాభిష్టుతాత్మా గరుత్మాన్ ॥ 3 ॥

యో యం ధత్తే స్వనిష్ఠం వహనమపి వరః స్పర్శితో యేన యస్మై  
యస్మాద్యస్యాహవశ్చిర్విదధతి భజనం యత్ర యత్రేతి సంతః ।  
ప్రామో దేవః స ఇత్థం హరిగరుడభిదాకల్పితారోహవాహ-  
స్వాభావ్యః స్వాత్మభవ్యః ప్రదిశతు శకునిర్భ్రాహ్మసబ్రహ్మతాం నః ॥ 4 ॥

ఏకో విష్ణోర్ద్వితియస్త్రిచతురవిదితం పంచవర్ణీరహస్యం  
 షాడుణ్యస్మేరసప్తస్వరగతిరణిమాద్యష్టసంపన్నవాత్మా ।  
 దేవో దర్శికరారిర్ద్దశశతనయనారాతిసాహస్రలక్షే  
 విక్రీడత్పక్షకోటిర్విఘటయతు భయం వీతసంఖ్యోదయో నః ॥ 5 ॥

సత్యాద్వైః సాత్వతాదిప్రథితమహిమభిః పంచభిర్వ్యూహభేదైః  
 పంచాభిఖ్యో నిరుంధ౯ భవగరళభవం ప్రాణినాం పంచభావం ।  
 ప్రాణాపానాదిభేదాత్ ప్రతితను మరుతో దైవతం పంచవృత్తైః  
 పంచాత్మా పంచధా౭సౌ పురుష ఉపనిషద్ధోషితస్తోషయేన్నః ॥ 6 ॥

శ్లిష్యద్భోగీంద్రభోగే శ్రుతినికరనిధౌ మూర్తిభేదే స్వకీయే  
 వర్ణవ్యక్తిర్విచిత్రాః పరికలయతి యో వక్త్రబాహూరుపాదైః ।  
 ప్రాణః సర్వస్య జంతోః ప్రకటితపరమబ్రహ్మభావః స ఇత్థం  
 క్షేశం చింద౯ ఖగేశః సపది విపది నః సన్నిధిః సన్నిధతాం ॥ 7 ॥

అగ్రే తిష్ఠన్నుదగ్రో మణిముకుర ఇవా-  
 నన్యదృష్టేర్మురారేః  
 పాయాన్మాయాభుజంగీవిషమవిషభయా-  
 ధ్గాఢమస్మా౯ గరుత్మా౯ ।  
 క్షుభ్యత్త్తిరాబ్ధిపాథస్సహభవగరళ-  
 స్పర్శశంకీ స శంకే  
 ఛాయాం ధత్తే యదీయాం హృది హరిహృదయా-  
 రోహాధన్యో మణీంద్రః ॥ 8 ॥

అమృతాహరణవర్ణకః

ఆహర్తారం సుధాయా దురధిగమమహోచక్రదుర్గస్థితాయాః  
 జేతారం వజ్రపాణేః సహ విబుధగణైరాహవే బాహువేగాత్ ।

విష్ణౌ సంప్రియమాణే వరవినిమయతో విశ్వవిఖ్యాతకీర్తిం  
దేవం యాఽసూత సాఽసౌ దిశతు భగవతీ శర్మ దాక్షాయణీ నః॥ 9॥

విత్రాసాద్వీతిహోత్రం ప్రథమమధిగతై-  
రంతికే మందధామ్నా  
భూయస్తేనైవ సార్థం భయభరతరళై-  
ర్వందితో దేవబృందైః।  
కల్పాంతక్షోభదక్షం కథమపి కృపయా  
సంక్షిపన్ ధామ చండం  
భిత్త్వాఽండం నిర్జిహానో భవభయమిహా నః  
ఖండయత్వండజేంద్రః॥ 10॥

క్షుణ్ణక్షోణీధరాణి క్షుభితచతురకూపారతిమ్యద్గరుంతి  
త్రుట్యత్తారాసరాణి స్థపుటితవిబుధస్థానకాని క్షిపేయుః।  
పాతాళబ్రహ్మసౌ ధావధివిహితముధాఽఽవర్తనాన్యస్మదార్తిం  
బ్రహ్మాండస్యాంతరాళే బృహతి ఖగవతేరర్భకక్రీడితాని॥ 11॥

సంవిచ్ఛస్త్రం దిశంత్యా సహ విజయచమూరాశిషః ప్రేషయంత్యా  
సంబద్ధంత్యా తనుత్రం సుచరితమశనం పక్కణం నిర్దిశంత్యా।  
ఏనోఽస్మద్వైవనతేయో నుదతు వినతయా క్లప్తరక్షావిశేషః  
కద్రూసంకేతదాస్యక్షపణపణసుధాలక్షభైక్షం జిఘృక్షుః॥ 12॥

విక్షేపైః పక్షతీనామనిభృతగతిభిర్వాదితవోమతూర్యః  
వాచాలాంభోధివీచీవలయవిరచితాలోకశబ్దానుబంధః।  
దిక్కన్యాకీర్యమాణక్షరదుడునికరవ్యాజలాజాభిషేకః  
నాకోన్మాథాయ గచ్ఛన్ నరకమపి స మే నాగహంతా నిహంతు॥ 13॥

ఋక్షాక్షక్షేపదక్షో మిహిరహిమకరోత్తాలతాళాభిఘాతీ  
వేలావాఃకేశిలోలో వివిధఘనఘటాకందుకాఘాతశీలః।

పాయాన్నఃపాతకేభ్యః పతగకులపతేః పక్షవిక్షేపజాతః

వాతః పాతాళహేలాపటహపటురవారంభసంరంభధీరః || 14 ||

కిం నిర్ఘాతః కిమర్కః పరిపతతి దివః కిం సమిద్ధోఽయమౌర్వః

కింస్విత్ కార్తస్వరాద్రిర్ను విదితమిదం వ్యోమవర్తా గరుత్మాః |

ఆసీదత్యాజిహీర్ష్యభిపతతి హరత్యత్తి హో తా త హోఽంబే-

త్యాలాపో ద్యుక్తభిల్లాకులజరపుటః పాతు నః పత్రినాథః || 15 ||

ఆస్యక్వాస్యష్టైరస్యగ్నిర్దురుపశమతృషాశాతనీ శాతదంష్ట్రా-

కోటీలోటత్కరోటీవికటకటకటారావఘూరావతారా |

భింద్యాత్ సార్ధం పుశింద్యా సపది పరిహృతబ్రహ్మకా జిహ్మాగారేః

ఉద్వేల్లద్భిల్లపల్లీనిగరణకరణా పారణా కారణాం నః || 16 ||

స్వచ్ఛందస్వర్గిబృందప్రథమతమమహోత్పాతనిర్ఘాతఘూరః

స్వాంతధ్వాంతం నిరుంధ్యాద్ధుతధరణిపయోరాశిరాశీవిషారేః |

ప్రత్యుద్యద్భిల్లపల్లీభటరుధిరసరిల్లోలకల్లోలమాలా-

హాలానిర్వేశహేలాహాలహాలబహులో హర్షకోలాహలో నః || 17 ||

సాంద్రక్రోధానుబంధాత్ సరసి నఖముఖే పాదపే గండశైలే

తుండాగ్రే కంతరంద్రే తదను చ జరరే నిర్విశేషం యుయుత్సూ |

అవ్యాదస్మానభవ్యాదవిదితనఖరశ్రేణిదంష్ట్రాభిఘాతౌ

జీవగ్రాహం గృహీత్వా కమరకరటినౌ భక్షయన్ పక్షిమల్లః || 18 ||

అల్పః కల్పాంతలీలానటమకుటసుధాసూతిఖండో బహూనాం

నిఃసారస్త్వద్భుజాద్రేరనుభవతు ముధా మంథనం త్వేష సింధుః |

రాకాచంద్రస్తు రాహోః స్వమితి కథయతః ప్రేక్ష్య కద్రూకుమారాన్

సాంతర్హాసం ఖగేంద్రః సపది హృతసుధస్త్రాయతామాయతాన్నః || 19 ||

ఆరాదభ్యుత్థితైరావతమమితజవో-  
 దంచదుచ్చైఃశ్రవస్కం  
 జాతక్షోభం విమద్న్న్ దిశి దిశి దివిష-  
 ద్వాహినీశం క్షణేన |  
 భ్రామ్యన్ సవ్యాపసవ్యం సుమహతి మిషతి  
 స్వర్గిసార్థే సుధార్థం  
 ప్రేంఖన్నేత్రః శ్రియం నః ప్రకటయతు చిరం  
 పక్షవాన్ మంథశైలః || 20 ||

అస్థానేషు గ్రహాణామనియతవిహితానంతవక్రాతిచారాః  
 విశోషాధివ్యవస్థావిగమవిలుళితప్రాగవాగాదిభేదాః |  
 ద్విత్రాః సుత్రామభక్తగ్రహకలహవిధావండజేంద్రస్య చండాః  
 పక్షోక్షేపా విపక్షక్షపణసరభసాః శర్మ మే నిర్మిమీరన్ || 21 ||

తత్తత్ప్రీత్యర్థిసారావధివిహితమృషారోషగంధో రుషాంధైః  
 ఏకః క్రీడన్ననేకైః సురపతిసుభటైరక్షతో రక్షతాన్నః |  
 అన్యోన్యాబద్ధలక్షాపహరణవిహితామందమాత్సర్యతుంగైః  
 అంగైరేవ స్వకీయైరహమహమికయా మానితో పైనతేయః || 22 ||

అస్తవ్యోమాంతమంతర్హితనిఖిలహరిన్మండలం చండభానోః  
 లుంటాకైర్యైరకాండే జగదఖిలమిదం శర్వరీ వర్వరీతి |  
 ప్రేంఖోశత్స్వర్గగోళః స్థలదుడునికరస్కంధబంధాన్ నిరుంధన్  
 రంహోభిస్తైర్మదంహో హరతు తరళితబ్రహ్మసద్మా గరుత్మాన్ || 23 ||

యః స్వాంగే సంగరాంతర్గరుదనిలలవ-  
 స్తంభితే జంభశత్రౌ  
 కుంతాస్త్రే సన్నకంతం ప్రణయతి పవయే  
 పక్షలేశం దిదేశ |

సోఽస్మాకం సంవిధత్తాం సురపతిపుతనా-  
 ద్వంద్వయుద్ధైకమల్లః  
 మాంగళ్యం వాలఖిల్యద్విజవరతపసాం  
 కోఽపి మూర్తో వివర్తః || 24 ||

రుద్రాఽ విద్రావ్య సేంద్రాఽ హుతవహసహితం గంధవాహం గృహీత్వా  
 కాలం నిష్కల్య ధూత్వా నిర్మతిధనపతీ పాశినం క్లేశయిత్వా |  
 సర్పాణాం ఛాద్మికానామమృతమయపణప్రాపణప్రాప్తదర్పః  
 నిర్బాధం క్వాపి సర్పన్నపహరతు హరేరౌపవాహోఽఽ మదంహాః || 25 ||

నాగదమనవర్ణకః

భుగ్నుభూర్భూక్కుటీభృద్భృమదమితగరుత్ ఙ్గోభితక్షాంతరిక్షః  
 చక్రాక్షో వక్రతుండః ఖరతరనఖరః క్రూరదంష్ట్రాకరాళః |  
 పాయాదస్మానపాయాద్భయభరవిగళద్దందశూకేంద్రశూకః  
 శౌరేః సంక్రందనాదిప్రతిభటపుతనాక్రందనః స్యందనేంద్రః || 26 ||

అర్యష్టా ధుర్యయోక్త్రగసనభయభృతా సాంత్వితోఽనూరుబంధాత్  
 కోదండజ్యాం జిఘృక్షేదితి చకితధియా శంకితః శంకరేణ |  
 తల్పే కల్పేత మా తే మతిరితి హరిణాఽప్యాదరేణానునీతః  
 పక్షింద్రస్త్రాయతాం నః ఫణధరమహిషీపత్రభంగాపహారీ || 27 ||

ఛాయాతార్క్ష్యానహీనాం ఫణమణిముకుర-  
 శ్రేణివిస్పష్టబింబాన్  
 త్రాణాపేక్షాధృతస్వప్రతికృతిమనసా  
 వీక్ష్య జాతానుకంపః |  
 తేషాం దృష్ట్వాఽథ చేష్టాః ప్రతిగరుడగణా-  
 శంకయా తుంగరోషః

సర్పన్ దర్పద్ధతో నః శమయతు దురితం  
సర్పసంతానహంతా || 28 ||

ఉచ్చాప్సాకృష్టతారాగణఘటితమృషామౌక్తికాకల్పశిల్పః  
పక్షవ్యాధూతపాథోనిధికుహరగుహాగర్భదత్తావకాశః |  
దృష్టిం దంష్ట్రాగ్రదూతీం పృథుషు ఫణభృతాం ప్రేషయన్నుత్తమాంగే-  
ష్వంగైరంగాని రుంధన్నవతు పిపతిషుః పత్రిణామగ్రణీర్షుః || 29 ||

ఆవేధఃసౌ ధశ్యంగాదనుపరతగతేరాభుజంగేంద్రలోకాత్  
శ్రేణీబంధం వితన్వన్ క్షణపరిణమితాలాతపాతప్రకారః |  
పాయాన్నః పుణ్యపాపప్రచయమయపునర్గర్భకుంభీనిపాతాత్  
పాతాళస్యాంతరాళే బృహతి ఖగపతేర్నిర్విఘాతో నిపాతః || 30 ||

ప్రత్యగ్రాకీర్ణతత్తత్ఫణమణినికరే శంకులాకోటివక్రం  
తుండ్రాగ్రం సంక్లువానః కులగిరికఠినే కర్పరే కూర్మభర్తుః |  
పాతాళక్షేత్రపక్వద్విరసనపృతనాశాలివిచ్ఛేదశాలీ  
శైలిం నః సప్తశైలీలఘుమదరభసః సౌతు సాధీప్వం సుపర్ణః || 31 ||

పర్యస్యత్ పన్నగీనాం యుగపదసమయానర్భకాన్ గర్భకోశాత్  
బ్రహ్మస్తంబప్రకంపవ్యతిషజదఖిలోదన్వదున్నిద్రఘూషం |  
చక్షుశ్చక్షుః శ్రుతీనాం సపది బధిరయత్ పాతు పత్రీశ్వరస్య  
క్షిప్రక్షిప్తక్షమాభృత్ క్షణఘటితనభః స్ఫోటమాస్ఫోటితం నః || 32 ||

తోయస్కంధో న సింధోః సమఘటత మిథః  
పక్షవిక్షేపభిన్నః  
పాతాళం న ప్రవిష్టం పృథుని చ వివరే  
రశ్మిభిస్తిగ్మరశ్మేః |  
తావద్గ్రస్తాహివక్త్రక్షరితవిషమషి-  
పంకకస్తూరికాంకః

ప్రత్యాయాతః స్వయూధ్యైః స్థిత ఇతి విదితః  
పాతు పత్రీశ్వరో నః॥ 33 ॥

బద్ధస్పర్శైరివ సైవర్బహుభిరభిముఖైరేకకంఠం స్తువానే  
తత్తద్విశోషకారప్రణయిసురగణప్రార్థితప్రాణరక్షే।  
పాయాన్నః ప్రత్యహం తే కమపి విషధరం ప్రేషయామితి భీతే  
సంధితౌ సర్పరాజే సకరుణమరుణానంతరం ధామ దివ్యం॥ 34 ॥

కావ్యస్థా శర్కరాఢ్యం క్వచన ఘనతరా-  
స్యకృతాశీధుదిగ్ధం  
నిర్మోక్షైః కావపి కీర్ణం విషయమపరతో  
మండితం రత్నఖండైః।  
అధ్యారూఢైః స్వవారేష్వహమహమికయా  
వధ్యవేషం దధానైః  
కాలే ఖేలన్ భుజంగైః కలయతు కుశలం  
కాద్రవేయాంతకో నః॥ 35 ॥

పరిష్కారవర్ణకః

వామే వైకుంఠశయ్యాఫణిపతికటకో వాసుకిబ్రహ్మసూత్రః  
రక్షేన్నస్తక్షకేణ గ్రథితకటితటశ్చారుకారోకటహారః।  
పద్మం కర్ణేఽపసవ్యే ప్రథిమవతి మహాపద్మమన్యత్ర బిభ్రత్  
చూడాయాం శంఖపాలం గుళికమపి భుజే దక్షిణే పక్షిమల్లః॥ 36 ॥

వర్తత్యాభస్వస్తికాగ్రస్ఫురదరుణశిఖా-  
దీప్రతప్రదీపైః  
బద్ధద్భిస్తాపమంతర్బహుళవిషమషీ-  
గంధతైలాభిపూరైః।  
నిత్యం నీరాజనార్థం నిజఫణఫలకై-

ర్పూర్ణమానాని తూర్ణం  
భోగైరాపూరయేయుర్భుజగకులరిపో -  
ర్పూషణానీషణాం నః || 37 ||

అంగప్రత్యంగలీనామృతరసవిసరస్పర్శలోభాదివాంత-  
స్త్రాసాద్ధాసానుబంధాదివ సహజమిథోవైరశంకోత్తరంగాత్ |  
రుద్రాగాఢోపగూఢో చ్ఛ్వసననిబిడితస్థానయోగాదివాస్మద్-  
భద్రాయ స్యుర్భజంతో భగవతి గరుడే గాఢతాం గూఢపాదః || 38 ||

కోటిరే రత్నకోటిప్రతిఫలితతయా నైకథా భిన్నమూర్తిః  
వల్మీకస్థాఽస్వయూధ్యానభిత ఇవ నిజైర్వేష్టనైః క్లప్తరక్షః |  
క్షేమం నః సౌతు హేమాచలవిద్యుతశరన్మేఘలేఖానుకారీ  
రోచిశ్చూడాలచూడామణిరురగరిపోరేష చూడాభుజంగః || 39 ||

ద్రాఘీయఃకర్ణపాశద్యుతిపరిభవనవ్రీడయేవ స్వభోగం  
సంక్షిప్యాశ్చ సమీరం దరవినతముఖో నిఃశ్వసన్ మందమందం |  
ఆసీదద్గండభిత్తిప్రతిఫలనమిషాత్ క్వాపి గూఢం వివిక్షుః  
క్షిప్రం దోషాన్ క్షిపేన్నః ఖగపతికుహనాకుండలః కుండలీంద్రః || 40 ||

వాలాగ్రగ్రంథిబంధగ్రథితప్రభుశిరోరత్నసందర్శనీయః  
ముక్తాశుభ్రోదరాభో హరిమణిశకలశ్రేణిదృశ్యేతరాంశః |  
విష్వద్గంభోశిధారావ్రణకిణవిషమోత్తంభనస్తబ్ధవృత్తిః  
వ్యాళాహారస్య హృద్యో హరతు స మదఘం హారదర్శీకరేంద్రః || 41 ||

వైకక్ష్యస్రగివశేషచ్ఛరణపరిణమ-  
చ్ఛస్త్రబంధానుబంధః  
వక్షఃపీతాధిరూఢో భుజగదమయితు-  
ర్భ్రహ్మసూత్రాయమాణః |  
అశ్రాంతస్వైరనిద్రావిరచితవివిధో-

చ్చావసనిఃశ్వాసవేగ-  
 జ్ఞామోచ్చానాకృతిర్నః క్షపయతు దురితం  
 కోఽపి కద్రూకుమారః || 42 ||

శ్లిష్యద్రుద్రాసుకీర్తిస్తనతటఘుస్సృణాలేపసంక్రాంతసార-  
 స్ఫారామోదాభిలాషోన్నమితప్యథుఫణాచక్రవాళాభిరామః |  
 ప్రాయః ప్రేయఃపటీరద్రుమవిటపథియా శ్లిష్టపక్షీంద్రబాహుః  
 వ్యాహన్యాదస్మదీయం వృజినభరమసౌ బృందశో దందశూకః || 43 ||

గ్రస్తానంతర్నివిష్టాః ఫణిన ఇవ శుచా గాఢమాశ్లిష్యదుఃఖ్యన్  
 క్షుణ్ణానేకః స్వబంధూః క్షుధమివ కుపితః పీడయన్ వేష్టనేన |  
 వ్యాశస్త్రోర్ఘోదరస్థో విపులగళగుహావాహిపూత్కారవాత్యా-  
 పౌనఃపున్యేన హన్యాత్ పునరుదరగుహాగేహవాస్తవ్యతాం నః || 44 ||

గాఢాసక్తో గరుత్మత్కటితటనికటే రక్తచండాతకాంకే  
 ఫక్త్యాంచీమహిమ్నా ఫణమణిమహసా లోహితాంగో భుజంగః |  
 సత్తాసాంసిద్ధికం నః సపది బహువిధం కర్మబంధం నిరుంధ్యాత్  
 వింధ్యాద్రాశీనసంధ్యాఘనఘటిత తటిత్కాంతిచాతుర్యధుర్యః || 45 ||

అద్భుతవర్ణకః

వేగోత్తానం వితానం వ్యజనమనుగుణం వైజయంతీ జయంతీ  
 మిత్రం నిత్యాభ్యమిత్రం యుధి విజయరథో యుగ్యయోగానపేక్షః |  
 దాసో నిష్పర్వదాసో దనుతనయభిదో నిఃసహాయః సహాయః  
 దోధూయేతాస్మదీయం దురితమధరితారాతిపక్షైః స్వపక్షైః || 46 ||

ఉజ్జా దజ్జాంతకస్య స్థలతి వలజితః కుంజరః ఖంజరీతిః  
 క్లాంతో ధాతుః శకుంతోఽనుగ ఇతి దయయా సామిరుద్ధస్యదోఽపి |  
 గ్రాహగ్రస్తద్విపేంద్రక్షతిభయచకితాకుంఠపైకుంఠచింతా-  
 నాసీరోదారమూర్తిర్నరకవిహతయే స్తాద్విహాంగేశ్వరో నః || 47 ||

వేగోద్వేలః సువేలే కిమిదమితి మిథో మంత్రితో వానరేంద్రైః  
 మాయామానుష్యలీలామభినయతి హరౌ లబ్ధసేవావిశేషః |  
 వైదేహీకర్ణపూరస్తబకసురభిణా యః సమాశ్లేషి దోష్టా  
 తృష్ణాపారిష్లవానాం స భవతు గరుడో దుఃఖవారిష్లవో నః || 48 ||

దుగ్ధోదన్వత్ప్రభూతః స్వకమహిమపృథుర్విష్ణునా కృష్ణనామ్నా  
 పింఛాకల్పానుకల్పః సమఘటి సుదృఢో యత్ప్రదిష్టః కిరీటః |  
 వీరో వైరోచనాస్త్రవణకిణగుణితోదగ్రనిర్ఘాతఘాతః  
 సంఘాతం సర్పఘాతీ స హరతు మహతామస్మదత్యాహితానాం || 49 ||

రుంధ్యాత్ సంవర్తసంధ్యాఘనపటలకనత్పక్షవిక్షేపహేలా-  
 వాతూలాస్ఫాలతూలాంచలనిచయతులాధేయదైతేయలోకః |  
 ఆస్మాకైః కర్మపాకైరభిగతమహితానీకమప్రత్యనీకైః  
 దీవ్యై దివ్యాపదానైర్దనుజవిజయినో వైజయంతీశకుంతః || 50 ||

యత్పక్షస్థా త్రివేదీ త్రిగుణజలనిధిర్లంఘ్యతే యద్గుణజైః  
 వర్గస్త్రైవర్గికాణాం గతిమిహ లభతే నాథవద్యత్సనాథః |  
 త్రైకాల్యోపస్థితాత్ స త్రియుగనిధిరఘాదాయతాత్ త్రాయతాం నః  
 త్రాతానేకస్త్రిధామ్నస్త్రిదశరిపుచమూమోహనో వాహనేంద్రః || 51 ||

సైకాం పంచాశతం యామతనుత వినతానందనం నందయిష్యన్  
 కృత్వా మౌళౌ తదాజ్ఞాం కవికథకఘటాకేసరీ వేంకటేశః |  
 తామేతాం శీలయంతః శమితవిషధరవ్యాధిదైవాధిపీడాః  
 కాంక్షాపౌరస్త్యలాభాః కృతమితరఫలైస్తార్క్ష్యకల్పా భవంతి || 52 ||

|| ఇతి శ్రీగరుడపంచాశత్ సమాప్తా ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీయతిరాజసప్తతిః ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

కమప్యాద్యం గురుం వందే  
కమలాగృహమేధినం ।  
ప్రవక్తా చ్చందసాం వక్తా  
పంచరాత్రస్య యః స్వయం ॥ 1 ॥

సహధర్మచరీం శౌరేః  
సమ్మంత్రి తజగద్ధితాం ।  
అనుగ్రహమయీం వందే  
నిత్యమజ్ఞాతనిగ్రహోం ॥ 2 ॥

వందే వైకుంఠసేనాన్యం  
దేవం సూత్రవతీసఖం ।  
యద్వేత్త్రశిఖరస్పందే  
విశ్వమేతద్వ్యవస్థితం ॥ 3 ॥

యస్య సారస్వతం స్రోతో  
వకుళామోదవాసితం ।  
శ్రుతీనాం విశ్రమాయాలం  
శఠారిం తముపాస్మహే ॥ 4 ॥

నాథేన మునినా తేన  
భవేయం నాథవానహం ।

యస్య నైగమికం తత్త్వం  
హస్తామలకతాం గతం॥ 5॥

నమస్యామ్యరవిందాక్షం  
నాథభావే వ్యవస్థితం।  
శుద్ధసత్త్వమయం శౌరేః  
అవతారమివాపరం॥ 6॥

అనుజ్ఞితక్షమాయోగం  
అపుణ్యజనబాధకం।  
అస్పృష్టమదరాగం తం  
రామం తుర్యముపాస్మహే॥ 7॥

విగాహే యామునం తీర్థం  
సాధుబృందావనే స్థితం।  
నిరస్తజిహ్మాగస్పర్శే  
యత్ర కృష్ణః కృతాదరః॥ 8॥

దయానిఘ్నం యతీంద్రస్య  
దేశికం పూర్ణమాశ్రయే।  
యేన విశ్వస్యజ్ఞో విష్ణోః  
అపూర్యత మనోరథః॥ 9॥

ప్రణామం లక్ష్మణమునిః  
ప్రతిగృహ్ణాతు మామకం।  
ప్రసాధయతి యత్సాక్షిః  
స్వాధీనపతికాం శ్రుతిం॥ 10॥

ఉపవీతినమూర్ధ్వపుండ్రవంతం  
త్రిజగత్పుణ్యఫలం త్రిదండహస్తం।

శరణాగతసారవాహమిడే  
 శిఖయా శేఖరిణం పతిం యతీనాం || 11 ||

ప్రథయా విమతేషు తీక్ష్ణభావం  
 ప్రభురస్మత్పరిరక్షణే యతీంద్రః |  
 అప్యథక్ప్రతిపన్నయన్మయతైవః  
 వవృధే పంచభిరాయుధైర్మురారేః || 12 ||

శమితోదయశంకరాదిగర్వః  
 స్వబలాదుద్ధృతయాదవప్రకాశః |  
 అవరోపితవాన్ శ్రుతేరపార్థాన్  
 నను రామావరజః స ఏష భూయః || 13 ||

అబహుశ్రుతసంభవం శ్రుతీనాం  
 జరతీనామయథాయథప్రచారం |  
 వినివర్తయితుం యతీశ్వరోక్తిః  
 విదధే తాః స్థిరనీతిపంజరస్థాః || 14 ||

అమునా తపనాతిశాయీభూమ్నా  
 యతిరాజేన నిబద్ధనాయకశ్రీః |  
 మహతీ గురుపంక్తిహారయష్టిః  
 విబుధానాం హృదయంగమా విభాతి || 15 ||

అలూనపక్షస్య యతిక్షమాభృతః  
 విభాతి వంశే హరితత్త్వమక్షతం |  
 యదుద్భవాః శుద్ధసువృత్తశీతళాః  
 భవంతి ముక్తావళిభూషణం భువః || 16 ||

అనపాయవిష్ణుపదసంశ్రయం భజే  
 కలయా కయాఽపి కలయాఽప్యనుజ్ఞితం |  
 అకళంకయోగమజడాశయోదితం  
 యతిరాజచంద్రముపరాగదూరగం || 17 ||

అభిగమ్య సమ్యగనఘాః సుమేధసః  
 యతిచక్రవర్తిపదపద్మపత్తనం |  
 హరిభక్తదాస్యరసికాః పరస్పరం  
 క్రయవిక్రయార్హదశయా సమింధతే || 18 ||

పరుషాతివాదపరివాదపైశున-  
 ప్రభృతిప్రభూతపతనీయపంకిలా |  
 స్వదతే మమాద్య సుభగా సరస్వతీ  
 యతిరాజకీర్తికతక్వైర్విశోధితా || 19 ||

అనుకల్పభూతమురభిత్పదం సతాం  
 అజహత్త్రివర్గమపవర్గపైభవం |  
 చలచిత్తవృత్తివినివర్తనౌషధం  
 శరణం యతీంద్రచరణం వృణీమహే || 20 ||

శ్వసితావధూతపరవాదివైభవాః  
 నిగమాంతనీతిజలధేస్తలస్పృశః |  
 ప్రతిపాదయంతి గతిమాపవర్గికిం  
 యతిసార్వభౌమపదసాత్కృతాశయాః || 21 ||

మూలే నివిశ్య మహతాం నిగమద్రుమాణాం  
 ముష్ణే ప్రతారకభయం ధృతనైకదండః |  
 రంగేశభక్తజనమానసరాజహంసః  
 రామానుజః శరణమస్తు మునిః స్వయం నః || 22 ||

సన్మంత్రవిత్ క్షిపతి సంయమినాం నరేంద్రః  
 సంసారజిహ్మాగముఖైః సముపస్థితం నః।  
 విష్వక్తతం విషయలోభవిషం నిజాభిః  
 గాఢానుభావగరుడధ్వజభావనాభిః ॥ 23 ॥

నాథః స ఏష యమినాం నఖరశ్మిజాతైః  
 అంతర్నిలీనమపనీయ తమో మదీయం।  
 విజ్ఞానచిత్రమనఘం లిఖతీవ చిత్తే  
 వ్యాఖ్యానకేశిరసికేన కరాంబుజేన ॥ 24 ॥

ఉద్గ్రహణీముపనిషత్సు నిగూఢమర్థం  
 చిత్తే నివేశయితుమల్పధియాం స్వయం నః।  
 పశ్యేమ లక్ష్మణమునేః ప్రతిపన్నహస్తాం  
 ఉన్నిద్రపద్మసుభగాముపదేశముద్రాం ॥ 25 ॥

ఆకర్షణాని నిగమాంతసరస్వతీనాం  
 ఉచ్ఛాటనాని బహిరంతరుపప్లవానాం।  
 పథ్యాని ఘోరభవసంజ్వరపీడితానాం  
 హృద్యాని భాంతి యతిరాజమునేర్వచాంసి ॥ 26 ॥

శితస్వభావసుభగానుభవః శిఖావాన్  
 దోషావమర్దనియతోన్నతిరోషధీశః।  
 తాపానుబంధశమనస్తపనః ప్రజానాం  
 రామానుజో జయతి సంవలితత్రిధామా ॥ 27 ॥

జయతి సకలవిద్యావాహినీజన్మశైలః  
 జనిపథపరివృత్తిశ్రాంతవిశ్రాంతిశాఖీ।  
 నిఖిలకుమతిమాయాశర్వరీబాలసూర్యః  
 నిగమజలధివేలాపూర్ణచంద్రో యతీంద్రః ॥ 28 ॥

మునిబహుమతసారా ముక్తినిశ్రేణికేయం  
 సహృదయహృదయానాం శాశ్వతీ దిష్టసిద్ధిః |  
 శమితదురితగంధా సంయమింద్రస్య సూక్తిః  
 పరిచితగహనా నః ప్రస్నువీత ప్రసాదం || 29 ||

భవమరుపరిభిన్నస్ఫీతపానీయసింధుః  
 దురితరహితజిహ్వాదుగ్ధకుల్యాసకుల్యా |  
 శ్రుతినయనసనాభిః శోభతే లక్ష్మణోక్తిః  
 నరకమథనసేవాస్వాదనాడింధమా నః || 30 ||

హరిపదమకరందస్యందినః సంశ్రితానాం  
 అనుగతబహుశాఖాస్తాపమున్మూలయంతి |  
 శమితదురితగంధాః సంయమింద్రప్రబంధాః  
 కథకజనమనీషాకల్పనాకల్పవృక్షాః || 31 ||

నానాభూతైర్జగతి సమయైర్నర్మలీలాం విధితోస్యః  
 అంత్యం వర్ణం ప్రథయతి విభోరాదిమవ్యూహభేదే |  
 విశ్వం త్రాతుం విషయనియతం వ్యంజితానుగ్రహాః సన్  
 విష్వక్సేనో యతిపతిరభూదేవత్రసారస్త్రిదండః || 32 ||

లక్ష్మ్యం బుద్ధే రసికరసనాలాస్యలీలానిదానం  
 శుద్ధాస్వాదం కిమపి జగతి శ్రోత్రదివ్యోషధం నః |  
 లక్ష్మ్యాలక్ష్మ్యైః సితజలధివద్భాతి తా త్వర్యరత్నైః  
 లక్ష్మీకాంతస్పటికముకురో లక్ష్మణార్యోపదేశః || 33 ||

స్థితిమవధీరయంత్యతిమనోరథసిద్ధిమతీం  
 యతిపతిసంప్రదాయనిరపాయధనోపచితాః |  
 మధుకరమౌళిదమ్నమదదంతురదంతి ఘటా-  
 కరటకటాహవాహిఘనశీకరశిభరితాం || 34 ||

నిరుపధిరంగవృత్తిరసికానభితాండవయన్  
 నిగమవిమర్శకేశిరసికైర్నిభృతైర్విధృతః |  
 గుణపరిణద్ధనూక్తిదృఢకోణవిఘట్టనయా  
 రటతి దిశాముఖేషు యతిరాజయశః పటహః || 35 ||

ఇదంప్రథమసంభవత్కుమతిజాలకూలంకషాః  
 మృషామతవిషానలజ్వలితజీవజీవాతవః |  
 క్షరంత్యమృతమక్షరం యతిపురందరస్యోక్తయః  
 చిరంతనసర్వతీచికురబంధసైరంధ్రికాః || 36 ||

సుధాశనసుదుర్గ్రహాశ్రుతిసమష్టిముష్టింధయః  
 కథాహవమసౌ గతాః కపటసౌ గతాః ఖండయః |  
 మునిర్మనసి లక్ష్మణో ముదముదంచయత్యంజసా  
 ముకుందగుణమౌక్తికప్రకరశుక్తిభిః సూక్తిభిః || 37 ||

కపర్దిమతకర్దమం కపిలకల్పనావాగురాం  
 దురత్యయమతీ త్య తద్ ద్రుహిణతంత్రయంత్రోదరం |  
 కుదృష్టికుహనాముఖే నిపతతః పరబ్రహ్మణః  
 కరగ్రహవిచక్షణో జయతి లక్ష్మణోఽయం మునిః || 38 ||

కణాదపరిపాటిభిః కపిలకల్పనానాటకైః  
 కుమారిలకుభాషితైర్గురునిబంధనగ్రంథిభిః |  
 తథాగతకథాశతైస్తదనుసారిజల్పైరపి  
 ప్రతారితమిదం జగత్ ప్రగుణితం యతీంద్రోక్తిభిః || 39 ||

కథాకలహకౌతుకగ్రహగృహీతకౌతస్కుత-  
 ప్రథాజలధిసంప్లవగ్రసనకుంభసంభూతయః |  
 జయంతి సుధియో యతిక్షితిభృదంతికోపాసనా-  
 ప్రభావపరిపక్తిమప్రమితిభారతీసంపదః || 40 ||

యతీశ్వరసరస్వతీసురభితాశయానాం సతాం  
 వహామి చరణాంబుజం ప్రణతిశాలినా మౌళినా |  
 తదన్యమతదుర్మదజ్వలితచేతసాం వాదినాం  
 శిరస్సు నిహితం మయా పదమదక్షిణం లక్ష్యతాం || 41 ||

భజస్వ యతిభూపతేరనిదమాదిదుర్వాసనా-  
 కదధ్వపరివర్తనశ్రమనివర్తనీం వర్తనీం |  
 లభస్వ హృదయ స్వయం రథపదాయుధానుగ్రహా-  
 ద్రుతప్రహృతినిస్తుటద్దురితదుర్వృతిం నిర్వృతిం || 42 ||

కుమతివిహితగ్రంథగ్రంథిప్రభూతమతాంతర-  
 గ్రహిళమనసః పశ్యంత్యల్పాం యతీశ్వరభారతీం |  
 వికటమురభిద్వక్షఃపీఠీపరిష్కరణోచితః  
 కులగిరితులారోహే భావీ కియానివ కౌస్తుభః || 43 ||

స్థవిరనిగమస్తోమస్థేయాం యతీశ్వరభారతీం  
 కుమతిఫణితిక్షోభక్షీబాః క్షిపంతు భజంతు వా |  
 రసపరిమళశ్లాఘాఘ్రిషస్ఫుటత్పుటభేదనం  
 లవణవణిజః కర్పూర్పార్షం కిమిత్యభిమన్వతే || 44 ||

వహతి మహిళామాద్యో వేధాస్త్రయాముఖరైర్ముఖైః  
 వరతనుతయా వామో భాగః శివస్య వివర్తతే |  
 తదపి పరమం తత్త్వం గోపీజనస్య వశంవదం  
 మదనకదనైర్న క్లిశ్యంతే యతీశ్వరసంశ్రయాః || 45 ||

నిగమపథికచ్చాయాశాఖీ నిరాశమహానిధిః  
 మహితవివిధచ్చాత్రశ్రేణీమనోరథసారథిః |  
 త్రిభువనతమఃప్రత్యూషోఽయం త్రివిద్యశిఖామణిః  
 ప్రథయతి యతిక్షాభృత్ పారావరీమవిపర్యయాం || 46 ||

జడమతిముధాదంతాదంతివ్యథౌషధసిద్ధయః  
 ప్రమితినిధయః ప్రజ్ఞాశాలిప్రపాలనయష్టయః |  
 శ్రుతిసురభయః శుద్ధానందాభివర్షుకవారిదాః  
 యమగతికథావిచ్ఛేదిన్యో యతీశ్వరసూక్తయః || 47 ||

ప్రతికలమిహ ప్రత్యక్షత్వావలోకనదీపికాః  
 యతిపరిబృథగ్రంథాశ్చింతాం నిరంతరయంతి నః |  
 అకలుషపరజ్ఞానౌత్సుక్యక్షుధాతురదుర్దశా-  
 పరిణతఫలప్రత్యాసీదత్ఫలేగ్రహిసుగ్రహాః || 48 ||

ముకుందాంఘ్రిశ్రద్ధాకుముదవనచంద్రాతపనిభాః  
 ముముక్షామక్షోభ్యాం దదతి మునిబృందారకగిరః |  
 స్వసిద్ధాంతధ్వాంతస్థిరకుతుకదుర్వాదిపరిషద్-  
 దివాభీతప్రేక్షాదినకరసముత్థానపరుషాః || 49 ||

నిరాబాధా బోధాయనఫణితినిష్యందసుభగాః  
 విశుద్ధోపన్యాసవ్యతిభిదురశారీరకనయాః |  
 అకుంతైః కల్పంతే యతిపతినిబంధా నిజముఖైః  
 అనిద్రాణప్రజ్ఞారసధమనివేధాయ సుధియాం || 50 ||

వికల్పాటోపేన శ్రుతిపథమశేషం విఘటయన్  
 యదృచ్ఛానిర్దిష్టే యతినృపతిశబ్దే విరమతి |  
 వితండాహంకుర్వత్ప్రతికథకవేతండపృతనా-  
 వియాతవ్యాపారవ్యతిమథనసంరంభకలహాః || 51 ||

ప్రతిష్ఠా తర్కాణాం ప్రతిపదమృచాం ధామ యజుషాం  
 పరిష్కారః సామ్నాం పరిపణమథర్వాంగిరసయోః |  
 ప్రదీపస్తత్త్వానాం ప్రతికృతిరసౌ తాపసగిరాం  
 ప్రసత్తిం సంవిత్తేః ప్రదిశతి యతీశానఫణితిః || 52 ||

హతావద్యే హృద్యే హరిచరణపంకేరుహాయుగే  
 నిబద్ధంత్యైకాంత్యం కిమపి యతిభూభృతృణితయః |  
 శునాసీరస్కందద్రుహిణహారహారంబహుతభుక్-  
 ప్రభేశాదిక్షుద్రప్రణతిపరిహారప్రతిభువః || 53 ||

యథాభూతస్వార్థా యతిన్మపతిసూక్తిర్విజయతే  
 సుధాసందోహోబ్ధిః సుచరితవిపక్తిః శ్రుతిమతాం |  
 కథాద్వప్యతౌతస్కతకలహకోలాహలహత-  
 త్రివేదీనిర్వేదప్రశమనవినోదప్రణయినీ || 54 ||

శ్రుతిశ్రేణీచూడాపదబహుమతే లక్ష్మణమతే  
 స్వపక్షస్థాన్ దోషాన్ వితథమతిరారోపయతి యః |  
 స్వహస్తేనోత్తిష్టైః స ఖలు నిజగాత్రేషు బహుళం  
 గళద్భిర్బంబాలైర్గనతలమాలింపతి జడః || 55 ||

నిరాలోకే లోకే నిరుపధిపరస్నేహభరితః  
 యతిజ్ఞాభృద్దీపో యది న కిల జాజ్వల్యత ఇహ |  
 అహంకారధ్వాంతం విజహతి కథంకారమనఘాః  
 కుతర్కవ్యాళౌఘం కుమతిమతపాతాళకుహారం || 56 ||

యతిజ్ఞాభృద్దృష్టం మతమిహ నవీనం తదపి కిం  
 తతః ప్రాగేవాన్యద్వద తదపి కిం వర్ణనికషే |  
 నిశామ్యంతాం యద్వా నిజమతతిరస్కారవిగమాత్  
 నిరాతంకాష్టంకద్రమిడకుహదేవప్రభృతయః || 57 ||

సుధాసారం శ్రీమద్యతివరభువః శ్రోత్రకుహరే  
 నిషించంతి న్యంచన్నిగమగరిమాణః ఫణితయః |  
 యదాస్వాదాభ్యాసప్రచయమహిమోల్లాసితధియాం  
 సదాఽఽస్వాద్యం కాలే తదమృతమనంతం సుమనసాం || 58 ||

యతిక్షోణీభర్తుర్యదిదమనిదంభోగజనతా-

శిరఃశ్రేణీజుష్టం తదిహ దృఢబంధం ప్రభవతి |  
 అవిద్యారణ్యానీకుహరవిహరన్మామకమనః-  
 ప్రమాద్యన్మాతంగప్రథమనిగళం పాదయుగళం || 59 ||

సవిశ్రీ ముక్తానాం సకలజగదేనఃప్రశమనీ  
 గరీయోభిస్తీరైరుపచితరసా యామునముఖైః |  
 నిరుచ్ఛేదా నిమ్నేతరమపి సమాప్లావయతి మాం  
 యదృచ్ఛావిక్షేపాద్యతిపతిదయాదివ్యతటినీ || 60 ||

చింతాశేషదుర్ధదంతురవచఃకంఠాశతగ్రంథిలాః  
 సిద్ధాంతా న సమింధతే యతిపతిగ్రంథానుసంధాయని |  
 ముక్తాశుక్తివిశుద్ధసిద్ధతటినీచూడాలచూడాపదః  
 కిం కుల్యాం కలయేత ఖండపరశుర్మండూకమంజూషికాం || 61 ||

వందే తం యమినాం ధురంధరమహం మానాంధకారద్రుహో  
 పంథానం పరిపంథినాం నిజదృశా రుంథానమింథానయా |  
 దత్తం యేన దయాసుధాంబునిధినా పీత్వా విశుద్ధం పయః  
 కాలే నః కరిశైలకృష్ణజలదః కాంక్షాధికం వర్షతి || 62 ||

కాషాయేణ గృహీతపీతవసనా దండైస్త్రీభిర్మండితా  
 సా మూర్తిర్మురమర్దనస్య జయతి త్రయ్యంతసంరక్షణీ |  
 యత్ప్రఖ్యాపిత తీర్థవర్ధితధియామభ్యస్యతాం యద్గుణాన్  
 ఆ సింధోరనిదంప్రదేశనియతా కీర్తిః ప్రజాగర్తీ నః || 63 ||

లిప్పే లక్ష్మణయోగినః పదయుగం రథ్యాపరాగచ్ఛటా-  
 రక్షారోపణధన్యసూరిపరిషత్ప్రీమంతసీమాంతికం |  
 భిక్షాపర్యటనక్షణేషు బిభరాఞ్చక్రే గళత్కిల్బిషా  
 యద్విన్యాసమిషేణ పత్రమకరీముద్రాం సముద్రాంబరా || 64 ||

నానాతంత్రవిలోభితేన మనసా నిర్ణీతదుర్నీతిభిః  
 కష్టం కుత్సితదృష్టిభిర్యతిపతేరాదేశవైదేశికైః |  
 వ్యాసో హాసపదీకృతః పరిహృతః ప్రాచేతసశ్చేతసః  
 క్లృప్తః కేశిశుకః శుకః స చ ముధాబాధాయ బోధాయనః || 65 ||

అర్థ్యా తిష్ఠతి మామికా మతిరసావాజన్మరాజన్వతీ  
 పత్యా సంయమినామనేన జగతామత్యాహితచ్ఛేదినా |  
 యత్సారస్వతదుగ్ధసాగరసుధాసిద్ధౌషధాస్వాదినాం  
 ప్రస్వాపాయ న బోభవీతి భగవన్మాయామహాయామినీ || 66 ||

శుద్ధాదేశవశంవదీకృతయతిక్షోణీశవాణీశతా-  
 ప్రత్యాదిష్టబహిర్గతిః శ్రుతిశిరఃప్రాసాదమాసీదతి |  
 దుగ్ధోదన్వదపత్యసన్నిధిసదాసామోదదామోదర-  
 శ్లక్షాలోకనదౌర్లలిత్యలలితోన్మేషా మనీషా మమ || 67 ||

ఆస్తాం నామ యతీంద్రపద్ధతిజషామాజానశుద్ధా మతిః  
 తచ్చావ్యాజవిదగ్ధముగ్ధమధురం సారస్వతం శాశ్వతం |  
 కో వా చక్షురుదంచయేదపి పురః సాటోపతర్కచ్ఛటా  
 శస్త్రాశస్త్రవిహారసంభృతరణాస్వాదేషు వాదేషు నః || 68 ||

పర్యాప్తం పర్యచైషం కణచరణకథా-  
 మాక్షపాదం శిశిక్షే  
 మీమాంసామాంసలాత్మా సమజనిషి ముహుః  
 సాంఖ్యయోగౌ సమాఖ్యం |  
 ఇత్థం త్యైస్తైర్యతీంద్రత్రుటితబహుమృషా-  
 తంత్రకాంతారపాంధైః  
 అంతర్మోహక్షపాంధైరహహా కిమిహా న-  
 శ్చింతనీయం తనీయః || 69 ||

గాథా తాథాగతానాం గళతి గమనికా కాపిలీ క్వాఽపి లీనా  
 క్షీణా కాణాదవాణీ ద్రుహిణహరగిరః సౌరభం నారభంతే |  
 జ్ఞామా కౌమారిలోక్తిరగతి గురుమతం గౌరవాద్ధూరవాంతం  
 కా శంకా శంకరాదేర్భజతి యతిపతౌ భద్రవేదీం త్రివేదీం || 70 ||

విష్వగ్వాపిన్యగాధే యతినృపతియశఃసంపదేకార్ణవేఽస్మిన్  
 శ్రద్ధాశుద్ధావగాహైః శుభమతిభిరసౌ వేంకటేశోఽభిషిక్తః |  
 ప్రజ్ఞాదౌర్జన్యగర్జత్ప్రతికథకవచస్తూలవాతూలవృత్త్యా  
 సప్తత్యా సారవత్యా సమతనుత సతాం ప్రీతిమేతాం సమేతాం || 71 ||

ఆశామతంగజగణానవిషహ్యవేగాన్  
 పాదే యతిక్షితిభృతః ప్రసభం నిరుంధన్ |  
 కార్యః కథాహవకుతూహలిభిః పరేషాం  
 కర్ణే స ఏష కవితార్కికసింహనాదః || 72 ||

ఉపశమితకుదృష్టివిప్లవానాం  
 ఉపనిషదాముపచారదీపికేయం |  
 కబళితభగవద్విభూతియుగ్మాం  
 దిశతు మతిం యతిరాజసప్తతిర్నః || 73 ||

కరతలామలకీకృతసత్పథాః  
 శ్రుతివతంసితసూన్యతసూక్తయః |  
 దివసతారకయంతి సమత్సరాన్  
 యతిపురందరసప్తతిసాదరాః || 74 ||

|| ఇతి శ్రీయతిరాజసప్తతిః సమాప్తా ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||



శ్రీః

శ్రీమతే రామానుజాయ నమః

## ॥ శ్రీదేశికమంగళం ॥

శ్రీమాన్ వేంకటనాథార్యః కవితార్కికకేసరీ |  
వేదాంతాచార్యవర్యో మే సన్నిధత్తాం సదా హృది ॥

శ్రీమల్లక్ష్మణ యోగీంద్ర సిద్ధాంత విజయధ్వజం |  
విశ్వామిత్ర కులోద్భూతం వరదార్యమహం భజే ॥

సర్వతంత్ర స్వతంత్రాయ సింహాయ కవివాదినాం |  
వేదాంతాచార్య వర్యాయ వేంకటేశాయ మంగళం ॥ 1 ॥

నభస్యమాసి శ్రోణాయాం అవతీర్ణాయ సూరయే |  
విశ్వామిత్రాన్వయాయాస్తు వేంకటేశాయ మంగళం ॥ 2 ॥

పితా యస్యానంతసూరిః పుండరీకాక్ష యజ్జనః |  
పౌత్రో యస్తనయస్తో తారంబాయాస్తస్య మంగళం ॥ 3 ॥

వేంకటేశావతారోఽయం తద్ధుంటాంశోఽథవా భవేత్ |  
యతీంద్రాంశోఽథవేత్యేపం వితర్కాయాస్తు మంగళం ॥ 4 ॥

శ్రీభాష్యకారః పంథానం ఆత్మనా దర్శితం పునః |  
ఉద్ధర్తుమాగతో నూనం ఇత్యుక్తాయాస్తు మంగళం ॥ 5 ॥

యో బాల్యే వరదార్యస్య ప్రాచార్యస్య పరాం దయాం |  
అవాప్య వృద్ధిం గమితః తస్మై యోగ్యాయ మంగళం ॥ 6 ॥

రామానుజార్యాదాత్రేయాత్ మాతులాత్ సకలాః కలాః |  
అవాప వింశత్యబ్దే యః తస్మై ప్రాజ్ఞాయ మంగళం ॥ 7 ॥

శ్రుతప్రకాశికా భూమౌ యేనాదౌ పరిరక్షితా |  
ప్రవర్తితా చ పాత్రేషు తస్మై శ్రేష్ఠాయ మంగళం || 8 ||

సాంస్కృతిభిర్ద్రామిడిభిః బహ్విభిః కృతిభిర్జనాన్ |  
యస్సముజ్జీవయామాస తస్మై సేవ్యాయ మంగళం || 9 ||

యః ఖ్యాతి లాభ పూజాసు విముఖో వైష్ణవే జనే |  
క్రయణీయ దశాం ప్రాప్తః తస్మై భవ్యాయ మంగళం || 10 ||

యస్మాదేవ మయా సర్వం శాస్త్రమగ్రాహి నాన్యతః |  
తస్మై వేంకటనాథాయ మమ నాథాయ మంగళం || 11 ||

పిత్రే బ్రహ్మోపదేష్టే మే గురవే దైవతాయ చ |  
ప్రాప్యాయ ప్రాపకాయాస్తు వేంకటేశాయ మంగళం || 12 ||

యః కృతం వరదార్యేణ వేదాంతాచార్య మంగళం |  
ఆశాస్తేనుదినం సోఽపి భవేత్ మంగళ భాజనం || 13 ||

### సప్తతి రత్న మాలికా

భాద్రపదమాసగత విష్ణువిమలర్షే  
వేంకటమహీధ్రపతి తీర్థదినభూతే |  
ప్రాదురభవజ్జగతి దైత్య రిపుఘంటా  
హంత కవితార్కిక మృగేంద్ర గురుమూర్త్యా ||

సశంఖచక్రలాంచనః సదూర్ధ్వపుండ్రమండితః  
సకంఠలగ్నసత్తులస్యనర్హ పద్మమాలికః |  
సితాంతరీయ సూత్తరీయ యజ్ఞసూత్ర శోభితః  
మమావిరస్తు మానసే గురుః స వేంకటేశ్వరః ||

అనంత సూరి సూనవేఽభినంద్యమాన పైభవాద్  
 దిగంత వాదిహంస జైత్రకాలమేఘ దేశికాత్ |  
 ఉపాత్త సర్వశాసనాయ హంత వర్ష వింశతౌ  
 పునఃపునర్నమస్కీయాఽస్తు వేంకటేశ సూరయే ||

కవితార్కిక కలభవ్రజ కబలీకృతిసింహం  
 కమలాపతి కరుణారస పరివర్ధిత బోధం |  
 యతినాయక పదపంకజ యుగలీ పరతంత్రం  
 భజ మానస బుధవేంకటపతిదేశికమనిశం ||

కలయే సతతం కరుణా జలధిం  
 కరుణా విషయం కమలాధిపతేః |  
 కలి పైరి శఠారి వచో రసికం  
 కవితార్కిక కేసరి సూరి గురుం ||

గురౌ వాదిహంసాంబుదాచార్యశిష్యే  
 జనా భక్తిహీనా యతీంద్రాప్రియాః స్యుః |  
 యతీంద్రాప్రియా విష్ణు కారుణ్యదూరాః  
 కుతో ముక్తివార్తా హి తాదృగ్విధానాం ||

వేదే సంజాత ఖేదే మునిజన వచనే ప్రాప్తనిత్యావమానే  
 సంకీర్ణే సర్వవర్ణే సతి తదనుగుణే నిష్ప్రమాణే పురాణే |  
 మాయావాదే సమోదే కలికలుష వశాచ్ఛాన్యవాదేఽవివాదే  
 ధర్మత్రాణాయ యోఽభూత్ స జయతి భగవాన్ విష్ణు ఘంటావతారః ||

|| ఇతి శ్రీదేశికమంగళం సంపూర్ణం ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||

వాదిద్విపశిరోభంగపంచాననపరాక్రమః |  
 శ్రీమాన్ వేంకటనాథార్యః చిరం విజయతాం భువి ||



శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీదివ్యదేశమంగళాశాసనస్తోత్రాః ॥

శ్రీమాన్ వేంకటనాథార్యః కవితార్కికకేసరీ।  
వేదాంతాచార్యవర్యో మే సన్నిధత్తాం సదా హృది॥

శ్రీ సారసారం  
(శ్రీరంగం)

విధివిహితసపర్యాం వీతదోషానుషంగాం  
ఉపచితధనధాన్యాముత్సవైః స్థానహర్షాం।  
స్వయముపచిను నిత్యం రంగధామన్ స్వరక్షాం  
శమితవిమతపక్షాం శాశ్వతీం రంగలక్ష్మీం॥ 1 ॥

శ్రీ రహస్యనవనీతం  
(వేంకటాద్రిః)

ప్రశమితకలిదోషాం ప్రాజ్యభోగానుబంధాం  
సముదితగుణజాతాం సమ్యగాచారయుక్తాం।  
శ్రీతజనబహుమాన్యాం శ్రేయసీం వేంకటాద్రౌ  
శ్రీయముపచిను నిత్యం శ్రీనివాస త్వమేవ॥ 2 ॥

శ్రీ తత్త్వనవనీతం  
(కాంచీపురం)

వరద విరచయ త్వం వారితాశేషదోషాం  
పునరుపచితపుణ్యాం భూషితాం పుణ్యకోట్యా।

సితముదితమనోభిస్తావక్తైర్నిత్యసేవ్యాం  
హతరిపుజనయోగాం హస్తిధామ్నః సమృద్ధిం ॥ 3 ॥

తిరునారాయణపురం

నవనవబహుభోగాం నాథ నారాయణ త్వం  
విరచయ దురితౌఘైస్తామనాఘ్రూతగంధాం |  
సహజసులభదాస్యైః సద్భిరభ్యర్థనీయాం  
యతిపరిబృఢహృద్యాం యాదవాద్రేః సమృద్ధిం ॥ 4 ॥

శ్రీ రహస్యపదవి

శ్రీరంగద్విరదవృషాద్రిపూర్వకేషు  
స్థానేషు స్థిరవిభవా భవత్సపర్యా |  
ఆకల్పం వరద విధూతపైరిపక్షా  
భూయస్యా భవదనుకంపయైవ భూయాత్ ॥ 5 ॥

॥ ఇతి శ్రీదీవ్యదేశమంగళాశాసనస్తోత్రాః సమాప్తాః ॥

కవితార్కికసింహాయ కల్యాణగుణశాలినే |  
శ్రీమతే వేంకటేశాయ వేదాంత గురవే నమః ॥